
anlatado 


An inscription in Konkani at the foot of one of the largest 
monolithic statues in the world . The statue of Lord 
Gomateshwara was created around 983 A.D. by 
Chamundaraya , a Minister of the Ganga King , Rajamalla . 

प्रकाशकालीं उतरां 
मानेस्त श्री . एम . वीरप्पा मोयिली , भारत देशांतुले , प्रौढिमा , कार्यबद्धता , 
कार्यशीलता , कार्यक्षमता , विशाल आनी वैचारिक दृश्टीकोण आसचो प्रमुख 
लेखक जावन आसा . श्री . मोयिली केन्नाय सक्रिय आसता तरी , समाजाक 
आपणाल्या चिकित्सक दृश्टीन नियाळून , वेगवेगळे भाशेंतले साहित्य वाचून 
अवलोकन करून , आपणाल्या क्रियात्मक शक्तीन कन्नड , इंगलीश आनी 
तुळु भाशेतु उन्नत सृजनशील साहित्य रचना केलोलो एक अपूर्व साहिती . 
श्री . मोयिली एक वयल्या पांव कि पाविलो राजकारणीय व्हय . ताज्या परस 
चड करून तो “ श्री रामायण महादर्शनम ” तसल्या मेरूकृती रचना केलेलो 
साहीती जावन आसा . ताज्या भायर “ को ” कादंबरी , तीन मौलिक नाटकां 
आनी इतर कृतियोय ताणे बरयल्यांत . 

पोंदाक आशीले समाजाचे कश्टा कार्पण्य , सामाजिक उणेपण , रीती 
रिवाज , संस्कृती , चाल चलवण इत्यादी पासून चिंतन - मंथन करून , त्या 
त्या समाजाचे बद्दल अपरूपाचे साहित्य निर्माण करून , ताणे कन्नड भाशेकय , 
साहित्याकय एक विशिश्ट देणे दिला . मात्र न्हय त्यो कादंबर्यो वेगवेगळे 
भाशेत अणकारून देश विदेशंतले साहित्य विमर्शकांगेल्या चिकित्सक 
प्रशंसेक फावय जाल्यात . 

मानेस्त श्री . एम . वीरप्पा मोयिलीन कोंकणी भाशेचे समग्र उदरगती 
खातीर एक व्हड देणे दिला . श्री . मोयिली कर्नाटक राज्याच्यो मुख्यमंत्री 

शीलो तेन्नाच कर्नाटक कोंकणी साहित्य अकादेमी स्थापन जाली १ ९९ ३ 
वर्सा हांव मंगळूरचे कोंकणी भाशा मंडळ ( रि ) कर्नाटक हाजो अध्यक्ष 
आशीलो . त्याच वेळा मान्य श्री . वीरप्पा मोयिली कर्नाटक राज्याचो मुख्यमंत्री 
जालो . कर्नाटक राज्यांतल्या समस्त जिल्लेंथाकून कोंकणी मुखेल्यांगेलें 
एक शिश्टमंडळ घेवन तागेल्या घरांत गेलोलों . त्या शिश्टमंडळांतु कर्नाटकाचो 
पूर्व मंत्री डॉ . लेसियस डिसोजा , विधान सभेत विरोधी पक्षाचो नायक श्री . 
आर . वी . देशपांडे , राज्य सभा सदस्य श्री . बंटवाळ नारायण नायक , उद्यमी 
श्री . रोनाल्ड कोलासो , श्री . कुडपी जगदीश शेणै , श्री . बी.गणपती पै 


( अध्यक्ष , भारत बीडी ) डॉ . वी . जे . पी . सल्डाना , पंचकदायी संपादक श्री . 
बी . वी . बाळिगा , फा . मार्क वाळ्डार इत्यादी प्रमुख आशिल्ले . कर्नाटकांतले 
कोंकणी समाजा तरपेन आमी एक मागणी केली की सरकारान कर्नाटकांत 
एक कोंकणी अकादेमीक रूप दिवचें . आनी त्या खातीर एक मागणी पत्र 
आमचा शिश्टमंडळान तांकां दिले . श्री मोयिलीन आमची मागणी त्याच 
वर्सा मंजूर केली आनी कर्नाटक कोंकणी साहित्य अकादेमी जल्माक 
आयली . ताज्यान कर्नाटक राज्यांत कोंकणी भास , साहित्य , संस्कृती , लोकवेद 
हांच्या उदरगतीक व्हड मापान सहाय जालो . तशें जावन सन्मान्य श्री . एम . 
वीरप्प मोयिलीक कर्नाटक कोंकणी साहित्य अकादेमीचो स्थापक या बापूय 
म्हणचाक माका खूब आनंद आनी अभिमान भोगतां . 

आतां श्री . एम . वीरप्पा मोयिली हांची " तेम्बरे ” कादंबरी कोंकणीक 
अनुवाद करचाक आमी ठरयिले तेन्ना मुक्त मनान ह्या कामाक ताणे सहकार 
दिलो . आनी एक संदेशूय धाडून दिलो . तांकां समस्त कोंकणी भाशिकां 
वतीन देवु बरें करो . “ तेम्बरे ” पुस्तक कोंकणी भाशेक अनुवाद करून 
दिलेल्या गोंयचे श्री . रमेश लाड आनी डी.टी.पी करून दिलेल्या श्रीमती . 
जूलियेट डिसोजा हांकांय “ देवु बरें करो ” . तेम्बरे पुस्तकाक सोबीत कवर 
चित्रण केलेल्या मे “ ओरिजिन डिसैनेर्स ' उर्वा , मंगळूर , हांकांय देवु बरें 
करो . विश्व कोंकणी केंद्राचे विश्व कोंकणी साहित्य अकादेमी सांद्यांकय 
देवु बरें करो . 

आमची अनुवाद कृती योजना कार्यरूपाक हाडचाक प्रोत्साह रूपान 
मस्त फाटीबल दिलेल्या विश्व कोंकणी केंद्राच्या पोषक श्री . टी . वी . मोहनदास 
पै हांकांय “ देवु बरें करो " विश्व कोंकणी केंद्राचे तरपेन हांव मागून 
घेतां . 

बस्ती वामन शेण 

अध्यक्ष 
कोंकणी भास आनी संस्कृती प्रतिष्ठान 
विश्व कोंकणी केंद्र , शक्तिनगर , मंगळूर 


चलून आयिल्ली वाट 


तुळुनाडू ही लोककलेची वीरभंय . आजमेरेन उजवाडांत येवंनाशिल्ल्यो 
अशो कितल्योशोच विशेशतायो संस्कृतायेच्या पोटांत दडून उरल्यात . तुळू 
प्रदेशांतलो भावचार , शोशण निर्मुलनाची प्रक्रिया , संघर्शशक्ती हीं 
विश्वजीवनाची दिव्य अशी मुल्यां . भुताराधनेत आसपाविल्लीं संदी पाड्दनां , 
भूत - वर्तमानांतल्या चलनशील संबंदांचे प्रतिनिधित्व करतात . ही संदी 
पाड्दनां लोकीक रुढी परंपरांच्या नीरस संवसाराच्या खोलायेंतल्यानच 
रसपूर्ण खीण उस्तून काडटात . धुक्याच्या आवरणात आशिल्लें जग विजेच्या 
खिणयाळ्या चकचकान प्रज्वलीत जावचे तशे तरेन ते खीण जीण रसमय 
करतात . आमची कूड एका तेम्बरेवरीच आसता . आमचे कुडीचेर अशी काय 
आंगां आसतात जी घट्ट न्हीं वा मोव न्हीं , ती विवीध ध्वनी आनी सूर 
निर्माण करूंक शकतात . हांव ती आंगां परतू परतून आघात करून खंयचो 
आवाज म्हाका रुचता तो पळयतालों : त्या वेळार हांव देहभान विसरतालों ; 
दर्या वांगडा एकजीव जावपी मिठाच्या बावल्यावरी म्हजी स्थिती जाल्ली . 

एका जनसमुदायाच्या गाब्यांत चालू आसपी प्रवाहांचो , ताच्या मुल्यां 
मदल्या संधर्षांचो फकत इतिहासच न्हीं तर कला , साहित्य , तत्वगिन्यानयबी 
नोंद घेतात . तो अंतरगाभो केंद्रभूत धरून कादंबरी रचल्या . जगांत स्वतंत्रपणान 
जगपाक इत्सूक आशिल्ल्यो व्यक्ती आनी समुदाय खूब विरळ आसतात . हे 
कादंबरेंत येवपी विशिश्ट सभावगुणांची पात्रां त्या स्वातंत्र्या खातीर मोठे 
मोल दितात . तातूंतयबी आपणाल्या स्थानमानाक , आपणे बाळगिल्ल्या 
तत्वां – मुल्यांखातीर त्याग करपी व्यक्ती समाजामदीं सोदून काडप ही एक 


कश्टसाध्य गजाल . 


आमची जीण म्हणल्यार आमचे कडल्यानच अदींमदीं खांदे कातरून 
घेवपी झाडांपेडां भशेन . मुखेल काणाचे सकयले वयले खांदे कातरले तरी 
चैतन्य वाहिनीचे सत्व मुखेल मुळांत जे मेरेन भरिल्लें आसता ते मेरेन 
झाडाक जगपाचो भंय ना . हे संजिवनी शक्तेच्या आदारान परतून पेरा 
पेराचेर आंकूर खांदे फुटून झाड पल्लवीत जाता . पाचवें जावन फुलां येवन 

पुराय झाड लसलसता . फुलां , वेगळी , आंकूर वेगळे . तकली वयर काडून 
जगूंक जाय जैवीक तत्व मनशाचे जिणेकय समान पांव र अन्वयार्थान 
लागू जाता . मार पडटा तेन्ना जगपाची चिकाटी , इत्साशक्त आनी उत्साह 
हाडपी शक्त वाडत रावता घडये ! तेम्बरेंत येवपी जीव वाहिनी मोंटा 
कडच्यान पिजिना , मैरे , लखन - तनियारू , ऐता – चेन्नू , तोमू , सोमू – शाम 
इतल्यां मेरेन नंदिनी न्हंयेवरी व्हांवत वेता . जिणेत कितले आघात जावनय 
परतून तकली वयर काडून जगूंक जाय म्हणपाची अदम्य उर्जा घसघसपी 
प्रवाहावरी व्हावूक लागता . 

हांव जल्मलों भोंवलों , खेळ्ळों , श्वास घेवन वाडलों त्या साठ 
वर्त्यांच्या निसर्ग आनी परिसराच्या एकेका बिंदूचे शक्तेचो आस्वाद घेतिल्ली 
संतृप्ती , अभिमान म्हाका आसा . म्हज्या काळजाकडेंन तादात्म्य पाविल्ले हे 
भुंयेंतले मातयेचें सार हे कादंबरेन आंगांत रिचयला . त्या मातयेच्या रानांत 
एकरूप जावन हांव वाडलां . हो सैम सदांच जिणेच्या हजारांनी प्रस्नांक 
फुडो करपाची शक्त दिता . त्याच खातीर खंयच्याय बरोवप्याक आपापणालो 
जल्मून वाडिल्लो मातृभुयेचो परिसर खाशेलो असो प्रभाव ताचेर घालता . 
ताच्या थळाची स्फूर्त अंतर्गामी ताच्या धमन्यांनी व्हावत रावता . तेन्ना अनुकरणाचे 
सृजनशीलतेचेर आक्रमण जायना . स्वताचो प्रवाह स्वताच पळोवपी न्हयेवरी 
ओतप्रोतपणान तो व्हांवता . 

जनप्रसिद्धी सामकार दवरून स्पर्धात्मक साहित्याच्या युगांत प्रवाहाचे 
विरूद्ध दिकेन पेंवप सोपेपणी शक्य जायना . पूण बरोवपी तो हुपून व्हड 
जावंक शकलो जाल्यार मात स्वताची सृजनशीलताय आनी स्वातंत्र्याचो 
सांबाळ करून वयर चडूंक शकता . पूण ते सोपें काम न्हीं त्या खातीर ताणे 
आपणाले दर एके कृतींत बंड्खोरी करून रागान फुडें सरचे पडटा . वेवस्थेकडेन 
समझोतो करून काम जावचे ना . ती बंड्खोरी मानली तरी सृजनशीलतेचें 
ते दुसरे मुख अशें हांव मानता . बंड्खोरीच्या नांवान साहित्यिकाचें , कवीचे 
वर्गीकरण करपाची ही प्रवृत्ती साहित्य आनी सांस्कृतीक मळार थांबपाक 
जाय . ना जाल्यार आनी एके तरेच्या वर्णभेदाच्या आतंकाची छाया पातळटली . 

विचार प्रभेदाक नापसंतीचे कायलींत तापोवनच भायर काडूंक जाय जाल्यार 
अनेक विचार करपून वचूंक शकतात . आमचे भुंयेन विवीध भाशा , श्रद्धा 
आशिल्ल्या लोकांक समान तरेचो आश्रय दिला . सामको प्रमूख गूण म्ह " यार 
सोशीकसाण . सगल्या धर्मांचे सार आपणा भितर भरसून घेवन वाडत 
वचपी विशाल मनोधर्माची आमची परंपरा . थोड्या भितर सांगचें जाल्यार 
सांस्कृतीक खुलेपण , आनी पारदर्शी दृश्टिकोन हे आमचे परंपरेचे खाशेले 
गूण . राष्ट्राच्या सांस्कृतीक व्यक्तित्वाविशीं मार्क व्टेयन ( Mark Twain ) हो 
अमेरिकी लेखक म्हणटा “ भारत हो मानव जातीचे पाळणे , मानवी उदरगतीचे , 
जन्मस्थान , इतिहासाची आवय , परंपरा आनी पुराणकथांची आजी , 
तत्वगिन्यानाची पणजी , मानव इतिहासाची अत्यंत अमूल्य आनी श्रेश्ठ 
बोधप्रद अशीं साधनां भारतांत एकठाविल्ली आसात . ” तेच तरेन अमेरिकेत 
1938-1942 काळांत आशिल्लो चिनी राजदूत हू . शी . हाणे भारता विशीं 
अशें बरयला : “ भारतान हेर देशांचेर सत्ता चलयली ती वैशीश्ट्यपूर्ण तरेन 
आनी शांततायेच्या मार्गान . ताणे चिनाचेर धर्मीक आनी सांस्कृतीकय अधिपत्य 
काळाचे वीस शेंकडे चलयलें तें आपणालो एकटोय सैनीक शिमे भायर 
धाडिनासतना जिखून . ” आमचे संस्कृतायेक आनी धर्माक मुळावण दिवन 
संपन्नताय हाडपी बुद्ध , महावीर , शंकराचार्य , रामानुजाचार्य , बसवण्ण , 
माध्वाचार्य , कबीर , चैतन्य महाप्रभू , रामकृष्ण परमहंस , स्वामी विवेकानंद 
आनी महात्मा गांधी हे सगळे ह्या देशांत आसपी सोशीकतायेच्या वातावरणाक 
लागून मेरू पर्वता सारके दिसले . नाजाल्यार असह्यतेच्या समाधीच्या निबर 
फातरां मुळांत तांचे विचार बेळशेवन वतले आशिल्ले . तांचो विश्व कौटुंबीक 
मानवता सिद्धांतांचो संवसाराक लाब जावचो नाशिल्लो . तेम्बरेंत ’ प्रतिपादीत 
जाल्ली तत्वां , प्रतिपादीत केल्ल्या महात्म्यांची दिव्यचरित्रां राष्ट्रीय संस्कृतायेच्या 
विशाल हारांत गुथपाचे सांस्कृतीक वेंटाळे जाले जाल्यार हे कादंबरीचो 
आशय पुर्णत्वाक पावूये . 

भवसागराचें मंथन करून विचार दिवप हीच कवी लेखकांची सिद्धी . 
एका कवीन म्हणलां ते तरेन तो : 

जळटी मशाल हातांनी 
क्रांतीच्यो किटी दोळ्यांनी 
पेटटे इंगळेच ते , 
एक मन में केन्ना हार मानीना 
आनी केन्नाच अन्यायाक 
माफ न करपी शिटूकसाण . 

अशे तरेन जागृत मनोभूमिका आनी अन्याया विरूद्ध झगडपाची इर्शा 
बरोवप्याकडेन नासता तेन्ना . तो विश्वासाक अपात्र थारता , अप्रामाणीक 
थारता . समाजांतल्या स्थित्यंतरान जो चाळवना तो बरोवपी समाजांत सुक्या 
लाकडावरी आसता . ताच्या कृतींनी जीव आसना . जी कृती समुदायांतल्यान 
सत्य आनी न्यायमार्गी गूण वैशिश्ट्यां आसपावन घेवंक कमी पडटा ती कृती 
एका रेंवटावरी नापीक आसता . रेवटांत समृद्धीची रसाळ फळावळ पिकोवपी 
कृती निर्माण जावंक जाय . एकलो श्रेश्ठ इतिहासकार रोमेन रोलंड म्हणटा 
“ मानवाची ' सपनां ताच्या जल्माच्या खूब आदल्या काळांत पळोवन दवरिल्लो 
असो हो भारत देश ” . ‘ तेम्बरे ' अशी सपनां पळयल्ली एक दूरगामी कृती . 

फुडारांत येवचे आशिल्ल्या शतमानाची कल्पनाच अदभूत . ताका 
हजारांचे संखेन दिवे आसात . दर एका दिव्यांत उजवाडाची कीट आसा . 
आनंदाची प्रसन्नताय आसा . वेदनेची जाणविकाय आसा . चाक परतू परतून 
भुंयेक स्पर्श करता तेन्ना एक नवें शतमान येता . ही कल्पनेची मोखच हे 
कृतीचो एक आशय , कल्पनेचो एक संकेत , जिणेचें सपन उगतावपाचो यत्न 
केला . ही हावें म्हज्या सपनाचें भरतकाम केल्ली चादर वाचप्यांच्या पावलां 
पोंदा पातलायल्या . अळंग पावलांनी चलात , म्हज्या नाजूक सपनांचेर 
चलात . ही चादर विणूक वापरलां तें सर्गावयल्यान येवन पडिल्लें रेशीम 
न्हीं . हिच्या नाजूकसाणेच्या रेशीम कामात तनामनाचो त्याग केल्ल्या , 
श्रमजिवींच्या प्रांणांचे तंतू आसात . ते रेशीम कच्चें गांठी पडिल्लें , घुस्पल्लेंशें 
आशिल्लें ' तेम्बरे न तें कमवन निवळ करून ताका फावो सारको दर्जा 
दिवन श्रमान आनी कलात्मक कामाक उपेग पडपा सारकें केलां . चादरीच्या 

वीणकामाखातीर केल्ले खटपटीविशी थोडी जाणविकाय आशिल्ली . हिका 
कादंबरीचे कलात्मक आनी काव्यात्मक रूप दिवप ही एक मोख आनी 
हातूंन काल्पनीकते परस सत्याचो आदार आसा . 

हे कादंबरीचे रचने फाटल्यान पांच वर्साचो परिश्रम आसा . तरे तरेचें 
क्षेत्रकार्य आसा . संवाद आनी संशोधन करून विशय आनी विचारांचो संग्रह 
केलो आनी एक वर्सभर हे कादंबरेचे रचने खातीर वावुरलों , आपणाल्या 
जिविताचो विस्तार आनी खोलाय धाग्या धाग्यान आमचे मुखार दवरून हे 
कादंबरेत रक्त - मांस भरपाचे काम कांय मान्यवरांनी केला . ह्या क्षेत्रांत 
ताणी आपणालें तनमन अनेक दशकां झरयला . त्या मान्यवरांत आसात 
तडंबयलांतले श्री . पिजिना नलिके , पेर्राचे ऐता पंबदा , बड्गा कजेकाराचो 
मोंटा , परवा आनी ताची धर्मपत्नी रामक्कू ; त्या भायर मंजेश्वराचो श्रीकांत 
पंबदा आनी तांचो पूत श्री . ए . श्रीधर . ह्या सगळ्यावांगडा घडोवन हाडिल्ले 
तुळू संवाद ध्वनीफितीचेर मुद्रीत करून परतून डॉ . विवेक राय हांच्या 
सहायान बरपांत उतरायले . ह्या क्षेत्रांत आमची किर्ती प्रतिश्ठापीत करपी ह्या 
सगळ्या महनीय व्यक्तींक म्हजें नमन . 

म्हजे हे सपनांतले भरतकाम केल्ले चादरीचे कला कुसरी खातीर 
म्हजे इतलीच वावरिल्ली म्हजी जीणे शिल्पकार धर्मपत्नी श्रीमती वी . 
मोयिली , म्हजो इश्ट डॉ . बी . ए . विवेक राय हे म्हज्या सपनांतल्या कादंबरीच्या 
राजवा चे शिल्पकार . तांच्या अविरत श्रमांचे आनी कलात्मकतेचें हस्त 
कसब दर एका वाक्यांत आसा . हांव फातर , रेव उदक उखलून हाडून 
प्लास्टर भरसून दिवपी एक सामान्य , कामगार . प्रो . एल . एस . शेशगिरी राव 
हाणीं उतर दिल्ले प्रमाण म्हजी कादंबरी वाचून , समजून घेवन बरयांतलो 
बरो असो सल्लो दिलो . प्रो . सी . एन . रामचंद्रन हांणी प्रस्तावना बरोवन 
कादंबरेक एक आकार दिलो . समालोचन करतना अनेक नव्यो दिका दाखोवन 
दिवपी प्रो . अमृत सोमेश्वर , डॉ . पुरुषोत्तम बिळिमले , राष्ट्रकवी गोविंद पै 
संशोधन केंद्राचे प्रो . हेरंजे कृष्णभट आनी सहकारी , डॉ . वामन नंदावर डॉ . 
गायत्री नावड , आनी डॉ . प्रभाकर जोशी , श्री.बी. हिरा नायक हांणी कृती 

खातीर संपादकीय वावर करतना सक्रीय असो आपणालो वांटो उखललो . 
म्हजो इश्ट आनी सचीव जावन वावुरपी श्री.बी. रमानाथ राय आनी विधायक 
श्री . अभयचंद्र हांणी क्षेत्र कार्य ( फिल्ड्वर्क ) करतना म्हजेवांगडा रावून 
सहकार्य केला . कादंबरेक फावोसारके सुंदर मुखचित्र श्री.मकाळी हांणीं 
काडून हे कृतीचे सोबायेंत भर घाल्या . हे कृतीक सदांभशेन प्रोत्साहन 
दिल्ले श्री.के. आर कमलेश हांकां ह्या संदर्भात खास करून याद करतां . 

अंकीत ’ प्रकाशनाचे श्री . प्रकाश कंबत्तळ्ळी हाची सोशीकसाण आनी 
धिटाय ल्हानसान न्हीं . योग्य तरेन मुद्रण करून दिल्ले रवी ग्राफिक्स हांणी 
कादंबरेच्या प्रकाशनांत मोलाचो वांटो उखल्ला . 

ही कादंबरी बरोवपाच्या उद्देशान हांव क्षेत्रकार्याक गेल्लों त्या वेळार 
अनेक भूत विधीच्या कलाकारांक , लोक कलेच्या विद्वानांक समाजांतल्या 
विंगड विंगड थळांतल्या व्यक्तींच्यो मुलाखती घेतल्यात . पूण ही कादंबरी 
रचता आसतना खंयचीय व्यक्ती , थळ वा घडणुको जशाक तशो वापरूक 
नांत , कादंबरी ही एक आदर्शाचें कला माध्यम आशिल्ल्यान हे कृतींत 
आयिल्ली पात्रां थळां आनी घडणुको काल्पनीकच . 

विसाव्या शेंक  ाच्या शेवटाक ही कादंबरी घेवन सार्वकालीक सुसंबद्ध 
संदेश एकविसाव्या शेंक  ांत पावल घालतना म्हाका खोस आनी समाधान 
जाल्ली आसात . कन्नड सारस्वत लोक ही कादंबरी विश्वासान स्विकारतले 
अशी आस्त बाळगितां 

ही कादंबरी मानवाची सपनां पळोवपाची शक्ती आनी सहिष्णुतेच्या 
अनावरणाचो संकेत थारली जाल्यार ताचे परस व्हडली धन्यताय म्हाका 
आसचीना . 


एम . वीरप्पा मोयली 


कौस्तुभ , नं . 1 आर . टी . नगर 
बेंगळूर , 560032 


31-12-1999 

प्रस्तावना 


नामनेचे कवी - कादंबरीकार – राजकाराणी श्री . वीरप्पा मोयिली 
हांणी म्हजेविशींच्या आदर भावांतल्यान आपणाले “ तेम्बरे ” हे नवे कादंबरेक 
प्रस्तावना बरोवंक सांगिल्लें आसा . एक साहित्यीक आनी तशेच एक राज 
कारणी आशिल्ल्या मोयिली हांकां आमच्या समाजाचे कडेक आशिल्ल्या 
लोकां विशी , तांचे आवतिकाये विशीं तांकां जाणविकाय आसा , सानुभुती 
आसा , आनी तांकां तांतूंल्यान वयर काडपाविशीं काळजांतला आवडो 
आसा . राजकी मळार प्रवेश करचे पयलीं कार्कळांत वकिली करतासंतना 
आनी मागीर कर्नाटकाचे मुख्यमंत्री आसतना आमच्या समाजांतल्या उपेक्षीत 
वर्गाच्या हिता खातीर ते तरेतरेन वावरल्यात . तांची “ सागरदीप ” ही कादंबरी 
दर्या किनारी वाठारांतल्या गरीब नुस्तेकार लोकांचे दुर्बळकायेंतले सोसणुकेचें 
चित्रण करता . तांची कोट्टा ' ही कादंबरी पुराय भारतीय समाजांतच खूब 
मागाशिल्ल्या आनी उपेक्षीत अशा दलीत समाज घटकांचे क्लेश आनी 
शोशणा सामकार हारसो धरता . अशे तरेची समाजीक बांधीलकी मानपी 
मोयिली हांची चवथी कादंबरी “ तेम्बरे ” हे तांचे कृतीक प्रस्तावनेच्या रुपान 
येवकार दिवप आनी हे कृतीन म्हाका जो भारी अणभव दिलो तातूंत 
वाचकांकय सहभागी करून घेवपाक बरें दिसतलें आनी खोस दिणेय 
जातले . 

आज सगळे जाणात ते प्रमाण ब्रिटीश वसाहतशाय आपणाली राजकी 
सत्ता अबाधीत राखपा खातीर आपणाली संस्कृतायूयबी भारतियांनी स्विकारची 
ह्या हेतान तरेतरेन वावुरली . ते मोखींत तांकां खूबशा प्रमाणांत जैतय 
मेळ्ळे : ह्या शेंक  ाच्या पुर्वार्धात कन्नड भाशेंत आनी इंग्लिशीकडेन जुळोवन 
घेतिल्ल्या हेर भारतीय भासांनी आयिल्ल्यो साहित्यीक वैचारीक कृती , 
मुखेलपणान कादंबरी इंग्लीश शिक्षण = आधुनीकताय = प्रगती म्हळ्ळो 
वसाहतशाही वाद भारतीय समाजान स्विकारला अशें दाखयतात . पूण आफ्रिका , 
मध्यप्राच्य , दक्षीण अमेरिका सारक्या राष्ट्रांनी आशिल्लो ताचे परस भारतांतलो 

वसाहतशाही अनुभव भिन्न आशिल्लो , तरेकवार रुपांचो आशिल्लो . हाचें 
कारण भारतीय समाजाचेर दोनशीं वर्साचो इतिहास आशिल्ली ब्रिटीश 
राजवट आनी त्या भायर हजारभर वर्साचो इतिहास आशिल्लें जाती - वर्ग 
जमातींचेर आधारीत आपापशी घडून आयिल्लें अधिपत्य अस्तित्वांत आशिल्लें . 
जात - पाती - लिंगभेदांचेर आधारीत वर्गवारी जाल्ली आशिल्ल्या भारतीय 
समाजांत दर एक श्रेणी आपणापरस सकयल आशिल्ल्या श्रेणयेचेर अर्थीक 

धर्मीक समाजीक अधिपत्य निर्दयपणान चलयताली / चलयताल्यो . 
वर्णाश्रमाचे वेवस्थेतल्यानय भायर उरिल्ले वा दवरिल्ले पंचम ' वर्गांतले 
लोकयबी असल्या अधिपत्याच्या दबाडग्याक आनी शोशणाक सगळ्यांत 
पयलीं बळीचो बोकडो जावन पडिल्ले . परिणाम स्वरूप भारतीय विचारवंत / 
लेखक , राजकारण्यां मुखार आशिल्ली समस्या हय वा न्हय ' म्हपण इतली 
सरळ प्रतिक्रिया , साध्य आसाशी दिसना - ताणी हय आनी न्हय अशी दोनय 
तरेची स्वविरोधात्मक प्रतिक्रिया दिवची पडटाली . एकेवटेन बसाहतशाय 
मांडटा ते तरेन इंग्लीश शिक्षण = आधुनीकताय = प्रगती अशें समीकरण 
भारतीय समाजाच्या दुर्बळ वर्गांक अणसरून वास्तव स्वरूप . घेवंक पावली . 
परंपरेच्या रुपान चलत आयिल्ल्या शोशणांतल्यान मुक्त जावप तांकां ( आनी 
परंपरागत आचार विचार आशिल्ल्या वयल्या वर्गाच्या लोकांक ) इंग्लीश 
शिक्षण ही एकच वाट आशिल्ली . त्याच खातीर भारतीय समाजांत पचिमेचे 
आधुनीकतायेची परिकल्पना , सुधारणावादांतल्यान जाल्लो बदल सरसकट 
सगळ्यांनी मानून घेतलो . ह्य शेंक  ाच्या मध्या उपरांतल्या काळांत कन्नड 
कादंबरेंत ( आनी हेर प्रभेदांनी ) दिसून येवपी एक प्रमूख आशय वा प्रमुख 
कल्पना म्हणल्यार भितरलो , मनीस भायलो ' जावन परतून भितर येवप 
( insider - outsider ) म्हणल्यार एका समुदायांतली / वर्गांतली व्यक्ती परंपरेचो 
तिरस्कार करून , आधुनीक शिक्षण घेवन मागीर परतून आपणाल्या 
समुदायाकडे / वर्गाकडे फाटी परतप , ताका सुधारपाचो व्यापक यत्न करप . 
देखीक , भिन्न काळ घटकांनी आयिल्ल्यो ह्यो कादंबत्यो नदर मारून पळोवंयेत 
: इंदिराबायींचो भास्करराय ( गुलवडी वेंकट राव ) , कानूरु हेग्गडितीचो 

हूवय्या ( कुवेंपू - 1937 ) , मरळी मण्णिगेचो राम ( शिवराम कारंत 1942 ) , 
स्वातंत्र्यदडे गेंतलो शेखर ( बसवराज कहिमणी 1946 ) , भारतीपुरांतलो जगन्नाय 
( अनंत मूर्ती- 1974 ) , कोट्टांतलो मल्लय्या ( वीरप्पा मोयली 1993 ) आनी 
हेर . तेम्बरे ( 1999 ) तीच वाट धरता . 

पूण उदरगतीचें वसाहतशाये विशींचे प्रतिपादन आमच्यांनी पुरायपणी 
मानून घेवंनजो . कारण अशें कीं तें मानून घेवपाचो अर्थजाता शेंकडयानी / 
हजारांनी वर्साचो आमचो सामुहीक अणभव , ज्ञान , कला हे सगळं आमी 
अमान्य करप . अशें केल्यार ती आमचे भव्य , प्राचीन संस्कृतीक परंपरेची 
सामूहीक आत्महत्याच थारतली . तशें जाल्यार आमची स्वताची अशी अर्थपूर्ण 
आनी अपश्चिमी परंपरा सांबाळून आधुनीकताय स्विकारूंक साध्य जायत ? 
आनी ती अपेक्षीत आसा ? वा आयच्या वसाहोत्तर काळांत वेगळे कसले 
पर्याय आसात ? ' तेम्बरे ' अशे खोलायेन , गंभीरतायेन , उमळशिकेन असले 
प्रश्न सामकार हाडटा . 

दक्षीण कन्नड जिल्ल्याची दोन विशिश्ट सांस्कृतीक खाशेलेपणां 
म्हणल्यार यक्षगान आनी भुताराधना . दक्षीण कन्नड प्रदेशांतले जनतेचे 
अविभाज्य अंग जावन आशिल्ली भुताराधना अनेक अंतर्विरोधांनी भरिल्लें 
एक धार्मीक सांस्कृतीक आचरण . आपणाल्या जमातीच्या बरेपणा खातीर 
कश्तन कसल्याय हितकारक कारणा खातीर जीव ओपिल्ल्या लोक समुहाच्या 
नायकांक वा नायिकांक मरणा उपरांत पुजून इश्टार्थ मेळोवपाची एक 
विधीयुक्त क्रिया . अशे तरेन मृत जाल्ल्या नायक / नायिकांची आराधना धडोवन 
हाडपी आसतात समाजाच्या वयल्या वर्गांतले लोक . म्हणल्यार ज्या लोकांचें 
ताणी तांचे इहलोकांतले अवस्थेत आसतना शोशण केलें तांचीच ते 
परलोंकांतले अवस्थेत आराधना करतात . हे भूतप्रदर्शन करपी दादले मनीस 
आसतात समाजाच्या निमण्या यरांतल्या – ( पांचव्या वर्णातले ) पंबदा , परवा , 
नलिके आनी हेर दलीत कुटुंबांतले . थोडे भितर म्हणलें जाल्यार शोशण 
कर्त्यांनी शोशितांचे तांच्याच माध्यमान स्मरण करप . 

‘ तेम्बरें ' त एका दलीत पंबदा कुटुंबाचे अणभव येतात . ही जमात 
पंज्युर्ली भुताकडेन संबंधीत आसता आदी सुचयल्ले प्रमाण एके तरेन 
इंग्लीश शिक्षण आधुनीकताय = उदरगत हे समीकरण ही कादंबरी 
स्विकारता . आपणाल्या परंपरेन आयिल्ल्या व्यवसायाचो तिरस्कार करून 
समुदायांतल्यान भायर सरतना आपणाल्या जावपी शोशणांतल्यान मुक्त 
जावपाचो दुसरो पर्याय ना हे मुखेल पात्र लखनान मानिल्लें सत्य . ह्या 
लोकांनी शिक्षण घेवन इतिहासीक आनी शास्त्रीय नदरेन संवसाराकडेन 
पळयले बगर ते स्वताक शेंकड्यांनी वर्त्यांच्या शोशण आनी गरिबेंतल्यान 
मुक्त जावंक पावचे नात हैं मत हांगा प्रकाशमान जाता . लेखकाक हे 
जमातीचो लागींच्यान परिचय आशिल्ल्या कारणान अधिकृतपणान ताणे 
तांची जीण पितारल्या . ह्या पंबदांक स्वताची जमीन ना . शिक्षणाची सुविधा 
ना , आनी तांकां त्या खातीर मजुरी करून जगचे पडटा . जेन्ना ते भूत प्रदर्शन 
करतात तेन्ना लोक तांका मानान आनी भक्तिभावान वागयतात . पूण विधी 
सोपना फुडें तो मनीस ती भुमिका सोडटा तेन्ना परतून अस्पृश्यच ' 
आसता . लेखक हो विरोधाभास थोडया भितर सांगतना म्हणटा “ पंबदा 
व्यक्ती जाय ती भूत प्रदर्शन करपा खातीर पूण एक फावट तें सोंपलें 
म्हणटकच तो पंबदा वास्तव जगांतय जगूंक शकना वा कल्पनेतल्या जगांतय 
जगूंक शकना . ” गरिबी आनी अस्पृश्यताये वांगडाच पंबदांक धनयांच्या 
हातांतलें बावलेय जावचें पडटा : तांच्या स्वार्थी मोखींचें माध्यमय जावचे 
पडटा . ताणे विरोध केलो जाल्यार ताका एक तर हात व्हगडावचे पडटात 
( मोंटा पंबदा सारके ) वा जीव व्हगडावचो पडटा ( पिजिनासारको ) अशे 
तरेचे जिणेक विटून विचारी लखन शिक्षण घेता , महसूल अधिकारी जाता 
आनी पुरायपणी पारंपारीक व्यवसायाक फाट करता . हो आसता एक पर्याय . 

दुसरे नदरेन पळयल्यार अशे तरेन फाट केली जाल्यार फक्त आमची 
पारंपारीक कला आनी वखदांचे ज्ञानच काळा आड जाता अशें न्हीं तर 
आमचे भुंयेकडलें भावनीक नातें आनी जगाकडेन पळोवपाची व्यापक नदर 
मेळोवन दिवपी सैमाकडचे अतूट नातें आमी व्हगडावन बसतात . लखनाचो 

भाव , ऎताच्या मतान परंपरा आनी आधुनीकता , सत्य आनी असत्य हीं 
परस्पर विरोधी आसनात . ऎता आपणाल्या वाडवडलांचो व्यवसाय मुखार 
चलयता : भूत प्रदर्शनाचे काम करता , अध्यात्म आनी भूत विधींतल्या 
कार्याक स्वताक ओपून घेता आनी अशे तरेन आपणाल्या गांव वाठारा 
खातीर , एक बावटयाखांबो ' जावपाचो मान मेळयता . हो जालो दुसरो 
पर्याय . 

लेखक एके वास्तवतायेची नोंद करून दवरता ती म्हणल्यार आयच्या 
समाजीक – राजकी पद्धतींत एकय पर्याय समस्या मुक्त ना . लखन हो एक 
कर्तव्यदक्ष अधिकारी आसता . तो एका मनशान आपणाले गिरणींत 
बेकायदेशीरपणान सांठोवन दवरिल्लो तांदूळ जप्त करता . तो मनीस लखना 
विरुद्ध आपणालें राजकी वजन वापरता . लखनाक मानसीक क्लेश सोंसूक 
लायतात आनी रोखडोच कामावयल्यान सस्पेंड करतात . तेच तरेन ऐता 
भुताचे भूमिकेंतल्यान जेन्ना गिरेस्ताचो हावेस खरो करपाच्या यत्नाक बळी 
पडना तेन्ना ताच्या घराक उजो लायतात . 

जेन्ना आयची राजकी आनी कायदो वेवस्था फकत धनिकांखातीरच 
आसा अशें दिसता तेन्ना तिका विरोध कसो करप वा ती कशी बदलप ? 
तेन्ना लेखक म्हणटा “ सैमान पुराय मानव जातीचो इतिहास बरयला तो 
रक्तान बुडयल्ल्या धारदार दांतांनी आनी नाखटांनी . ” 

अशे परिस्थितींतय लेखकाक क्रूर परिस्थितीची जाणविकाय आसा . 
( ना जाल्यार तो जैतिवंत राजकारणी आनी एका राज्याचो मुख्यमंत्री जावंचो 
नाशिल्लो ) तो हार मानपी न्हीं आनी निराशावादीय न्हीं . कादंबरी एक 
अणभवाचो विचार सांगता तो असो की जेन्ना परंपरेचो मानवी चेरो आनी 
सूक्ष्म नदर आसपी विज्ञानाचो चेरो एक जातात , तेन्ना लखना सारक्या 
लोकांक तांच्या ध्येयांची स्वच्छ कल्पना आसता आनी खात्री आसता तांच्या 
संघर्शाच्या माध्यमाची . भविश्यांत वर्ग रहीत , जाती रहीत आनी सामूहीक 
अर्थपूर्ण असो समाज घडपाचो संभव आसा . निमाणे कडेन आयकूक 

येवपी तेम्बरेचे ध्वनी हो गांव , तो गांव , हे शहर तें शहर भरून दवरता , हे 
त्या सपनाचे संकेत . 

निमाणे कडेन , ही प्रस्तावना व्हडली जायत रावली तरी वाचकांची 
नदर कादंबरीच्या दोन मुखेल वैशिश्ट्यांकडे ओडचीच पडटा . पयलें म्हणल्यार 
लिंग संबंधीत भुमिका . परंपरेन हिंदू समाज हो पितृसत्ताक समाज . हातूंत 
हेर कडेक पडिल्ल्या लोकां वांगडा अस्तुरेचीय स्थिती तशी कडेक पडिल्ल्यां 
सारकीच आसा . त्या समाजांत क्रमीक पुस्तकांतल्या पाठांनी शिकवण येता 
ती बसवा पुस्तक वाचता आनी कमला बांयचे उदक हाडटा . ' आनी अस्तुरेच्या 
घरांतल्या सगळ्या कामां कश्टांक आनी तिच्या कुशळटायांक किस्कुटायतात 
इतल्याच खातीर की ती घर संवसार करता . तेम्बरेंत लखनाची भयण तोमू 
असले वेवस्थेकडेन बंड करता . परपिडा सक्त घोवाक सोडचीट दिता 
आनी शिक्षण घेवन वकील जाता . परतून लग्नाचे बेड्थेत पडनासतना आपणाली 
जीण बायलां आनी दलितांचे सेवेक ओंपता . 

तेंम्बरेचे दुसरें खाशेलेपण म्हणल्यार ती कादंबरेक नवी व्याख्या 
दिवन नवो सांचोय दिता . ती कल्पनेची एक बरी देख आसतनाच खोलायेन 
केल्ल्या लोक कलेचो आनी मनीस वंश शास्त्राचे संशोधनात्मक फळ . 
वाचप्यांक तांतू मिथकां , भुता विशींची पाड्दना ( कव्यात्मक लोकगिता ) 
आनी इतिहास मेळत ह्या सगळ्याचो रासायनीक मिलाफ जाल्लो दिसता . 
देखीक सिरीचे कथानक तोमूचो सभावगूण दाखयता . ( कादंबरेत तोमू 
सिरीचीच भुमिका वठ्यत वता . ) 

मुद्याची गजाल म्हणल्यार नवी कादंबरी नव्या सहस्त्रांत कल्पने 
भायर इतिहासीक दस्तावेज , राजकी मार्ग क्रमण आनी समाज शास्त्रीय 
अभ्यास अशा घटकांनी युक्त आसची अशें अपेक्षीत आसा . तेम्बरे ही 
अपेक्षा पूर्ण करता . 

पुराणां आनी तातूंतले आचार हे कादंबरेतले अविभाज्य घटक जाल्ले 
आसात . कादंबरेच्या प्रारंभाक येवपी दक्ष यज्ञाचो प्रसंग दक्षीण कन्नड 

प्रदेशाच्या विशीश्ट सांस्कृतीक परिमाणाचो पुरावो दितात इतलेंच न्हीं तर 
कादंबरेचो केंद्रीय हुसक्याचो विशय आशिल्लें शोशण आनी ताचो निश्चित 
अंत आनी ताचेवयलें चिंतन ह्या सगळयाचे दर्शन घडयता . पाड्दनाच्यो 
कथा सामाजीक शोशणाच्या विवीध मुखांचे चित्रण करतात . सुदीर्घपणान 
चित्रीत जाल्ले भूताराधनेची विधीयुक्त क्रिया तसले आराधनेच्या आशयांत 
आसपी अदभूत काव्यात्मकताय , गोचर - अगोचर जगां ( लोक - परलोक ) 
एकवटीतपणान पळोवपाचो दृश्टिकोन , लौकीक जिणेंत क्वचितच लक्क 
करून दिसून ना जावपी अलौकीक अणभव अशा सगळ्याचे दर्शन घडयता . 
कादंबरेंतल्या अविस्मरणीय अशा वांटयां मदलो हो एक वांटो . 

एका पांव र तुळू संस्कृतायेची गिरेस्तकाय विश्वसनीय तरेन प्रदर्शीत 
करून , दुसरे वटेन श्रेणीकृत वर्ण भेदांनी घडिल्ल्या समाजाचे क्रौर्य , शोशण 
उगतेपणीं मांडपी तेम्बरे ही मोयिली हांची कन्नड सारस्वत लोकांक 
ओपिल्ली अपूर्व अशी भेट . कृतीच्या तेम्बरेंचो नाद हांगा , यंय सगळ्याकच 
पातळू आनी ही कृती दिता ते जाणविकायेंतल्यान आमी सगळेच शोशण 
रहीत समाजावटेन एखादें पावल तरी मुखार घालूक पावू अशे आंवडे 
व्यक्त करतां . 


24/12/1999 


डॉ . सी . एन . रामचंद्रन 

तेम्बरे 


वचूंक गेले नारदमुनी 
शिवा कपलाक राग चडलो 
प्रलयंकारी घेवन अग्नी 
तिनय लोक लातूंक उठलो 

भागवतकारांनी भैरवी रागांतलें एक तालांतलें पद ऊंच आवाजान 
गावपाक सुरवात करतनाच चंडा आनी मृदंगाचो नाद रौद्र रसाक पूरक 
थारून त्या ध्वनी ल्हारांनी देह मन आनी वातावरण भरून वता . शिवाचे 
वीरावेशांतले गर्जने वांगडा सुरू जाल्ल्या नर्तनान सगलें आसमंत कापूंक 
लागलांशें दिसता . त्या पात्राचेर केंद्रीत जाल्लो उजवाड पुराय सभांगणाचेर 
पातळटा . शिव भगवान परतू परतून हुंकार सोडीत चंडा आनी मृदंगाच्या 
साथीन तांडव नृत्य करीत सगळे जगच आपोषन करून घेता काय कितें 
अशे तरेची उमळशीक ते दृष्य पळोवपी लोकांक लागता . शिव रौद्र मुद्राभिनयांत 
आसा . माने मेरेन सोडिल्ल्यो जटा , कमरा भोंवतणी घट्ट गुठलायिल्लें 
चर्म वस्त्र हातांत ल्हान आसलो तरी सांकेतीक असो त्रिशूळ आनी पायांक 
घट्ट बांदिल्ली पुंगरां , निळ्या हातांक गुठलायल्ल्यो रुद्राक्ष माळा , गळ्यांत 
फणा उखलून वेटाळे घाल्लो सोरोप , विशाल कपलाचेर लायिल्ले आडवे 
तीन विभुती पटे , तांचे मदीं चकचकीत असो तिसरो दोळो , छातयेर आनी 
सगळ्या आंगाक फाशिल्ली विभुती उठून दिसता . ऊंच सुदृढ आकाराचें 
गंभीर अशें शिवाचे घटमूट शरीर , तसोच प्रखर असो दोळो , हरणाच्या पाया 
परस गतिमान अशे पांय , लवचीक देहाच्या भायल्या अवयवांतल्यान शिवाचें 
रौद्र रूप अभूतपूर्व म्हणपा इतलें नदरेंत भरता . शिवाच्या फाटल्यान ताळ 
घेवन माथ्याक तांबडो मुंडासो बांदून , कपलार गंद , ताचेमदीं भरीव असो 
कुकमा तिबो लायिल्लो , दोळ्यांक बारीक काांचो चस्मो लावन उबो आशिल्ल्या 
अगरी श्रीनिवास भागवतकाराक त्या दिसा कशीतरी स्फूर्त चडटा . उत्तर 

कर्नाटकाचो शीम प्रदेश आशिल्ल्या बसवकल्याणांत चलिल्ल्या त्या यक्षगानांत 
आपणाल्या कंठश्रीचें माधुर्य सादर जावंक जाय असो ताचो हावेस आसता . 
शिवाची भूमिका करपी कुरिया विट्ठल शास्त्री आपणालें नृत्य , हावभावांतल्यान 
शिवाचो रौद्रावतार प्रदर्शीत करून रंगमाचयेचेर थोडो फाटी म्हणल्यार 
भागवतकारां सामकार उबो रावून उलोवंक लागता ... 

ओह..ओह ! कसलो अन्याय हो , अब्बब्बा ! अहंकारची परमावधी 
ही ! शिवशक्ती आनी शिवतत्व हांकां तुच्छ लेखून स्वताचो नाश आनी 
जगाचो प्रलय एकाच वेळार आफोवन हाडपी ह्या पापी जिवाक कसली 
ख्यास्त फावो ? 

" ओह , परमेश्वरा ! तीन लोक एकाच फावटी लासून उडोवपाक 
भायर सरिल्ल्या तुजें सारक्याच्या रागाक कारण कोण ? ” भागवतकारान 
फाटल्यांतल्यान विचारिल्ल्या प्रस्नाक जाप दिवन शिव म्हणटा 
ओह , तो दक्ष 

“ म्हजेर रागार जालो जाल्यार नीट म्हजेकडेन 
लडाय करची आसली . म्हजो अपमान करचे खातीर यज्ञ वेदिका तयार 
दवरिनासतना प्रत्यक्ष धुवेक इल्लीय माया दाखयनासतना म्हजी अर्धांगिनी 
आशिल्ले दाक्षायणीचो यज्ञशाळेत अपमान केलो ताणे " 
तितल्यान भागवतकारांनी चक्रवाक रागातलें गायन सुरू केलें 

उजो लागू पुराय जगाक 
लासून वचूं सृश्ट पुराय 
देव देवता विष्णू धरून , 

गोबोर जावं सगळ्यांची 
विट्ठलशास्त्री तेंकुतिट्टी हांणी विवीध मुद्राभिनयांतल्यान 
भागवतकारांच्या गायनाक सोबसारक्या ढंगान अमोघ नृत्य करून शिवाच्या 
प्रळयाग्नी क्रोधाचे दर्शन घडयल्लें आनी यक्षगानांत आपूण कितलो प्रतिभावान 
आसां हे सिद्ध केल्लें . मागीर थोडो वेळ रंगमंचाच्या कोनशाक वचून चंझ्या 

सामकार ( चंडा - लोक कलेंतलें म्हदळ्या सारके एक चर्मवाद्य ) शिव उबो 
रावलो . रंगमंचावयलो सगळो वावर खूब बारीकसाणेन करून घेवपी श्रीनिवास 
भागवतकारानी घांटीचो बारीकसो एक नाद केलो . तो आवाज कानार 
पडटनाच शिवान परतून हुंकार दिवन म्हणलें “ अग्नीमय जावन वचूं हे सर्व 
लोक . शिवाच्या तांडवान पुराय जग व्यापून वचूं ! अनंत ब्रम्हांडां आरती 
परतीं जावन , शिवशक्ती स्फुल्लिंगीत जावन परतून उदेवंदी . सागराक उकळी 
फुटूं , मेरू पर्वत ऊंच ऊंच वाडत वचूं , सूर्य चंद्र तठस्थ जावं , नक्षत्रां 
दिकाभ्रश्ट जावन घुवघुवत सकयल पडूं . यक्ष , किन्नर , किंकर , देव देवता 
जडत्वाचो त्याग करूं , शिवशक्ते मुखार उबो राविल्लो मदांध दक्ष नामशेश 
जावं ताचेवटेन रावून लोकशांतीच्या बदलाक लोक पिडे खातीर यज्ञ 
करपाक फुडें सरिल्ले रुशी , महाराज , देवता अशा संगळ्यांचो नाश जावं .. 
' देवी दाक्षायणीचे आत्मार्पण सर्वलोकांत गाजूं , बहु संस्कृताय एक 
संस्कृतायेच्या कालाग्नीचे भकीक पडून ब्रम्हांडांत धगधगून नाश जावंक 
जाय ? लोक विरोधी जाल्लो धर्म ना नपयंच जावन नवो धर्म उदेवंदी . " 

शिवाची एकसुरी बडबड चालू आसतना हातांतलो जघांट घणघण 
वाजयत चंडा - मृदंग वाजोवप्यांमदीं एक नवी उर्बा जागोवन भागवतकारांनी 
अश्टगौळ रागांतलें गायन सुरू केलें . 

शाप दिलो दुश्टांक ताणे 
आनी घट्ट धरून जटा आपल्यो 
रागान मारल्यो धर्तरेर 

आनी थरथरली सृश्ट सगळी 
ताच्या तार स्वराचो ध्वनी निमाण्या चरणांत मध्यम गतीचेर आयलो 
तेन्ना एकदम रंगमंचावयलो उजवाड मंद जालो . भागवतकारांचेर , चंडा 
वाजोवपी चप्पारू कृष्णय्या बल्लाळाचेर तो पडत आशिल्लो . 

चंडा मृदंगान एक फावट हजार बोल काडिल्ल्याचो नाद केलो . 
शिवान तकली बागोवन आपल्यो जटा जमनीक तेंकयतकच उग्ररूप घेतिल्लो , 

हजारभर सूर्य एकेच फावटी उदेल्ले भशेन वीरभद्राचो प्रवेश जाता . तोंडांत 
चंवर घट धरून तकलेचे फाटलेवटेन पेट्टी मशाल खोवन हातांत धरिल्ली 
राळ पेटे मशालीचेर शिंपडायत उज्यावरी धगधगपी दोळे वटारून तोडांतल्यान 
उज्याच्यो ज्वालो सोडीत लोकांक गिळूक गेल्लेवरी , लोकाक खावंकच 
गेल्ल्याचो अभिनय करपी कालरुद्रावरी दिसतालो वीरभद्र . 

डिंगिण , तैदिन अशा वाद्यांच्या बोलांचेर रिंगण घाले उप्रांत चंडाच्या 
ठेक्याच्या तालार नाचून आडसर , ल्हायो , केळ्यांचे जेवण जाले उप्रांत 
वीरभद्रान शिवाक वंदन केलें . 

हातांत चकचकपी खड्ग आनी गळ्यांत मुंडक्यांची माळ हालता 
धुलताली आनी ताच्या नाचाक आनिकय रौद्र स्वरूप हाडटाली . वीरभद्राच्या 
वेशधारी रंगयाळे प्रभावळी मुखार खीणभर शिवूच अवाक जाल्लेवरी दिसलो . 
चंडा मृदंगाचे सर्तीत पुराय सभांगण वीर रसान भरून गेले . 

भागवतकारांनी वीरभद्राच्या आड्डी हुयेलींक आळाबंद घालचे पयलीं 
शिवान तार स्वरांतल्या आवाजान “ ओह .... वीरभद्रा ... वीरभद्रा ” म्हणलें . 
“ कित्याक निर्माण केला म्हाका ? " वीरभद्राचे पात्रधारी मालिंगान खणखणीन 
आवाजान विचारलें . 

“ वीरभद्रा आसुरी शक्तींनी अन्यायाच्या मार्गान आपुणच स्वयंपूर्ण 
अशी कल्पना करून शिवशक्तीक तुच्छ लेखल्या दाक्षायणीच तांच्या दुष्कृत्याची 
बळी थारल्या . चल , शिवगणांक वांगडा घे आनी शिवद्वेशी दक्षाक पराभूत 
करून देवता आनी रुशींक ख्यास्त दी . " वाचें उलोवणे सोंपिल्ल्या खिणाक 
वीरभद्राचे दुश्ट निग्रहाचे कार्य सुरू जालें . शिवाचे पात्र माची सोडून गेले . 

वीरभद्र चंडा , मृदंग , जघांट हांच्या घणघणीत वाजपाचे साथीन 
नाचत आड्डत दक्षाचे यागशाळेत प्रवेश करता . वीरभाद्राच्या युद्ध पवित्र्याचो 
कुलकुलाट पळयतल्या रुशींक शाप दिवपाक संदच मेळ्ळी ना ताणे अग्नी , 
वरूण आदी दिशा रक्षकांक हारोवन , सुर्याचे दांत निखळावन , रुशींची खाडां 

कोंचून काडली . दक्षाचो प्रवेश जालो तेन्ना दित्ता दिंगण ’ शद्धांच्या ध्वनीचेर 
युद्ध नृत्य सुरू जालें . आनी भागवतकारांनी अश्ट ताळांत सुरू केलें : 

कितें ? करता कितें तू हैं ? 
हानी केली तुवें रूशी मुनींची 

अपमान केलो तुवें तांचो 
दक्षः “ खंयचो हो यजध्वंसक ! पवित्र अशी यज्ञशाळा बळजबरेन 
प्रवेश करून पाड घाली तुंवें पातक्या . कसलीच चूक करुंनाशिल्ले रुशी , 
राजा म्हाराजा , देव देवतांक मारपी परम चांडाळ तूं ! यज्ञद्वेशी , धर्मद्रोही तूं 
! शिवाच्या क्रोधाचो संतान तूं ! तुवें ताचो स्वताचो उद्देश जगांत पावयला . 

वैदीक धर्माचो नाश करपी तूं आनी तुजो शिव दोगूयजाण धर्मद्वेशी 
जाल्ले आसात . हो दक्ष , यज्ञ धर्माची राखण करून , तुका ख्यास्त दिता . " 

आमचो मान आमकां तुवें 
यज्ञांत तुज्या न्हयकारलो 
वायट हेतून दुश्टा तूं करता तो 
आयलां हांव यज्ञ गाडूंक 

आनी तुका नश्ट करूंक 
वीरभद्र : “ शिवाक यज्ञाचे हवीस ( यज्ञाक लागपी द्रव्य ) अर्पण 
करुंनाशिल्लो निरंकूश संस्कृतीचो हो याग खरेपणी याग न्हीं . तुजी जीब 
तोडून सात लोकांत वांटूक जाय . शिव नाशिल्लो यज्ञ कसलो ? तूं करता 
तो यज्ञ लोकांच्या हिता खातीर न्हीं : स्वता तुजी धूव यज्ञशाळेत आयली 
तेन्ना प्रत्यक्ष बापूय तूं फावो आशिल्लो सादो भोवमान केलो तुवें तिचो ? 
हो अनर्थ धर्म हांगाच सोबूंदी . स्वता धुवेक यज्ञकुंडांत बळी दिल्या तुजे 
सारक्याचे मुंडकें तोडून पुर्णाहुती दिता ” अशें म्हणटा आसतनाच , श्रीनिवास 
भागवतकारांनी हिंदोळ रागांतलें गायन सुरू केलें . 

यज्ञकुंड तें पाड घालून 

दक्षाची तकली धरली वीरभद्रान 
पुराय रंगमाची यज्ञशाळेत रुपांतरीत जाली . हजारांनी लोकांच्या रक्त 
सिंचनान ती पुराय रंगमाची रण मैदान जावन गेली . 

परतून आशिल्ले तशे सभांगणांतले विजेचे दिवे झग्ग करून पेटले . 
पुराणलोकांत विहार करीत बसून वा उबे रावून पळयत आशिल्ले सगले 
लोक म्हणूक लागले “ हें कितें , खंयच्या लोकांत आशिल्लेरे आमी इतलो 
वेळ ? ” आनी ताणी आपणाले दोळे चोळून पळयलें . तांकां वास्तवांत परतून 
येवपाक कांय खीण वचचे पडले . 

पुराय रंगमाची निस्तब्ध जाली . भागवतकारांनी कुशीक आशिल्लें 
फ्लास्क घेतलें आनी तातूंतल्या हूनशा दूदाचो एक घोंट घेतलो . चंडा मृदंग 
वाजोवपी चिप्पारू कृष्णय्या बल्लाळ , भीम भट हाणीं उबाळाक लागून 
घामान थपथपिल्लो चेरो पुसलो . चौकेर खूब गडबड चलिल्ली . यंथच्यान 
हांगा , हांगाच्यान यंथ अशे आपवावुरपी धांव धांव करताले . मुखावयले 
कार्यावळीची तयारी करपाखातीर भागवतकार आपणाल्या सांगात्यां वांगड 
चौकेर पावले . उप्रांत कार्यावळीची तयारी सुरू जाली . तीन कदेलां रंगमाचयेर 
हाडून दवरली बस स्टैंडाकडच्या राघवेंद्र हॉटेलाचो मालक गुरुराज भट 
उडुपी लागींच्या एका गांवांतलो आसुनयबी एके पिडये परस थोडया उण्या 
काळा साकून बसवकल्याणांत स्थायीक जाल्ल्यान हाकाच तो आपलो गांव 
मानता . निकतीच सोपिल्ले यक्षगान कार्यावळीचो प्रमूख सुत्रधार तोच 
आशिल्लो . अशें आशिल्ल्यान ताच्यो येरादायो खास करून नदर ओडून 
घेताल्यो . रंगमाचयेर हेवटे तेवटेन यो वच करतास्तना आपुणच सकयल 
देंवून नगराध्यक्ष षडाक्षरी , तहसीलदार लखन हांकां हाताक धरुन वयर घेवन 
आयलो . मागीर आपणाले चुकेची जाणविकाय जावन सडसडीत सकयल 
देवून , बशिल्ल्या प्रा . तळवारांक उठोवन वयर घेवन आयलो . येवकाराचे 
उलोवप आनी वळख करून दिले उप्रांत प्रो . तळवार हाणी आपणालें भाशण 

सुरू केले . “ यक्षगान हो आमच्या प्रदेशांतलो एक व्हडलो मनरिजवणेचो 
कला प्रकार . दर्या कुशीच्या प्रदेशांतली ती एक लोककला . खूबशा सुसंस्कृत 
लोकांनी ही कला आपणायिल्यान तिका एक रेखीवताय आयल्या . आयचो 
गिरिजा कल्याण वा दक्ष यज्ञ हो वैदीक संस्कृतायेच्या विरोधात सकयल्या 
वर्गातल्या लोकांनी चलयल्लें एक बंड ; किरात , नंदि वाहन , शूलधारी , 
पर्वतवासी , चर्मांबरधारी – हे शिवाचे फकत संकेत न्हीं बहुसंस्कृतायेचेयबी 
संकेत ते . हे कथेत दक्षाची तकली उडोवन बोकड्याची तकली जोडल्या . हो 
एक सांस्कृतीक बदलाचो विशिश्ट असो संकेत . 

कर्नाटकांत जाल्लें बसवेश्वरांचे कल्याण क्रांतीचो उद्देशय बी एक 
संस्कृताय बळीश्ट करपाच्या यत्ना विरुद्धच आशिल्लो . सकयल्या वर्गांतल्या 
शंबरेक जातींचो बहुसंस्कृतायेच्या आसत्या भितर आसपाव जाल्लो आसा . 
शिवशरण हे आपणालो मूळ व्यवसाय सांबाळुनच शरण संस्कृतायेचो 
राजमार्ग आपणावपी लोक . ” इतलें म्हणून तळवारांनी आपणालें उलोवप 
सोपयलें . 

प्रो . तळवारांचे वैचारीक व्याख्यान कोणाकय मानवपा सारके आशिल्लें . 
पुराण कथनां भेतून तांतूभितर मुरयल्ल्या सांस्कृतीक रूपकांची तांणी 
व्हडविकाय दाखोवन दिल्ली . प्रो . तळवारांचे मुल्यमापन कुशळटायेमुखार 
प्रस्न मांडपी प्रतिक्रिया उगतावन लखनान म्हणलें “ हें पळयात प्रो . तळवार 
पुराणांतल्या संकेतां विशींचे तुमचे विवरण खूब आकर्शक आशिल्लें . ती 
निर्माण जालीं तेन्नाच्या संदर्भांनी ती वास्तवाक धरून आशिल्ली . कल्याणांत 
घडून आयिल्ली ती क्रांती लेगीत त्या काळांत अद्भूत अशे तरेचो उत्थानप्रधान 
असो संघर्श आशिल्लो . पूण पुराणांतले संकेत वेगळे आनी आधुनीक 
समाजांतली वास्तविकताय वेगळी . आधुनीकताय ही बहुसंस्कृतायेक 
भूयभरवण करता . लोकवेदी धर्मांक प्रस्थापीत धर्म गिळून उडयतात . आधुनीक 
समाजाचे प्रभुत्व सांस्कृतीक बहुत्वाक सोंसून घेना . अशें जाल्ल्यान पुराण 
आनी वास्तवताय हांचेमदल्या अंतराक कांयच अर्थ उरलो ना जाल्यार 

संस्कृताय फकत मिरोवपा पुरतीच उरता . ” लखनाचे उलोवणे ध्यान दिवन 
आयकतल्या प्रो . तळवारांक एक बौद्धीक शॉक लागिल्लेवरी जालें . हो 
तहशीलदार हेर सगळया कर अधिका - यां सारको न्हीं . हाचे भितर नवी 
विचारशक्त आसा अशें तांकां दिसले . 

समारंभ सोपलो . लोकांचो बोवाळ आयकल्ल्या व्यवस्थापकांनी तांकां 
चड वेळ ताटकळाय नासतना यक्षगान परतून सुरू करपा खातीर सभांगणांतल्यो 
लायटी पालयल्यो . तहसीलदार लखनान सगळया कलाकारांकच दुसरे दिसा 
सकाळी नाश्त्याक आपणागेर आग्याचे आमंत्रण दिले . मागीर प्राध्यापकांम्हांत 
येवन “ म्हाका मातशें काम आसा . हांव येता ” म्हणलें तेन्ना प्राध्यापक 
तळवारांनी ताका हात दिवन म्हणलें “ तुमचे उलोवणे आयकून तुमचे कडेन 
भासाभास करपाकच जाय अशी इत्सा बळावल्या . ” लखनान व्हडा सौजन्यान 
“ जायत , जायत ” म्हणून फाल्यां चार वरांचेर गेस्ट हावसा कडेन आमची 
जीप धाडटां , मुजरत येयात तुमी , खूब उलोवयां ” म्हणलें . गुरुराज भटाक 
दुसरे दिसा कलाकारांक घेवन यो म्हण सुचोवणी दिवन तो सभांगणांतल्यान 
गेलो . 

दक्ष वधाचो प्रसंग उबो करपा भितर दक्षीण कन्नड जिल्ल्याची बहु 
संस्कृताय आनी बीदरांत कल्याण क्रांती घडोवन हाडिल्ल्या बसवेश्वरांची 
बहुसंस्कृतायेंची कल्पना हांचे मदीं कितलें साम्य आसा ते विशीं लखनान 
स्पश्ट केलें . गांव संस्कृतायां मदल्या भावैक्या खातीर केल्लो प्रारंभाचो 
प्रयत्न आशिल्लो तो . 

दुसरे दिसा दनपरां उप्रांत प्रो . तळवार लखनागेर आयले . राज्याच्या 
उत्तरेच्या तोंकार आशिल्लें बसवकल्याण हे एक तालुको केंद्र . हांगा महसूल 
विभाग आसा . सुमार साठ सत्र हरार लोकसंख्या हांगा आसा . उर्दू आनी 
मराठी उलोवपी लोक हांगा चड मेळटात . प्रवासी निवासाकडच्यान सुमार 
अर्दो फलाँग चलून थोडो उजव्यान वळून आनी थोडें चलल्यार तहसीलदाराचें 
घर मेळटा . सकाळच्यान तहसीलदाराच्या घरांत जायते यक्षगान कलाकार , 

गांवांतले प्रतिष्ठीत लोकबी येवन पाविल्ले . रेवेन्यू खात्याचे विवीध अधिकारी 
अतिथींच्या येवकाराची व्यवस्या पळयताले . प्रो . तळवार पावले तेन्ना रेवेन्यू 
इन्स्पेक्टर शिव पुत्रप्पान , आदले राती यक्षगानांत भाशण केल्ले ते एक गण्य 
व्यक्ती हे वळखून “ येयात सर येयात सर ... आमचे सायब तुमचीच वाट 
पळयतात ” अशें म्हणून तांकां येवकार दिवन तांकां ताणे वरांड्यांत व्हरून 
बसयले . मागीर दारांत रावून बारीक आवाजान ‘ सर , रातीं यक्षगानांत उलोवप 
केल्ले ते सायब आयल्यात भायर . ' म्हण सांगलें . कॅॉटीचेर मातसो फाट 
तेंकोवन पेपर घेवन आशिल्लो लखन उठलो आनी भायर येवन ' ओ ! 
तळवार ? आयलों हां रोखडोच ' अशें म्हणून भितर गेलो आनी काय मिनटांनी 
येवन ' प्रोफेसर सायबांक वाट पळयत दवरले न्हीं हांवें , माफ करात आं " 
अशें म्हणून बसलो . 

“ ना — ना ” , आतांच आयलां हांव - रातीं तुमची प्रतिक्रिया आयकून 
तुमचेकडेन थोडी भासाभास करूनच वचचे अशें दिसलें - त्याखातीर 
आज गुलबर्गा वचपाचे रद्द केलें . ” सारको बसत तळवारांनी म्हणले . “ बरें 
जालें , तुमचे सारक्या विद्वानां वांगडा थोडो वेळ सारूंक मेळ्ळो जाल्यार 
आमकां आठ धा ग्रंथ वाचिल्ले भशेन जाता . सकाळीं तें यक्षगान पंगडाचे 
वांगडी येवन गेले . गांवां संबंदान भासाभास जाली . ” लखनाच्या उलोवण्याचेर 
प्रोफेसरांनी म्हणले “ हय तुमचे उलोवणे आयकून धा जणांतलो एक अकरावो 
म्हणटात त्या प्रकारांतले तुमी अधिकारी न्हीं म्हळ्ळी गजाल म्हज्या ध्यानांत 
आयली . सांस्कृतीक विचारां संबंदान तुमकां खूब ओड आसाच पूण त्या 
भायर अणभवय आसा म्हणपाचेंय कळटा " 

तशें तुमी समजतात तितलें विशेश आनी खोलायेन म्हणी सारके 
गिन्यान ना . ज्या जिल्ल्यांत जल्मलों आनी व्हड जालों थंयच्यो कांय 
गजाली नकळटनाच मनांत घट जाल्यो . ” विनयपुराय सुरान लखनान म्हणलें . 

“ तुमचें शिकप खंय जालें ? ह्या पदाचेर नेमणूक केन्ना जाली ? " 
तळवारांनी विचारलें . 

बी.ए. मंगळुरांतले सरकारी कालेजीत केलें . एम . ए . मैसूर विश्व 
विद्यालयांत केले . प्रोबेशनरी जालों आनी ह्या गांवांत आयलों . हांगा येवन 
सुमार एक वर्स जालें . मंगळूर तालुक्यांतलो पडियूरु हो आमचो गांव . " 
लखनान थोडे भितर आपणाली म्हायती सांगून “ तुमी गुलबर्गा जिल्ल्यांतले 
न्हीं ? " म्हण विचारलें . 

“ न्ही न्ही , हांव मुळचो रायचूर जिल्ल्यांतलो . सुरवेक यंथचे कॅालेजीत 
अध्यापक जाल्लों . आतां गुलबर्गांत आसां . ” आपणाविशीं प्रो . तळवार 
म्हायती सांगतासतना नोकर शिवपुत्रप्पा च्या आनी चिरमुल्यांचो चिवडो 
घेवन आयलो . कसलेच उपचारीक अशें फाटी फुडें करिनासतना तळवारांनी 
तो चिवडो तोडांत उडयत म्हणलें “ काल रातची म्हज्या भाशणावयली 
तुमची प्रतिक्रिया खूब मार्मीक आशिल्ली . संस्कृताय फकत मिरयनासतना 
तिचे वास्तव रुपांत आकलन करपाची गरज आसा म्हळ्ळो तुमचो दृश्टीकोन 
अपरुपाचोच म्हणूक जाय ” 

“ हे पळयात तळवार सर , आमच्या देशांत बहुसंस्कृताय आशिल्ली 
म्हळ्ळी गजाल आज खरेपणीच आसा काय कितें हाची खात्री करप भोव 
गरजेचें . जनपद संस्कृताय ( लोक संस्कृताय ) म्हणल्यार ती एक संस्कृताय 
न्हीं तर ती बहुसंस्कृताय . विंगड विंगड व्यवसायांतली जातींतली दादले 
बायलो आपापणाली मतां , कला , साहित्य , आचार विचार , अराधना पद्धती 
घेवन आसात . हाचे खाशेलेंपण मानून घेवंक जाय ; वांगडाच तांचे सादेपण 
समजून घेवंक जाय . ' अनेकतेंत एकताय ' ही फकत एक घोशणा उरूंक 
फावना . ती खेरेपणी दिसपट्टे चलणुकेंत येवंक जाय . ” लखनान विचार 
मांडले . 

“ तशें जाल्यार आमच्या पुराणांनी येवपी बहु संस्कृतायेची रूपकां 
आज अप्रस्तूत थारतात अशें म्हणटात तुमी ? " तळवारांचो प्रस्न . “ तीं 
अप्रस्तूत अशें हांव म्हणना पूण ती वास्तव जगांत नदरेक पडनात अशें हांव 
म्हणटां . राष्ट्रीयतेच्या नावान , एकतेच्या नावान सकयल्या वर्गाच्यो संस्कृतायो 
भंयभरवण जातात . जनपदसंस्कृताय ही एक वस्तू प्रधान संस्कृताय जावन 

पडटा . ” लखनान जाप दिली . संस्कृतायेच्या अंतरंगांत पळोवपी तुमचे 
सारके विचारवंत आज आमकां खूब गरजेचे . दुसरे फावटी बरे विस्तारान 
उलोवयां . ” अशें म्हणून प्रो . तळवारान लखनाचो निरोप घेतलो . 

“ येयात प्रोफेसर " जिपीर चडटा आसतना लखनान प्रो . तळवारांक 
आफयले . हांच्या येवपाची वाट पळयत आशिल्लो ड्रायवर बसवराजप्पान 
जिपीचे दार उगडलें लखन मुखार बसलो आनी प्रोफेसरांक घे म्हण कुरू 
केली . दार उगडून प्रोफेसर जिपीत चडले . जीप सुरू करचे पयलीं पयस 
उबो आशिल्ल्या रेवेन्यू इन्स्पेक्टर शिवरुद्रप्पाक आफोवन “ हे सायब रातीकडेन 
जेवपाक हांगा आसतले , भितर विचारून कितें जाय त्यो वस्तू हाडून दी . 
आमकां येवपाक चड वेळ जालो जाल्यार तुमी वाट पळोवं नाकात , घरा 
वचात ” लखनान एका दमांत शिवरुद्रप्पाक सगळे सांगलें . 

बसवकल्याण हो तसो काय व्हडलो गांव न्हीं . एक मुखेल रस्तो . तो 
रस्तो अशीर आसुनय बी फुटपाथाचेर खूबशा दुकानानी बसकण मांडिल्ली . 

' वीरशैव खानावळी ' असो नांवफळो लावन एक दोन हॉटेलां आसली . बस 
स्टैंडा सामकार एक उडुपी हॉटेल ; त्या उडुपी हॉटेलकारान आपणालीं 
आदली जेवणखाणां विसरून फोव - चिरमुल्यो , केसरीभात बी थळावे खाण 
जिनस करून तो गिरायक ओडून घेवपाचे यत्न करतालो . च्या म्हणल्यार 
सगळेकडेन मेळपी एक जनप्रीय अशें पेय . बेंगळूरू , मैसूरु कडच्यान येवपी 
यात्री ‘ उडुपी हॉटेल ' हो बोर्ड वाचून यंथ वचून काफी मेळ्ळीना जाल्यार 
' ब्रू ' काफी पियेवन तोंड मातशें कोडसार करून ह्या हॉटेलाची हीच गत 
म्हळ्ळ्या निर्णयाक पावून चलूंक लागतात . सामान्यतायेन बसवकल्याणांतले 
लोक फकत च्या पिवपाखातीरच ह्या हॉटेलांत येतात . हेर कोणय अशेतशे 
रोटी - बदनेकायी येण्णेगायी ( वायंग्याची तेलांत तयार केल्ली एक भाजी ) ह्या 
हॉटेलकाराक करपाक कळचीना अशें चिंतून घरांतच जेवतात . 

जीप गांव सोडून निर्जन वाठारांत पावली तेन्ना लखनान मुखार खंय 
वचपाचे ते विशीं ड्रायवराक कुरवेनच सुचोवणी केली . एका जीर्ण अशा 


30 


मंटपा कुशीक वचून जीप रावली . प्रो . तळवारान पयलीं देवून त्या जीर्ण 
मंटपाचे अवलोकन केलें . गोरवां , गाडवां सारकी जनावरां , कोयर कस्तळाच्यो 
राशी , तरनाटयांनी इस्पिकांचे खेळ खेळटा आसतना ओडिल्ल्या विडयांची 
पोतेरां अशें सगळे यंथ शिंपडून पडिल्लें . कोळशाचे कुडके घेवन प्रवेशद्वाराचेर 
बिरबिटायल्लें . थंयच्या फातरांचेर तेच तरेन कोळशान उब्यो आडव्यो रेशा 
काडिल्ल्यो . हे सगलें पळयल्ल्या प्राध्यापकान ताची नोंद घेतली आनी 
म्हणलें “ बसवकल्याण ” हे फकत बीदर वा कर्नाटका पुरते मर्यादीत ना . हे 
एक पुण्यक्षेत्र . भगवान बुद्धान परिक्रमा केली ती थळां पाटलीपुत्र , गया , 
कुशीनगर बी क्षेत्रांभशेन बसवकल्याण हेंय बी बसवण्णांचे कार्यक्षेत्र आशिल्लें . 
हांगा प्रकाशमान जाल्ले ज्ञान प्रभेचो उजवाड सगळ्या विश्वाक पावूक 
जाय अशी तांची अदम्य आकांक्षा आशिल्ली . तांचे वांगडा तांचे शेंकड्यांनी 
शिश्य ( शरण ) आपणाल्या प्राणांची पर्वा करिनासतना वावुरले तेन्ना पुरोहीतशाही 
आनी राजकी शक्तीन एकवटान तांची समाजीक क्रांती विफल करपाचे यत्न 
केले . पूण त्या शरणांचे कश्ट आनी विचार सांगपी वचनां आजून जितीं 
उरल्यांत . बसवण्णा आनी तांच्या समकालिनांची वचनां आजय आमकां 
पथदीप जावन उरल्यांत . त्या महात्म्यांची पांवलां लागिल्लें , तांची उतरां , 
गायनां जंय जालीं अशें हें पवीत्र थळ . हाची राखण करप हे आमचें आनी 
आमचे उप्रांतल्या पिळग्यांचे कर्तव्य आनी तांकां ओपिल्ली एक ल्हानशी 
भेट . ” प्रो . तळ्वारांनी शंबरेक फावटी हे विचार आपणाल्या कन्नड वर्गांनी 
सांगिल्ले आसात . संद मेळटा तेन्ना भोवशीक माचयेरय ते ह्या संबंदान 


उलयल्यात . 


ते बसवकल्याणाक येतात तेन्ना हांगा आशिल्ले अवशेश म्हणल्यार 
अनुभव मंटप , धन लिंग , रुद्र मुनीची व्होंवरी , तुलियचंदय्याच्यो व्होवत्यो 
अशें सगलें मुजरत पळोवन वतात . एके फावटी एन . एस . एस . अधिकारी 
आसतना विद्यार्थ्यांक हांगा हाडून नितळसाण करून घेतिल्ली . पूण अशी 
भायली नितळसाण आसून उपेग ना . लोकांची अंतरंगां निवळ जावंक जाय , 
अशी तांची आकांक्षा आसता . 

' कितें म्हणटात सर ? ' 


आं ? 


मौनांतच विचार करीत आशिले प्रो . तळवार लखनाच्या प्रस्नान 
ताचेवटेन धुंवले . 

“ तुमी कितलेय जाल्यार एक कवी . शरणांच्या काळांत वचूंक शकतात . ” 
लखनान तांकां वास्तव जगांत हाडले . 

“ ना लखनबाब , हांव कालातीत पावंड्यार विचार करिना . एका वर्सा 
आदी ह्या थळार आमच्या विद्यार्थ्यांक घेवन आयिल्लों . हागांची ही दयनीय 
स्थिती पळोवन संबंधितांक एक हून चुर्को दिवचो म्हण संयुक्त कर्नाटक 
दिसाळ्यांत एक लेख बरयलो . ” तांणी सांगलें . 

“ हय सर , तुमचो लेख वाचुनच हांचे म्हत्व म्हज्या ध्यानात आयलें . 
हे शरण तुमच्या प्रांतांत रावुनच सत्याखातीर झुजिल्ले बुदवंत मनीस 
आशिल्ले म्हळ्ळी गजाल कळ्ळी . तांणी जंय जंय संचार केल्लो त्या त्या 
थळांचो सांबाळ करून थंय भोंवडेकारांक आकर्शीत करचे असो म्हजो 
विचार आसा . त्या खातीर ह्या प्रदेशांत सगळ्याक भोंवून अनेक जाणकारांच्यो 
मुलाखती हांवें घेतल्यात . ल्हान ल्हान गांवानी भोवून म्हायती पुंजायल्या . 
आमच्या रेवेन्यू अधिका - यां कडच्यान , जिल्लाधिकारी कचेरेंतल्यान , हेर 
अनेक स्त्रोतांतल्यान म्हायती पुंजावन ही येवजण तयार केल्या . ” लखनान 
आपल्या कामा फाटल्यान आशिल्ले प्रेरणेची विसकावणी केली . 

“ ह्या थळाची खाशेलेपणां पळयात सर . “ अशें म्हणून सिटाचेर आशिल्ली 
एक फायलं उगडून तांतू तांबडे बायंडींग आशिल्लें एक पुस्तक काडून 
प्रोफेसरांच्या हातांत दिलें , येवजणेच्या रिपोर्टाचे पयलें पान पळयतनाच 
प्रो . तळवारांक ते येवजणेचें म्हत्व आनी बसवकल्याणाचे पुर्वस्थिती विशीं 
कल्पना आयली . लखनाची चुरूक बुदवंतकाय आनी ताणे घेतिल्ल्या ध्यासाच्या 
प्रवाहाचेंयबी आकलन जालें . 

“ तुमचे शिक्षण कला शाखेंतले एम . ए . , काम करतात तें रेवेन्यू 
आफिसराचें . असले परिस्थितींत संशोधकावरी क्षेत्रकार्य करून ( field work ) 
बसवकल्याणाच्या विकासाची अपरूप अशी येवजण कशी कितें तयार केली 
तुमी ? ” प्रो . तळवारांनी लखनाक विचारलें . 

प्रो . तळवारांच्या उलोवण्यान लखन खूब संकोचलो . तुमचे येदे 
व्हडले तोखणायेक हांव पात्र ना सर . ही आजून कागदाचेरच आशिल्ली 
येवजण . म्हाका पयलींच्यानूच गांवां गांवांनी भोंवून देवळां गोपुरां बी 
पळोवपाची खूब आवड . ल्हान आसतना ‘ हाच्या पायांक चक्रां लागल्यांत ' 
अशें म्हाका घरांतली जाणटी म्हणटाली . शिवशरणां विशीं सुरवातेच्यान 
म्हाका अपार भक्ती . लखन उलयतनाच मदीं व्यत्यय हाडून प्रो . तळवारांनी 
म्हणलें . 

“ तुमचे म्हणणे विचित्रचशें न्हय . आमच्या राज्याच्या प्रदेशा प्रदेशामदीं 
वणरी उब्यो जाल्ल्यो आसात . हांगाच्या ह्या प्रदेशांतलो ‘ दोड्डाटा , कृष्ण 
पारिजात , बी लोककला मैसूरच्या लोकांक अपरिचीत . ' भुताराधना , पाड्दनां , 
यक्षगान आमच्या लोकांक एक अपरूप कला शी दिसता . हांचे भितर तुमकां 
कशी कितें रूच निर्माण जाली ? ' प्रो . तळवारांनी विचारलें . 

हांव पी.यू.सी. शिकता आसतनाच्यान एन.एस.एस. विद्यार्थी आशिल्लों 
तेन्ना एन.एस.एस. कॅम्पांक गेले उप्रांत राज्यांतले अनेक भाग पळोवप 
जालें . कर्नाटकाच्या सगळ्या प्रदेशां संबंदानय म्हाका सारकीच ओड आसा . 
शिवशरणा संबंदांतले भक्ती विशीं आतांच सांगलां . बसवकल्याणांत आयले 
उपरांत हेसंबंदांतलें तुमचे बरप वाचलें . आनी हे येवजणेची पानाची पानां 
म्हज्या मनांत एकठांय जाल्यांत . ” लखनान आपणालें मन उगतें केलें . 

“ तुमकां पयले फावटी पळयतनाच कळटा की खंयचेय काम हातांत 
घेतलें जाल्यार तुमी तें चिकाटेन तडीक पावयतात म्हण . रेवेन्यू खात्यांतयबी 
क्रांतिकारक बदल घडोवन हाडल्यात तुमी . इतलेंच न्ही तर ह्या वाठारा 
भोंवतणेतल्या जमीनदार आनी राजकारण्यांकडच्यानय अधिकार वापरून 

महसूल वसूल केला खंय तुमी . सगळ्या खबरांपत्रांनी येवन गेल्ल्यो खबरो 
ह्यो . हे सगळं वाचिल्ल्यानच म्हाका तुमकां मेळचे , तुमचे कडेन उलोवंचें 
अशें दिशिल्लें आनी हे आशेनच यक्षगानाचे हे कार्यावळीक हांव अतिथी 
म्हण आयलों . ” तळवारांनी आत्मियतेन विवरलें . 
“ तुमी तोखणायेचे 

उद्गार 

काडले पूण हांगा गांवांनी विचित्र परिस्थिती 
आसा . खरेपणी सांगचें जाल्यार भू सुधारणा येवजण हांगा कार्यान्वीत 
जालीच ना . निजामाच्या शासन काळांतले कायदे आजून हांगा चलतात . 
गांवांनी अनेक कारणांक लागून व्हडल्या कुटुंबांनी आस्पतिचे वांटे जातात . 
जाण्टे लोक आस्पत वांटून ' तुमी आपापणालें शेत कसात ' अशें सांगतात . 
खरेपणी सगळी आस्पत व्हडल्याच्या नांवार आसता . खातें बदल जावपा 
भायर दुसरो कसलोच आस्पतीवयलो अधिकृत हक्क तांकां मेळना . तीन 
चार पिड्यांसाकून आस्पतीचे वांटे केल्ले आसले तरी प्रस्तूत भुयेचो शेतकार 
आपणाल्या वांट्यांत बांय मारून घेवन कितेंय उदरगत करतलो म्हणटा 
जाल्यार बँकेकडच्यान पिकावळ रीण काडूंक तो मेकळो ना . हाचे कारण 
आसपत ताच्या नांवार ना . हो विशय म्हयनोळे जमातींत बीदर जिल्लाधिकाऱ्यां 
मुखार मांडलो , तांणी गुलबर्गा विभागधिकाऱ्यावटेन बोट दाखयलें . हांवूच 
दोन फावटी तांकां मेळ्ळ्या उपरांत खेड्यांतले महसूल आकारणे प्रमाण 
खातें बदल करपाची संद दिली . तालुक्याच्या सगळ्या विभागांनी , व्हडल्या 
गांवांनी अशे तरेची कार्यवाही घडोवन हाडली . आमचे रेवेन्यू अधिकारी 
खूब कश्टले . ” खूब दिसांसाकून ह्यो गजाली सांगपाक उमळशिकेन रावतालो 
कांय कितें अशे तरेन लखनान रेवेन्यू खात्याचे खासा मोहिमेविशीं एकेक 
गजाल प्रो . तळवारांक मेकळेपणान सांगली . 

“ आरे वा ! ही एक अद्भूत अशीच गजाल म्हणपाची . आमच्या 
राजकारण्यांनी शेतकारांक ‘ कृषी पास ' दितले म्हळ्ळे आश्वासन धा वर्मा 
आदी दिल्लें . पूण एकल्यान तरी शेतकारांक तांचे स्वताचे अशे भुंयेची 
मालकी हक्काची कागदपत्रां मेळोवन दिलीं तितलेंच पुरो . तुमी शेतकारांचे 

खरे हितचिंतक म्हणल्यार तातूंत इल्लोय दुबाव ना . प्रो तळवारांच्या तोखणायेच्या 
उतरांनी लखनाक चडान चड उलोवपाक प्रेरणा दिली . “ प्रोफेसर सायब , 
बेजार जावंनाकात . “ कितें भुरगो रे हो , आपणाल्याच प्रतापांचे गोडवे 
गायता , म्हणटले तुमी ” अशें लखन म्हणटा आसतनाच “ ना लखन बाब , 
तुमची उमळशीक म्हाका कळटा .. हांवूयबी असोच दुख्ख भोगून सोंशीत 
आयिल्लो मनीस ... ” तळवारांनी ताचो संकोचा उणो जावचे खातीर म्हणलें . 

“ प्रोफेसर सायब , हांव हांगा आयले उप्रांत हनुमण्णा घोळापा नावांच्या 
एका धनीक मनशान एक नाटक केल्लें . ' खंयचोय तहशीलदार जर आपणा 
विरुद्ध कारवाय करीत जाल्यार तो हांगा उरचोना ' अशेंताणे चाकराकडच्यान 
म्हाका सांगून घाडले . ह्या संदर्भान हांव तकलेक त्रास करून घेतलो ना . 
अशे तरेन स म्हयने पड्ड्या फाटल्यो लटापटी चलताल्यो . जिल्लधिकारी , 
विभागाधिकारी हांचे सारक्यांनी ' तुमच्या तालुक्याची वसुली उणी जाता ' 
अशें म्हाका म्हणलें तेन्ना हनुमण्णा घोळप्पाचे म्हणणे तांकां सांगलें . 
' वयल्या वर्गांतल्या लोकाक कर भरपाक कसलो त्रास ? कसलीच भीड , 
संकोच नासतना वसुली करात . हे पळयात डी.सी. सायब , ह्या तहसीलदाराक 
सगळे तरेची मजत करात . असो आदेश दिवन ते गेले . तांणी कसल्याय 
उद्देशान म्हाका सुचोवणी करूं , म्हाका मात शंबर हतयांचे बळ आयलें . 
पयलीं हनुमण्णा घोळप्पाक तीन हजार रुपया महसूल भर म्हण नोटीस 
धाडली . सुमार तीस वर्सी साकून ताचे जमनीचो कर सरकारी खजिन्यात 
येवंनाशिल्लो . तो म्हजेसरी येवन आड्डी मारून जिल्लाधिकारी , विभागाधिकारी 
सारक्या अधिकात्यां मेरेन गेलो . ल्हान सान गजालीं खातीरय तालुका कचेरे 
मुखार धरण्यांक बसून न्यूज क्रियेट केली . मुख्यमंत्र्या मेरेन ही गजाल 
पावली . दुसरे दिसा ताका निमाणी नोटीस घाडली . पूण ताणे कर मात 
भरलो ना . आमच्या ऑफिसांतले सगळेजाण म्हणटाले “ कोणाकच कर 
दिना जाल्लो हो हनुमण्णा घोळप्पा ह्या भुरग्या तहसीलदाराक बागवता 
थोडोच ! ' निर्विकार रावून हांवें एकेच फावटी ताची वीस एकर शिंपणावळीची 
जमीन जप्त करून पावणेर , काडली सगळी तालुकोभर इतलेंच न्हीं तर 

पुराय जिल्ल्यांतच ती एक व्हडली खबर जाली . “ खंयचो वीर पुरूस म्हजी 
जमीन पावणेर घेता ती हांव पळयतां ! ” अशें म्हणून त्या हनुमण्णा घोळप्पान 
धमकी दिली . तागेल्या म्हणण्या प्रमाण कोणूच ती जमीन घेवक फुडें सरलो 
ना . तेन्ना हांवें आदींच , थारायल्ले प्रमाण ती पुराय जमीन सरकार ताब्यांत 
घेता म्हण जाहीर केलें . घडये हनुमण्णान अशें घडत म्हण चितुंकच 
नाशिल्लें जावंये . ताका अजापाचो धक्कोच बसलो . दोन तीन दिसां उप्रांत 
जिल्लाधिका - यान स्वता फोन करून सांगलें तो हनुमण्णा कर भरूंक 
तयार आसा , भरून घेयात ' म्हण सुचोवणी केली . हांवे ' जायत सर ' म्हण 
जाप दिली . त्याच दिसा ताचो एक चाकर येवन कर पटी भरून गेलो . उप्रांत 
रिल्ले हेर सगळेजाण कर पटी भरून मेकळे जाले . म्हजो कर वसुलीचो 
आंकडो शंबर हुपून देडशांचेर पावलो . ' लखनान आपणाल्या एका मोठया 
संघर्शाचो एकेक धागो मेकळो केलो . दोगांकय काळाचे भानच उरलें ना . 
गजाली करीत राविल्ल्या ह्या दोगांयचे उलोवणे ड्रायवर बसव राजप्पा 
आनिच्छेनच आयकतालो . 

" येयात सर , हांवें आनी कसलो तरी रेवेन्यू विशय काडून तुमची 
तकली खावपाक सुरवात केली . हे सगळे आमच्या खात्यांत चलत आयिल्ले 
विशय . चलात , खूब उशीर जालो , आतां क्वार्टातच या . जेवन बी मागीर 
उलोवयां . कशेय जाल्यार आज आमगेरच उरतले न्ही तुमी . अशें म्हणून 
प्रोफेसरा वांगडा सवकास चलत लखन जिपी म्ह - यांत आयलो . हांकां 
पळोवन जिपीचे दार उगडून ड्रायवर तयार रावलो . सदचे प्रमाण लखन 

वरा कुशीच्या आसनार बसलो . प्रोफेसर फाटल्यान बसले . दोनय दारां 
बंद जाली तशी ड्रायवरान भुर्र करून जीप सोडली . धा बारा मिनटांचो 
प्रवास . प्रो . तळवारांक रस्त्याच्या दोनयवटांनी आशिल्ली दुकानां दिसतालीं . 
पूण खंयच्याच एकाचेर तांचे लक्ष नाशिल्लें . तांबसार जाल्ल्या तांच्या 
चेऱ्याचेर आनिकय रंग चडलो . ह्या देशांत शंबर रुपयांचें रीण गरीब शेतकारान 
पावयलें ना जाल्यार ताच्या बायल भुरग्यांक रस्त्यार घालतात . पूण गिरेस्तांनी 
तिशेक वर्सी मेरेन हजारांनी रुपयांचो महसूल भरलो ना जाल्यार तांचो 

केसय कोण वांकडो करूंक शकना . कोण तरी एखाद्रो अनुसुचीत वर्गांतलो 
महसूल मंत्री आपणाले व्यक्तीगत सदिच्छेन हो वसूल करात म्हणत जाल्यार 
संबंधीत अधिका - यांक मातसो धीर येता . आमचे प्रशासन पुराय राजकी 
रंग माखून बसला . अशे तरेन तळवारांच्या मनांत साबार चिंतनांनी गर्दी 
केली . बसव राजप्पान गाडी रावोवन प्रोफेसर बशिल्ले तेवटेंतलें दार उगडलें . 
पयलींच लखन गेट हुपून मुखार गेल्लो . लखनान भितर वचून कपडे 
बदलले आनी लुंगी आनी तुवालो घेवन भायर आयलो . ती प्राध्यापकाक 
दिता आसतना ताणे म्हणले “ संकोच करूं नाकात सर हांगा तुमकां सगली 
वेवस्था सारकी जायत न जायत . कळणा ” अशी उपचारीक उतरां तो उलयलो . 

" तशें कांय ना , आमी सगळे खेडेगांवांत वाडिल्ले लोक . जशी परिस्थिती 
येता तशें मेळोवन घेतात . ” तळवारांनी जाप दिली . 

“ आतां खेडेगांव सोडून खूब दीस जाले न्ही . ” लखनान तळवारांच्या 
तोंडाकडेन पळयत म्हणले . तळवार लखनान दिल्ले कपडे घेवन कुडोंत 
गेले . ते कपडे बदलून येयी मेरेन लखन दूरदर्शन पळयत बसलो . पूण ताच्या 
मनांत आपूण बसवकल्याणांत पयलोच आयिल्लो तेन्नाची याद घोळटाली . 
सुरवातेक साकुनच कसलेय गजालीचेर पुराय चिंतलेबगर जाप दिवप ना 
हे ताचें खाशेलेंपण . हाका लागून फकत घरांतल्यांकच न्ही तर गावांतल्यांकय 
बी तो एक समस्याच जाल्लो . बी.ए. च्या पयल्या वर्सीत शिकता आसतना 
आपूण देवाविशीं जो विचार मांडटालो ताची याद जावन खुक्क करून 
हांसलो . न्हाणयेंतल्यान फुडले पडवेंत आयिल्ल्या तळवारांनी “ कितें जालें 
तहसीलदार सायब , एकटेचशे हांसतात ? " म्हणलें . 

तशें कांय न्ही , देवांचे सश्टी विशी आदीं जें हांव उलयतालों ती 
गजाल आज याद जाली . 

" कितें म्हणटाले तुमी देवांविशीं ? एका विचारवंताच्या नात्यान काय 
परंपरावादी मताचे नदरेन म्हणटात तुमी ? " प्रो . तळवारानी लखना कुशीक 
बसत आत्मियतेन विचारलें . 

" विचारवादी वा परंपरावादी अशी कपलार पट्टी लावन घेवप म्हाका 
पसंत ना . मनशान अशे सहज देव निर्मिल्यात आसतले . देव हो मनशाची 
निर्मणी . आपणाक दोन हात आसात जाल्यार देवाक चार हात केले . आपणाक 
एक तकली आसा जाल्यार देवाक तीन तकल्यो . आपणाक भिरांकूळ दिसपी 
हती , शीव , वागा सारक्या जनावरांच्यो तकल्यो देवांक जोडल्यो . " 

“ तुमचे म्हणणे अक्षरशा खरें आसपाक जाय . पळयात आमी जें कितें 
खातात तेंच देवाक दितात ब्राम्हणाचे देव आसल्यार फळां भाजयांनी तृप्त 
जातात . आमी आमच्या देवांक कोंबडो , बोकडो , मेंढरो असलें दिवंचें 
पड्टा . आनी काय देवांक सोरो जायसो दिसल्यार अजाप न्हीं . आसूं त्यो 
खबरो , देवांचे कित्याक पडला आमकां ? म्हाका एक सांगात पळोवया तुमी 
बसवकल्याणाचे विकास येवजणेचो वृतांत कसो कितें तयार करून घेतलो 
तो . म्हाका आनी म्हज्या विद्यार्थ्यांक तुमच्या अणभवाचो खूब उपेग जावंयेता . " 
प्रो . तळवारांनी आपणालें उलोवणे शिक्षणीक फाट येर हाडून सोपयलें . 

“ तशें खाशेलें अशें कांय ना , पूण बसवकल्याणा विशींचो हो रिपोर्ट 
तयार करपा पयलीं हाचे भोंवतणी आशिल्ल्या धायेक खेडे गांवांनी भोंवून 
आयलों . हांगाच्या स्मारकांची पटी तयार केली . मोरिगे मारय्याची व्होवरी , 
श्रीरामलिंगेश्वर देवस्थान , अनुभव मंटप , अंबिगा चौडय्याची व्होवरी , नुलिया 
चंदय्याची व्होवरी , अक्कनागम्माची व्होवरी , अरुव्याचे घर , प्रभुदेवाचें शिवासन , 
मडवळ माचय्याची कोंड ( होंडो ) कंबली नागिदेवाचो मठ , राजभाग , सवारदुर्ग , 
उरिलिंगपेदाची व्होवरी , परतापूर गणपती , पुरुष कट्टो , बसवेश्वर देवस्थान 
अशे तरेची चमत्कार पुराय थळां स्वता वचून पळोवन तांचे म्हत्व समजून 
घेतले . राजेश्वरी , नारायणपूर , पोरखंडी , उमापूर , कोहिनूरबी गांवांनी भोवून 
थंयची म्हत्वाची बांदकामां निर्धारीत करून दवरल्यांत . आमचो परिसर 
सांबाळून दवरप ही म्हजी मोख . म्हजो पयलो उद्देश म्हणल्यार बसवकल्याणाचें 
एका प्रेक्षणीय थळांत रुपांतर करप , दुसरो म्हणल्यार हांगाची यादस्तिका 
लोकांनीच सांबाळपासारकी वेवस्था करप . 

“ वंडरफुल लखन बाब . सरकारी यंत्रणेत तुमचे सारके येवजुपी आशिल्ले 
जाल्यार आमच्यो कितल्योशोच येवजण्यो निर्फळ जावंच्यो नाशिल्ल्यो . तुमी 
चुकीची समज करून घेवंनाकात , नोकरशाय ही खंयच्योच येवजण्यो चलणुकेंत 
घालतना जनतेक आसपावन घेवचीच ना . अशे तरेच्या इतिहासीक परंपरेच्या 
रक्षणाक जनतेक आसपावन घेवप हो एक अत्युत्तम उपाय . जनतेन वांटो 
घेतिल्ल्यान हे येवजणेक भावनात्मक रंग चडूंये . ” प्रो . तळवारांनी आपणाल्या 
पांवड्यार विशय मांडलो . 

“ सरकारी नोकर लोक सामान्य मनशांक आपणाल्या कामां भितर 
वांटेकार जावंक दिनात . आपणाल्या वावरांतलीं किडयाळी तंत्रां लोकांक 
कळूक पावत हो तांचो हुसको आसता . प्रोफेसर सायब , पूण अशे तरेच्यो 
सांस्कृतीक परंपरा राखून दवरपाच्या कामांत लोकांक वांटेकार करून घेतलेना 
जाल्यार येवजणेचो खरो उद्देश कुशीकच उरता . ” लखनान खणखणीत उतरांनी 
आपणालो अभिप्राय उगतायलो . 

" हांवें मांडिल्लो तो तोच विचार . शिवशरणांकडेन संबंधीत काम 
करता आसतना खूब विशाल अशा दृश्टिकोनाची गरज आसा . शरणांची 
चळवळ ही फकत थोड्यो व्यक्ती वा थारावीक समाजा मेरेनच मर्यादीत 
उरिल्ली ना . त्या काळांतले खूबशे समुदाय आनी भरीक सकयल्या वर्गातल्या 
लोकांनी आनी महिलांनीय ते चळवळींत वांटो घेतिल्लो . ” प्रो तळवारांनी 
वचन चलवळींचो अंतरंग विस्कावन सांगत उलोवणे मुखार व्हेलें . 

“ अकराव्या शेंकड्यांतली शरणांची ही एक समाजीक चळवळ आनी 
सांस्कृतीक क्रांती आशिल्ली . समाजांतले तरेकवार श्रमजिवी लोक , सकयल्या 
वर्गांतले , दलीत , महिला अशे सगळेच एकवटीतपणान जात , लिंग , व्यवसाय 
असले भेद विसरून समानतायेच्या थरार जाल्ली ती एक व्हड चळ्वल 
आशिल्ली . मादार चेन्नय्या , डोहर कक्कय्या , मोळिगे मारय्या , आयदक्की 
मारय्या , नुलिय चंदय्या , जेडर दासिमय्या , अंबिगर चौडय्या , पोला शांतय्या , 
डक्केय बोम्मण्णा , सारक्या वेग वेगळ्या कश्टकरी सकयल्या जातींतल्या 

वचन कारांनी कश्ट होच कैलास ( work is worship ) म्हळ्ळ्या ध्येयवाक्याववीं 
व्यवसायाची व्हडवीक मिरयली . अक्कमहादेवी , नीलम्मा , लिंगम्मा , मोळिगे 
महादेवम्मा आयदक्की लक्कम्मा , मुक्तायक्का , गोग्गवे , कदीर रेम्मव्वे , 
सत्यक्का , कालव्वे , गंगम्मा , कामम्मा , सोभम्मा , सुळे संकव्वे . अमुगे रामम्मा , 
अक्कम्मा हांचे सारक्या महिलांनी आपणालो स्वाभिमान आनी व्यवसायाची 
व्हडविकाय.वचनांच्या माध्यमांतल्यान लोकां मेरेन पावोवपा वांगडाच महिलांचो 
आवाज उगतेपणी लोकांच्या कानार घालो . 

“ खरें आसा तुमचें . त्या खातीर , धोबी , घिसाडी ( लोहार ) नुस्तेकार , 
व्हडेकार , कोष्टी ( विणकार ) दलीत अशा जातींतल्या जाणटयांक आफोवन 
हाडून तांचेकडेन भासाभास केली . शिवशरणां विशीं त्या समुदायांमदीं 
आशिल्ल्यो श्रदा , लोककथा , पुंजावन ती स्मारक रुपान कशे तरेन सांबाळून 
दवरूंक जाय ते विशीं तांचो अभिप्राय आयकूनच ही येवजण तयार केल्या . 
लखनान आपणाले कार्य येवजणे संबंदान ( action plan ) सांगपाक सुरवात 
केली . 

" लखन बाब , तुमचे इतले सगळे यत्न सारके फळाक येवक जाय 
न्ही ? सरकाराक हाचेविशी कल्पना दिवंक जाय आशिल्ली . प्रा . तळवार 
येवजण कार्यान्वीत करपा संबंदान उलयले . 

“ ती एक व्हडली कथा जावन गेल्या . राज्याच्या मुखेल कार्यदर्शीक 
( chief engineer ) हे येवजणेचो प्रस्ताव धाडून दिला . पर्यटन उद्येग , कन्नड 
भास आनी संस्कृती खातें नगर विकास खातें हांकां संबधीतशी दिसतात 
त्या खात्यांक प्रस्ताव प्रतीघाडल्यो . कोणेच हेवटेन वळून सुद्दां पळयलें ना . 
हो प्रस्ताव पाविल्ले विशीयबी पत्र खंयच्यानूच येवंक ना . 

" शे ! तुमचे कश्ट फुकट गेल्ले भशेनचशें ” तळवारांनी निरशेणेच्या 


सुरान म्हणलें . 


हांवें कांय एका रातयांत शरणांच्या काळांतलो समाज परतून निर्माण 
जातलो अशें ग्रहीत धरुनाशिल्लें . फकत लोकांचे अभिप्राय पुंजायल्ले . हे 

जाले उप्रांत स म्हयन्यांनी कोणे तरी एका निवृत मुखेल कार्यदर्शीन ( chief 
secretary ) म्हाका पत्र बरोवन कळयलें तें अशें “ फाटीं तुमी बसव कल्याणा 
संबंदान तयार केल्ली येवजण हांवें पळयली . तिची एक प्रत म्हाका धाडून 
दियात . हांवें बसवकल्याण विकास ट्रस्ट घडयल्या . " 

“ जायते जण सरकारी सेवेंत आसतना असली सेवा करचे नात . 
निवृत्त जाले उप्रांत सरकारा कडच्यान व्हडले रकमेचे अनुदान मेळोवन 
ट्रस्ट बी घडोवन आपणालें पुनर्वसन करून घेतात . शारांनी सरकारी जागे 
मेळोवन घेवन सरकारी अनुदानानीच विकासाच्या नावान संस्था , ट्रस्ट बी 
स्थापप हे स्वताक व्हड प्रतिश्टीत समजुपी जायत्याजणांचे मुखेल उद्येग 
आसतात . हे ट्रस्ट जावं संस्था जन सामान्याकडेन संबंध दवरचेच नात " 
तळवारांनी तिखसाणेचे उद्गार काडले . 

“ आसूं थंय , कोणूय करूं तें काम कल्याणांतल्या मोलादीक स्मारकांची 
राखण जाल्यारच पुरो . ” लखनाची धन्यतायेच्या भावनेतलीं उतरां . 

उलोवणे बसव कल्याणा वयल्यान भुताराधनेवटेन धुंवलें . तुळुनाडांतल्या 
भुताराधने संबंदान थोडे वाचन केल्ल्या तळवारांनी भूतसंस्कृतायेतल्यान 
वयर सरिल्ल्या लखनाक हे संबंदान कुतुहलान विचारलें . 

लखनान म्हणलें “ हें पळयात , त्या भुताराधनेच्या उत्सवाक ' कोला 
नेम ' ( ' म ' चो मोटवो ' आ ' कारी उच्चार ) अशें म्हणटात . भुताराधनेचो विधी 
चलोवपी परंपरे प्रमाण थारावन दवरिल्लीं मनशां आसतात . ” लखनान 
विस्कावणी करपाखातीर प्रास्तावीक करता आसतना तळवारानी उमळशिकेन 
विचारलें . “ लखनबाब , भुताराधना जाता त्या दिसा एक ल्हान धोलासारकें 
चर्मवाद्य वाजयतात ताका कितें म्हणटात ? ” “ ताका ' तेम्बरे ' म्हणटात सर . 
फट्ट करून लखनान जाप दिली . ' कितलें अद्भूत अशें वाद्य तें ! ताचो 
आवाज आयकत रावलो जाल्यार पुराय लौकीक वातावरण आसता तें 
अलौकीक जावन वता . ' तल्लीन जावन प्रो तळ्वार उलयले . 

तेंम्बरे ' चे नांव काडटनाच लखन अंतर्मूख जालो . खत्यानीच हाचो 
आवाज अलौकीक जग निर्माण करता काय एक भिरांकूळ जग निर्माण 
करता म्हळ्ळो संभ्रम ताचे भितर उप्रासलो . 

इतल्यान रांदप्यान येवन सांगलें , “ सर , रोटी चपाती थंड जातात 


थंय " . 


“ पळयात कितलो वेळ जालो . काळाचे भानच उरलें ना . ” अशे म्हणत 
लखनान “ येयात प्रोफेसर सायब , आज तुमचेवटेंतल्या जनळ्यांची रोटी 
आनी आमचे कडच्या नुस्त्या कडयेच्या खाशेल्या जेवणाची रूच पळयात 
तुमी . ” अशें म्हणून ताणे तांकां जेवणाक उठोवन व्हेले . 

नंदिनी न्हयेची धड ती . झुळ झुळ करून व्हडल्या फातरां वयल्यान , 
खोल घळयेंत उडी घेवन धांवत वचून कटिलांतले भ्रमरांबिकेचे पाय 
धुवपाची संद हे नंदिनीक मेळटा . थोडे फावटी आपणाले धडेर आशिल्ल्यो 
लोकांच्यो खोपी लेगीत तिचे नदरेक पडनात . जायते फावटी त्यो खोपी 
मोडून ना करून ती गेल्ली आसा . नंदिनीक आपणा वांगडा कोणय हुमटून 
गेले जाल्यारय पर्वा नासता . जाता जाल्यार तिका दुर्गा परमेश्वरीचे पदस्पर्श 
करून शापमुक्त जावन केन्ना एकदां स्वर्गलोकांत पावतां अशें जाल्लें 
आसता . नंदिनी न्हयेचे एके कुशीक तणा बड्यांचे एक घर आसा . गांवांतले 
सगलेजाण मोंटा पंबदाचें घर म्हणून ताका वळखतात . 1920 वर्सा मोठो 
हुंवार आयलो तेन्ना मोंटा पंबदा , ताची घरकान्न आनी ताचो एकटो पूत 
व्हांवून वचून नंदिनीच्या पोटांत पाविल्लीं . हो आज एक इतिहास जाला . 
नंदिनीचे कुशीत वाडून व्हड जाल्ले लखनाचे वडील न्हयेच्या उदकावरी 
वाट मेळटा तशे खंयचे खंय ना जावन गेल्यात . 

हुँवार उफाळून आयलो तेन्ना आपणालें घर आनी घरच्यांक 
वाटावपाखातीर मोंटा पंबदाक दोन हातय नाशिल्ले . ताणे गांवमुखेल्या 
विरुद्ध बंड करून भुताराधने वेळार दिल्ले पायांतले वाळे घेवंक न्हयकार 
दिवन हात फाटी घेतले तेन्ना मुखेल्यान भुताचे खड्ग घेवन ताचे दोनय 

हात एकाच धपक्यान भुजांसकयल कातरून उडयले . तेन्ना पिजिनाचे लग्नय 
जावंनाशिल्लें . हुंवारांत पुराय कुटुंब ना जावनयबी वंशाचें नांव सांगपा 
खातीर पिजिना हो एकटोच उरिल्लो . पडियूरूंतल्या कोड्मणितायाची ( ग्राम 
देव ) सेवा करचे खातीर देवानच ताची राखण केल्या अशें लोक म्हणटाले . 
लोक वांचून उरचे खातीर दैवाचो आदार जाय . भुताराधना चलवपा खातीर 
तो भेस आंगार चडोवपी पंबदा जाय . भूत भाराचो विधी जातकच पंबदा 
मायावी जगांतय जगूंक शकना आनी वास्तव जगांतय जगूंक शकना . 

घराच्या दर्शनी भागांत पडवी . जमीन शेणान सारयल्या . आंगणाकय 
शेण सारयलां . पडवेंत येवन बसतल्यांखातीर एक मातयेचोच ओटो कशी 
पेळ . सामकार आशिल्ली माची आनी पडवे भोंवतणी माडाच्या मल्लांनी 
तयार केल्लें व्हडप . घराच्या उरिल्ल्या भागाक कमयल्ले मातयेच्यो सारवन 
बी तयार केल्ल्यो वणटी . पडवे भितर घरांतली मुखेल बसकेची कूड . ही 
कूड आनी रानचेकुडी मदीं चार फूट ऊंच वणत . खोपीचे फाटले वटेन 
चुडटांनी तयार केल्ली न्हाणी . न्हाणयेंत एक मातयेची सारवन बी तयार 
केल्ली चूल . चुलीर एक हांडो . न्हाणयेंतलें उदक व्हावून वतालें थंय 
लसलशीत वाडिल्ले वाळचे भाजयेचो माटव . ताचे कुशीक तेंडलेचो माटव 
आंगणाच्या एका कोनशाक कोंबयांचो घूड . ताचे कुशीक कोंबये पिलांक 
धांपून घालपाचे पाटें . फुडल्या दारातल्या सोपणां कुशीक दोन हाडकुटी 
सुणी आशिल्ली . मदले कुडीन कपडे सुकत घालपाक बांदिल्ली एक दोरी . 
पडवेंत एका कोनशाक ' तेम्बरे ' ( धोलके सारकें चर्मवाद्य ) दुसऱ्या कोनशाक 
भुताराधने वेळार घालपाचो भेस हेर आभुशणां आनी पांयांतले वाळे . अशे 
तरेचें तें घर म्हणल्यार तें एक देवस्थानयबी आनी खोपय बी . 

नंदिनी न्हयेचो पाट हो तांच्या घराचो जीवनाधार . गिमांत नंदिनी 
अदृश्य जाली जाल्यार तिच्या पोटांत खणून मारिल्ल्या होंडक्यांतल्या उदकाचो 
तांकां आधार आसतालो . घरा भायर , सायल , आंबो , पणस , तमालवृक्ष , घरा 
भोंवतणी कर्नो , दसण अशी तांबड्या रंगाची फुलां आंगणांत तुळशी कटो 

आनी भितर तुळशी रोंपो . घरांतली मनशां म्हणल्यार पिजिना , ताची बायल 
मैरे , व्हडलो पूत लखन , धाकटो पूत ऐता आनी धूव तोमू . लखनाक ताचो 
धाकटो भाव ऐता जल्माक आयिल्लो तेन्ना बाळकाच्या कानाकडेन रितो 
वाडगो वाजयल्लो तो आवाज आजुनय आयकूक येता . भुरग्याचो भंय 
काडपाचो हो पयलो यत्न आसता म्हळ्ळी गजाल लखनाक सवकासायेन 
मागीर कळिल्ली . आवयचो बांळटेर काडिल्ल्यांनी बाळकाक पयलीं न्हाणवन 
धूप बी घालून धुवराक धरून निवळायल्लो . तीन दिसां उपरांत बाळटीक 
काळजित्यांचो कसाय पिवंक दिल्लो . भुरग्याक सोळा दीस जाले तेन्ना 
शेजा - या पाजाऱ्यांनी येवन ताका न्हाणयल्लो . मेथी , ओंवो , लोसूण , मिरी 
बी गोडांत कालवन तिका खावंक दिताली . तेन्ना लखन आवय म्ह - यांत 
येतालो . तो वास ताका यंथ आफोवन व्हरतालो . तातूंतलो इल्लो घांस 
ताकाय मेळटालो . बांळटेर करतले अस्तुरेक नाल्ल आनी गोड दिताली . 
भुरगो जल्माक आयिल्ल्या सोळाव्या दिसाचो गोंदळ ताणे पळयल्लो . बांळटेराक 
चाळीस दीस जाले उपरांत बाळटीक न्हाणोवन देवस्थानाक व्हरून नाल्ल 
फळां ओपून आयली त्याच दिसा भुरग्याक पाळण्यांत घालो . तीन म्हयन्यानी 
मैरेची धाकटी भयण कोरापोळून भुरग्याक शीत भरयल्लें . 

भुरग्या लखनाक ह्यो सगळ्यो चाली चलणुको पळोवन अजापचशें 
दिसतालें . हे कित्याक तें कित्याक अशे प्रस्न तो आवयक विचारतालो . तुका 
कित्याक ते सगळे अशें म्हणून आवय धेगसो घालताली तेन्ना निरशेल्लो 
चेरो करून जेवण खाण सोडून लखन थंयचे माचयेर वचून ओग्गी बसतालो . 
तेन्ना ताका तेम्बरेचोच सांगात आसतालो . इतलें करून पुरोशें दिसतकर तो 
न्हये देगेर वचून उदकांत पांय घुसळायत वरांची वरां घालोवन खोस 
मेळयतालो . वसतिले फकत स म्हयने पिजिनाक भुताराधनेतलो अवसर 
( भार ) खुदवपाचे काम करचें पडटालें . पावस सुरू जायना फुडें शेतां 
बागायतींनी मानायाचे काम करून मेळयल्लें अन्न होच पोटाक आदार 
आसतालो . पोटाक पास घालून उपाशी पोटार दीस काडपी बापायवांगडा 
लखनान भूतलोकांतलो नरकलोक अणभविल्लो . शाळेत नांव घालुनयबी 

लखन पुस्तकां कपडे नाशिल्ल्यान तळमळटालो . आपणाली स्थिती पळोवन 
खूब फावटी दुख्खी जातालो . अप्पा भुताराधनेच्या कामाक वतालो तेन्ना 
सदांच आवयच्या साद्ये पालवाक धरून घुटमळपी लखनाक थंय वाजपी 
तेम्बरेच्या ठोक्यांच्या ध्वनींत पोटाचे भुकेचे ठोके आयकूक येताले . 

भुताराधनेचो विधी करतल्यांमदीं पंबदा , परवा , नलिके , पाणारा , 
अजिलाबी जातींतले लोक आसतात . परवा लोक राजन दैवताकडेन बांदिल्ली 
जमात , कल्कुडा हे लोक पंजुर्ली दैवताक होरावपी , नलिकांचे क्षेत्र सिमीत 
आसता . दुसरे कडेन भुताराधने खातीर वतले जाल्यार तांकां दुसऱ्या संबंदितांची 
अनुमती घेवची पडटा . ते चामुंडी सारक्या दैवताचो भार खुदयतात . पंबदाच्या 
घरचे दैवत पंजुर्ली . 

लखनाचो बापूय पिजिना भूतविधींतलें भूत नृत्य सादर करता तेन्ना 
लोक भंय आनी भक्ती अशा मिश्र भावनेन पळ्यतात पूण सकाळ जायनाफुडें 
तो अस्पृश्य थारता . पिजिना हाका जिणेचे भोग मानतालो . लखनाचें मन 
दुख्खी जावन केन्ना केन्नाय बंडकरून उट्ठालें . शाळेत गेले उपरात हेर 
भुरगी हाचो तिरस्कार करताली . कोणूच हाचेकडेन संपर्क दवरिनाशिल्ली . 
राती कडेन हे लोक तांच्या आराध्य दैवताचे प्रतिरूप आसताले आनी 
दिसाचे हे अस्पृश्य आसताले . आजो मोंटा पंबदा भुताराधना में एक व्रत 
मानतालो . हे व्रत मोडूंक फावना म्हण ताणे पुताक सांगिल्लें . काळ फुडारत 
गेलो तसतसो लखनाक हो उत्साव म्हणल्यार दैवी आराधनांनी आसपाविल्लें 
शोशण कशें दिसून तांचे विशीं तिरस्कार वाडत रावलो . 

मोंटा पंबदा ज्या प्रामाणीकपण , सत्य आनी थीर मनोवृत्तीन चलतालो 
ते विशींच्यो खबरो लखनाक बपायकडच्यान कळिल्ल्यो . तांतूल्यो जायत्यो 
कथा त्या प्रांताच्यो दंतकथाचशो जावन उरिल्ल्यो . त्या खातीर ताका आज्याचो 
खूब अभिमान दिसतालो . 

भुतांक सत्य होच एकमेव पर्याय असो मोंटा पंबदाचो घटमूट विस्वास 
आशिल्लो . भुतां आनी सत्य हातूंत भेद ना तर दोनूय एकच ही गजाल ताणे 

स्विकारिल्ली . ताच्या काळांत सत्याचे प्रतिपादन करपाक भुता मुखार दिल्लें 
प्रमाण ( जबानी ) मानून घेवपाक ब्रिटीश न्यायालयानय अनुमती दिल्ली . 
सामाजीक न्यायाचें धर्मीक न्यायांत परिवर्तन करपाची मानसीकताय त्या 
काळांतय वयवाटेंत आशिल्ली . गुत्तु , बीडु , ग्राम , मागणे , सीमे ( आदल्या 
काळार तुळुनाडांतले शासन वेवस्थेतले घटक ) अशा घटकांचे मुखेली 
आपणाल्या राजकी , सामाजीक , धर्मीक अधिकारांचो स्विकार करतासतना 
भुता मुखार हाजीर रावून प्रमाण जाताले तेन्ना तांकां धर्मीक मान्यताय 
मेळटाली . आराधने संदर्भातल्यान विचार केलो जाल्यार ही भुतां ( श्रद्धा 
दैवतां ) त्या मुखेल्याच्या राजकी स्थानमानांक उंचेलो दर्जा दिवन आपणाले 
प्रतिनिधी जावन शासन चलयात अशें सुचयतात . म्हणल्यार गावांतलो 
सार्वभौम अधिकार शासनकर्त्यांचो आसचे परस भुतांचोच ( जनमान्य दैवतांचो ) 
आसतालो . 

भुताराधनेचे सामाजीक वेवस्थेची बांदावळ खूबशी बळिश्ट जाली . 
ही बांदावळ श्रद्धा आनी परंपरेच्या सांदपांतल्यान घटमूट जाल्या . तिचोच 
उपेग करून हे वेवस्थेतले फुडारी अधिकार , मोठेपण , प्रतिष्ठा , अहंकार अशे 
सगले मनोव्यापार घेवन मिरयतात . आपणाल्या स्वार्था खातीर भुताराधनेचो 
उपेग करून घेवपी लोक पंबदा नलिके हांचे सारक्यांक बळीचे 
बोकडे करतात . 

पडियूरुगुत्तींतलो बिर्माण्णाळ्वा हो सत्य मार्गी व्यक्ती . मोंटा पंबदाचेरय 
तांणे सत्य आनी धर्मीक वृत्तीचे संस्कार केल्ले . बिर्माण्णळ्वा मलेरिया 
जावन भायर पडलो . जावयाच्या संतानाक अधिकार मेळपाचे प्रथे प्रमाण 
बिर्माण्णाळ्वाचे धाकटे भयणीचो पूत सूरण्णाळ्वा अधिकाराचो खरो हक्कदार 
आशिल्लो . पूण तो गांवांत नाशिल्लो . बिर्माण्णाळ्वाच्या घरांत आशिल्लो 
तागेली धूव उग्गक्काचो घोव देज्यू आळवा . हाणे बळजबरेन घराण्याच्या 
मुखेल्याचे अधिकार बळकायले . पूण ताका अधिकाराचो सोपूत .दिवपाक 
सत्य आनी न्याय मार्गान चलपी मोंटा पंबदा तयार जालो ना . प्रथे प्रमाण 


परवा - 

अधिकार मेळपाक पात्र आशिल्ल्या सूरण्णाळ्वान दुस - या गांवांतल्यान येवन 
भुताराधनेचो उत्साव मनोवपाचें थारायलें . मोंटा पंबदान सूरण्णाळ्वाक 
न्यायाक धरून अधिकाराची दिक्षा दिली . भुताराधनेच्यो पंरपरा श्रद्धेचेर 
आधारून चलताल्यो . त्यो पाड घालपाक अनेक कुटील उपाय आसात . 
परंपरेचे उल्लंघन जाल्यार पुरो , त्या तंत्रान कारस्थानी लोक जिखतात . 
परंपरे प्रमाण भुताराधना उत्सवाच्या वाठारांत कोणाकच घावो जावन रगत 
येवंक फावना – हो एक नेम . देज्यु आळ्वा मोंटा पंबदाच्या घराकडेन गेलो 
आनी ताका सांगलें तुवें म्हाका दिक्षा दिवपाक जाय , म्हजो चाकर जावंक 
जाय . तूं जर आयकना जायत जाल्यार परांचो उत्साव वाट लावन . तुका 
पायांत वाळे घालूकच मेळचेना अशी गत करतां पळय . मागीर म्हज्या हातान 
तुका विडो दिवन तुका पायांत वाळे घालूक लायना जाल्यार हांव देज्यू 
आळ्वाच न्हीं समज . ” अशें ताणे मिश्यांक पीळ दीत पंबदाक सांगलें . मोंटा 
पंबदा हे धमकेच्या गडगडाक बागवलो ना , वा कांचवेलोय ना . सत्य आनी 
प्रामाणीक मार्गार चलपी त्या मनशान आपणाली सूरण्णाळ्वा वयली निश्ठा 
इल्लीय उणी जावंक दिली ना . नंदिनीच्या धडेवयल्या पकदस्त खडपावरी तो 
घट्ट उबो रावलो . भुताराधनेचो दीस लागी येतालो . देज्यू आळ्वाच्या मनांत 
उचकल्ली पाडी इत्सा . दुस्वास , दुराग्रहाचो घटसर्प फणो काडून वीख 
ओंकतालो . मोंटा पंबदा वांगडा भूत विधी करपी सूरिंजेया , बब्रू पंबदा आनी 
बैरा पंबदाक देज्यु आळ्वान गळ्या मेरेन पिवयले आनी पोट भर जेवयले . 
बब्रू पंबदान आनी बैरा पंबदान नृत्य सुरू केलें . सूरण्णाळ्वा पांयांतले वाळे 
घेवन मोंटा पंबदाक दिवंक आयलो तेन्ना बब्रू पंबदान सूरण्णाळ्वाक सुरी 
तोपून सोडली . भूतविधीचे सुवातेर रगताचो पाट व्हावलो . लोक चारीवटेन 
धांवले . सूरण्णाळ्वाच्या हातांतले वाळे मोंटा पंबदा हातांत पावलेच ना . 
मोंटा पंबदा भंय आनी अजापान घट्ट पाशाण मुर्ती कसो जावन उब्याउबो 
पळयतच उरलो . सूरण्णळ्वा एक रूख मोडून पडिल्ले वरी सकयल पडलो . 
ताका बैलांगायेर घालून मंगळूर हॉस्पिटलांन व्हेलो . 

अशे तरेन देज्यु आळ्वाचो उपाय फळादीक जालो . भुतोत्सव जावंक 
पावलोना . हाचे मुखार आतां ब्रम्हकलश विधी जावनच भुतोत्सव जावंक 
जाय . ताका खूब खर्च आसता . ह्या कलहाक कारण थारिल्ल्या बब्रू पंबदान 
हो खर्च करपाक जाय . ताचेकडेन खंय आसा इतलो दुडू . हो बोवाळ 
जावंचे पयलीं हो खर्च आपूण पळोवन घेन म्हण उतर दिल्ल्या देज्युआळ्वान , 
सूरण्णाळ्वा हास्पिटलांत आसतना ब्रम्हकलश विधी आनी भूत विधी करपाचो 
दीस निश्चीत केलो . 

भुतोत्सवा दिसा सूरण्णाळ्वा खात्रेन येतलो आनी आपणाक विडो 
तेल गंध दिवन वाळे हातांत दितलो असो मोंटा पंबदाक विश्वास आशिल्लो . 
तो आयलोना जाल्यार मुखेली नाशिल्ल्या कोड्मणिताय देवस्थानाचो भुताराधना 
विधी करप शक्य ना असो एक संकेत आसा . भुतोत्सवाची रात येवपाची ती 
आयलीच . मोंटा पंबदाची बायल मंगून तेम्बरे वाजयत संदी गावंक सुरवात 
केली . निमाणे कडेन सूरण्णाळ्वा थंय थळार आयलो . पूण तो आतां देवस्थान 
मुखेली नाशिल्लो . ताचो हक्क देज्युआळ्वान बळकायल्लो . देज्यु आळ्वाची 
सुचोवणी मानून मोंटा पंबदा तेल , गंद , वाळे स्विकारपाच्या थळा सामकार 
आयलो . सुरण्णाळ्वाच्या जाग्यार देज्यु आळवा उबो आशिल्लो . 

“ धनया , कोड्मणिताय देवाकडेन हांव विस्वास घात करूंक शकना . 
म्हजी निश्टा आसा ती सूरण्णाळ्वाकडेन . तेच खरे मुखेली . ” अशें म्हणून 
पंबदान भुताराधने वेळार आपणे फुडें केल्ले हात फाटी घेतले . मंगूचे संदी 
गायन तार सप्तकांत पाविल्लें . तेम्बरेच्या ड्रिम ड्रिम ध्वनीन पुराय वाठार 
व्यापिल्लो . विजेचे गतीन देज्यू आळवा धांवलो . भूतविधीच्या जाग्यावयलें 
धारेचे शस्त्र सप्प करून ओडून काडलें आनी सगळेजाण दोळे मोटे करून 
पळयता आसतनाच ताणे मोंटा पंबदाचे दोनय हात भुजां सकयल्यान 
कातरून उडयले . पावसा दिसांनी नंदिनी न्हयेच्या हुंवाराचे उदक व्हांवचें 
तशें रगत घसघशानी व्हावूक लागले . देव कार्याच्या थळार दोन हात 
घरंगळून सकयल पडले . तेम्बरे निशब्द जालो . संदी गावपी मंगू चकासूर 

जावन घुवळून सकयल पडली . निमाणेकडेनय मोंटा पंबदा जिखिल्लो ; 
ताची सत्य निश्टा जिखली . देज्यू आळ्वाचो निश्चेव तडीक पावलो . हातूंत 
भितर हारले कोण आनी जिखले कोण ? 

आ — आ - आ — आ - आ — ए — ए — ए — ए अशे सूर आळयत 
तेम्बरेच्या ठेक्याचे साथीन आवय मैरे संदी गायता . बापूय पिजिना तोंडाक 
रंग फासता आसतना आ — आ — ए — ए— म्हणत संदी फाटल्यान संदी 
( भुताराधनेत म्हणपाची गितां ) जोडीत रावता . भुरगो लखन त्यो आयकतना 
अप्पा पिजिना आंगार चडयता तो भेस पळयत रावता तोंडाक लायिल्लो 
रंग , कमराक बांदपाची तिरी , ( चुडटाची केल्ली कमराक बांदपाची एक 
झालर ) फाटीक बांदपाची प्रभावळ अशें सगळे तो पळयता . भाव ऐता न्हिदे 
भारान बसला यंथ झेमत लकण्यो काडटा . उखलूक तीनचार मानाय जाय 
पडत अशी भीमकाय प्रभावळ ताचो बापूय पिजिना फाटीक बांदता . तोल 
सांबाळीत मोठ्या संयमान ताचें तें नृत्य करप , नाच थांबतकच घामान 
भिजून थापो जाल्ल्या अप्पाक माडयेचे पोंवलेन आवयन वारो घालप , तो 
झेमेवपी ऎता अशे तरेची दृश्यां एकार एक ताच्या मना पड्यार चलत 
रावतात . हे सगळे पळयत न्हीद विसरून पुराय रात सारत तो भोंवतालो . 

भुताराधनेच्या दुस - या दिसा पळयल्यार पिजिनाच्या वाळे बांदिल्ल्या 
पांयांक फोड आयिल्ले आसताले . दिवटी छातयेकडेन धरिल्ल्यान ताचे 
छातयेची ल्हव आनी कात लासून गेल्ली आसताली . दूख आनी जाळ सोंसूं 
नजो जावन पिजिना पोरवंतालो तो आवाज लखनाक तेम्बरेच्या पोटांतलो 
दुखीन पिरंगुपाचो आवाज सो दिसतालो . तेम्बरेचो भुताराधने वेळार येवपी 
ध्वनी एके तरेचो जाल्यार घरांतलो दुसरेच तरेचो आसता . अप्पाच म्हणटालो 
खंय भूतभेसवण केले उप्रांत त्या पात्राचे उलोवणे चड उणे जालें जाल्यार 
वा धनयाक तें अनुकूल कशें दिसलें ना जाल्यार पिजिनाचे छातयेंत फोव 
कांडप सुरू जातालें . भुताराधना करून घेवपी धनयाच्या ताळतंत्र नाशिल्ल्या 
जिबेच्या तापोवण्याचे पारायण आयकुआयकून आपणाले दुख्ख विसरपाखातीर 

पिजिना अशे स्थितींत स्वताक सोन्याच्या दर्यांत बुडोवन घेतालो . अशे 
स्थितींत तेम्बरेचो डुरूम डुरूम आवाज आनी सोरो पिवप ह्यो दोनय 
गजाली पिजिनाचे जिणेचेर दोन वटांनी हावी जाल्लीं . 

लखनाक दिसतालो तो बापायचो रसहीण पेंड कसो जाल्लो देह 
आनी निरशेवन बाविल्लें मन . घरांत बांळटेर जाल्ल्या दिसांनी वा मरणाचें 
सुतक जाताले तेन्ना ताका जितो मनीस आसुनय बी फातरावरी एका जाग्यार 
पडून रावचे पडटा . कुटुंबांत कोणय भायर पडलो जाल्यार हाणे ताचे कुडी 
कुशिच्यान यो वच करूंक फावना . एकेचाळीस दीस मेरेन सुतक धरचे 
पडिल्ल्यान दुसरी एक खोप बांदून आपणाल्या घराक अस्पृश्य थारून , 
एकटोच रांदून जेवन काळ सारचो पडटा . आवय मरूं , बापूय मरूं , घरकान्न , 
भुरगीं मरूं , तांकां स्पर्श करप ना . प्रेताक खांदो दिवप ना . मनशां कडले 
संबंद तोडून भुतावरी जगपाक जाय . हाताक कडे घालप म्हणल्यार स्वता 
भुताक ओपून घेतिल्लेवरी . तशें करप म्हणल्यार ते फकत हाताक कांकण 
घालप . इतलेंच न्हीं तर ती जिणेकच घाल्ली बेडी . कडे घाल्ल्या पिजिनाक 
भुतोत्सवांत तो एक भोवमान कसो दिसलो तरी लौकीक जिणेत तें एक 
बंधनच आसता . तांतूल्यान मुक्ती केन्ना ? एक फावट पिजिना वेगळे खोपींत 
आसतना लखन वचून बापूय कितें करता तें खांचींतल्यान पळोवंक लागलो . 
ताका थंय कितें दिसलें ? पिजिना आपल्यो दोनूय हातांच्यो मुठी जमनीर 
मारुमारून रडटा , सामको विकळापून रडटा . पूण ताच्या हातांतलें कडे 
ताका पळोवन हांसतालें . 

एक दीस लखन आनी ऎता तांच्या व्हडल्या चुलत्याचो पूत मैरान 
ओपून घेतिल्या पिलिभुताचो भुतोस्तव पळोवंक बंटवाळांतल्या अजेकारीत 
गेल्ले . वचच्या वेळार तांच्या बापायन तांकां पिलिभूत नाचोवपी पात्राक 
( व्यक्तीक ) स्पर्श करूंक फावना म्हण शिटकावणी दिल्ली . पिलिभुताचो 
सहवास म्हणल्यार मरणा वांगडा खेळ . हे भूत नाचवपी पात्रान कोणाक तरी 
स्पर्श करूंकच जाय . ना जाल्यार ती व्यक्ती स्वताच मरता . त्या खातीर तें 

पात्र कोणाक तरी स्पर्श करूंक आतूर जाल्लें आसता . हाचो स्पर्श जाल्लो 
मनीस एका वर्सा भितर मरता . अशें लोक मानतात . अशे तरेन पिलिभुताक 
ओपून घेतिल्लो मनीस वा ताणे स्पर्श केल्लो मनीस हांचे मदल्या कोणा 
तरी एकल्याच्या मरणानच पिलिभुताची आराधना सोपची पडटा . 

अशे तरेचे हे लोकश्रद्धेचो प्रभाव खूब भयानक आसता . स्पर्श 
जाल्लो मनीस वा स्पर्श जावंनाशिल्लो लेगीत ते घडणुकेच्या स्मरणानच 
चिंतु चिंतून काळजा धक्क्यान मेंदवाचेर परिणाम जावन पिसो कसो जाता 
आनी आत्महत्या करता . मैराकडे पिलिभुताक ओपून घेतले बगर पर्याय 
नाशिल्लो . पोटाक आदार त्याच कामाचो . ताचे बायलेक कॅन्सर जाल्लो 
आनी पूत कुड्डो आशिल्लो . संवसार चलोवपी हो एकटोच . दुसरे कडेन 
कोण आफोवपाची आस्त नाशिल्ली . म्हयन्याक पंदरा दीस उपाशी रावचें 
पडटा . सादक बादक चिंतून पोटा खातीर पिलिभूताचें काम स्विकारूंक तो 
तयार जालो . त्यांपण्णान ताका ह्या कामा खातीर आफोवन घेतलो ताचें 
कारण वेगळेच आशिल्लें . लंडनासाकून आयिल्ल्या ताच्या धाकट्या भावाक 

व्यंकप्पाक पिलिभुताकडच्यान स्पर्श करून घेवन ताका सोपोवपाचो 
आनी ताची आस्पत आनी दुडू लुटपाचो डाव त्यांपण्णान रचिल्लो . पिलिभुताच्या 
भुत्तोत्स्वाक भावाक आफोवन , कोंबो मारून शागोतेचे ताण जेवण रांदून 
घेवन , गळ्या मेरेन पिवपाक दिवन आनी पोटभर जेवण वाडून ताका भूतविधी 
वेळार घेवन वचपाचे ताणे थारायलें . धाकटो भाव वेंकप्पाक पिलिभुताचें 
खाशेलेपण कितें तें खबर नाशिल्लें . थंयच्या प्रदर्शनाचो थाट पळोवन तो 
पुराय गुल्ल जावन गेलो . तेल विडो दिवप जालें , पुर्वरंगाचें नृत्य सोपलें . 
पिलिभुताचे नृत्य सुरू जालें . कितें नृत्य तें ! एकदम मनभुलोवणे आनी 
मोहक ! पुराय देहभान विसरून वचचे अशें वातावरण तयार जालें . पळोवंक 
गुल्ल जाल्ले लोक पिलिभुताच्या स्पर्शा विशीं विसरून कार्यावळ पळयताले . 
अकस्मात भूयकांप जाल्लेवरी एकच मोठी किळांच मारिल्लो आवाज सगळ्यांनी 
आयकलो . पुराय सभांगणांतले लोक भंयान काचाबूल जाले . त्यांपण्णा 
पिलिभुताचें नृत्य करपी मैरा मुखार धब्ब करून धुवून पडिल्लो . नाका 

तोडांतल्यान उसळून भायर पडिल्ल्या रगता पाटांतच तो लवंडल्लो . आपणे 
थारावचे एक पूण दैवान दुसरेंच थारायल्लें आसता म्हळ्ळेवरी घडणुकांची 
अदलाबदल जाली . पिलिभुताचो अवसर कुदपी मैरा वेंकप्पाक स्पर्श करपाक 
मुखार सरलो तेन्ना त्यांपण्णाचो बारा वर्साचो पूत झुप्प करून वेंकप्पा 
आनी पिलिभुता मदीं येवन उबो रावलो . पिलिभुतान मुखार काडिल्लो हात 
वेंकप्पाक लागलो ना . तो लागलो त्यांपण्णाल्या पुताक . कितें घडलें तें 
नदरेक पडटनाच विजेचो धक्को लागिल्लेवरी जावन त्यांपण्णाल्या काळजाचेर 
आघात जालो आनी तो खिणांत सकयल कोसळ्ळो . आपणाक स्पर्श जाला 
म्हळ्या भंयांचो त्यांपण्णाल्या पुताचेर आघात जावन तो वर्सा भितर संवसाराक 
अंतरलो . त्यांपण्णाली सगळी आस्पत वेंकप्पाक मेळ्ळी . चार पैशे जोडपाचे 
आशेन पिलिभूत आपणावपी मैराची बायल कॅन्सरान मेली . ताचो कुड्डो 
पूत व्हाळा धडेर खेळटा आसतना उदकांत पडलो आनी बुडून मेलो . अशे 
तरेन अपराध , अपघात आनी आडखळी एका फाटल्यान एक येवन लोकश्रद्धांची 
वाळटी वाडीक लागून परंपरेच्या सोरपान आपणालो फणो उबारून भिरांतेची 
सावळी पातलायली . 

भुतांची राखण दिणी आनी तेच तरेन ख्यास्त दिणी जी प्रवृत्ती आसा 
तिणे लखनाच्या मनांत हे आराधने विशीं तिरस्कार निर्माण केलो . उडुपी 
तालुक्यांतल्या मुंडबैल गांवातल्या राजन नावाच्या एका दैवताच्या वर्सकी 
उत्सवांत नागप्पा शेट्टीन आपणाली आस्पत शेजारी ईश्वर भटाक दितां 
म्हण उतर दिलें . पूण उतरा प्रमाण ताणे वेव्हार केलो ना . ताची धूव घोवाक 
सोडून कुळरा परतली . शारांतल्यान पूत सुधाकर गांव 

घरा परत आयलो . 
दुस - या वर्साच्या भुतोत्सवा वेळार दैवतान “ दिल्ल्या उतरा प्रमाण घडून 
आयलें ? " म्हण प्रस्न केलो . नागप्पा शेट्टीन कितें तरी निमित्त सांगले . त्या 
वेळार दैवतान व्हडली दांगां मारीत नेटा नेटान वाटकुळोच धुंवत आपणाल्या 
देवत्वाक जाल्ल्या अनादरा विशीं कडक उतरांनी असमाधान व्यक्त केलें . 
फुडल्या वर्साच्या भुतोत्सवा आदी मानून घेतिल्लें काम केलें नाजाल्यार 

उग्रकोपाचे परिणाम भोगचे पडूंये म्हण शिटकावणी दिली . तेन्ना ईश्वर 
भटान तीन म्हयन्यांचे मुदती भितर धर्मविधी घडोवन हाड आनी मानून 
घेतिल्लो थाराव प्रत्यक्षांत घालून घे अशें भूतभाराकडेनच मागणें केलें . 
धर्म विधीचे मुदती भितर थारावणी कार्यान्वीत जाली ना . नागप्पा शेट्टीक 
भूत बाधा , रोग - पिडा , अर्थीक हानी अशा दुश्ट चक्राची बादा जावंक 
सुरवात जाली . दैवान उग्रकोपाचे परिणाम भोगोवंक सुरवात केली . आदलेवरीच 
बाबडो नागप्पा शेट्टी , ताची लग्न जाल्ली धूव , लग्न जावनाशिल्यो दोगी 
धुवो अशी तिगांय नाचत , घडबडून लोळत , जमनीर सरपटत , विकट आवाजान 
किळच्यो मारीत भुतोत्सवाच्या थळार धावली . दैवानच ईश्वर भटाक इनाम 
दिलें . गांवच्या लोकांनीय बी ईश्वर भटाकच तेंको दिलो . नागप्पा शेट्टीक 
आस्पत ताच्या नांवार करूंक लायली . रोगग्रस्त , भूक पिडीत नागप्पा शेट्टीचे 
गरीब कुटुंब रस्त्यार पडलें . 

घडणुको एका फाटल्यान एक करून लखनाच्या स्मृती पटलाचेर येत 
रावल्यो . न्यायाच्या मृगजळाची फाट धरूंक पळोवपी निश्कपट साद्या लोकांक 
मुक्ती मेळूक पावचना . परिस्थिती कसल्योय आसूं लौकीक वा अलौकीक , 
सगळ्यो आस्पतदारांवटेनच आसतात . आस्पत नाशिल्ल्या दुबळ्यांवटेन 
मनीस नासताच देवय रावना . भुताराधनेत नाचपी लोक सकयले जातींतले , 
तांकां नाचवपी वयले जातींतले . नाचतल्यांकडच्यान नाचोवपी आपणाक 
जायतें वदोवन घेतात . लोक ही वदयल्ली भास वेदवाक्य म्हणून विस्वास 
दवरतात . तुळुनडांतल्या लोकांचो देवां परसय भुतांचेर विश्वास चड . भुतांच्या 
भंयान ती सांगतात तितले ते आयकतात . हाचे कारण भुतांनी लौकीक 
वेव्हारा कडेन नीट संबंध दवरला . हाका लोकांची मान्यताय आसा आनी ते 
ताचो स्विकारय करतात . पूण थोडेजाणाकडच्यान असले तरेच्या वातावरणांत 
भंयांचेंच भांडवल जाल्या कारणान ताचो दुरुपेग जाला . कोणाक नकळटना 
दिसाधवळ्याचो दरोडो घालून ते मेकळे जाल्यात . मानव हक्का खातीर 
संघर्श करपी मनशांचे वयल्या जातींतले लोक खून घडोवन हाडटात ही 
एक वास्तवताय . एक व्यंग्यात्मक गजाल म्हणल्यार खून जाल्लो मनीस 
आनी खून करून घेवपी मनीस अशा दागांयच्या जातींतले लोक त्या 
हुतात्म्याक पुज्य मानतात . 

तो एक सदांच यादींत उरपा सारको दीस . बापूय पिजिनाच्या 
हाताक ' कडें ' घालपाचो सुवाळो . पडियुरूचे वाटेर कोड्मणितायाच्या देवळांत 
सगळी तयारी जाल्ली . पिजिना त्या खातीर तयार नाशिल्लो . कडे घालून 
घेवपी मनशाचेर मागीर खूब बंधनां येतात हे ताचे फाटलें कारण आसलें . 
हातांत कडे घालून जगप म्हणल्यार होंटयेंत इंगळे घेवन जगिल्लेवरीच 
आसता . हे कडे घालपा फाटल्यान एक व्यूहच आसता . पिजिनान करें 
घालून घेवपाक विरोध केलो आसलो तरी बी “ हें तुजे इच्छेचेर ना , भुताचीच 
इत्सा आसा तशी . ” अशें सांगून तांणी ताका कडे घालें . कडे घालून 
घेतिल्ल्या मनशान आपणे ओपून घेतिल्ल्या एकाच नांवाच्या भुताचो भेस 
चडोवंक जाय असो नेम आसा . वांगडाच ताणे शिमेचे बंधनय पाळूक 
जाय . आपणाल्या वाठाराची शीम हुपून वचूंक फावना . एक फावट शीम 
हुपली जाल्यार दंड भरचो पडटा . नृत्य आनी भुतावेशांतली खाशेली भास 
उलोवपाच्या ढंगाचेर प्राविण्य मेळयल्ले प्रतिश्टीत मानिल्ले व्यक्तीक हैं 
कडे घालतात . ते व्यक्तीन एके थारावीक वेवस्थेचे मर्यादे भितरच रावूक 
जाय . सगळे स्वातंत्र्य घालोवन बसूंक जाय . कडे घालून घेवपाची ही प्रथा 
म्हणल्यार आपणालें वैयक्तीक स्वातंत्र्य देवाकडेन घाण दवरप . ' कडें हैं 
त्या दास्याची सांखळ . कडे घालून घेवपी मनशाच्या वांट्याक आयिल्लो तो 
दबाजो ही एक प्रतिश्टेची कुरू . 

लखन केन्नाय आपणाले सान जिणेची पानां परत एक फावट उरफाटीं 
परतितालो तेन्ना ताका नवे जाणविकायेच्या उजवाडांत बापूय पिजिना 
अणभवतालो तें दास्य आनी शोशणाची जाणविकाय जाताली . त्यो मनोवेदना 
याद जावन ताचे दोळे वले जाताले . 

लखनाक बापूय लोकवेदांतल्यो काणयो सांगतालो . त्या कथांतल्या 
नायकांचे जिणेतलें आनी आतांचे तांचे जिणेतलें शोशण हातूंत ताका 


* संदी : भुताराधनंतल्या पद्य कथांचे गायन 

व्हडलोसो फरक जाणवनाशिल्लो . तुळुनाडांतलें जनप्रीय दैवत कल्कुडा हो 
ह्या संबंधीत पुराणांतलो नायक गोम्मटाची मुर्ती तयार करून भैररसाचे 
हिंसेक बळी पडून तो मरता . स्वाभिमानाचो पुतळो म्हणूंयेत असो झुजारी 
कोटी - चेन्नय्या झुजा मळार झुजतना फितुरेक बळी पडून मरता . आवय 
म्हणटाली ते संदी गायनातले कथेंतल्यान ताका ही कळिल्ली . पुरुश समाजाच्या 
अन्यायाचो प्रतिकार केल्ली ' सिरी ' संवसाराक अंतरल्या उपरांत देवत्वाक 
पावता . लिखीत पुराणांनी नायक मंरूक शकनात . लोकवेदी पुराणांनी नायक 
जें वीरत्व दाखयतात तांतू एके तरेचो क्रियात्मक असो गुणधर्म नदरेंत 


भरता . 


हांगा वीरत्वाचे दर्शन घडयत झुजून ते देवत्वाक पावतात . थंय तांकां 
पुर्वजल्माचे कसलेच पुण्य तारूंक पावना . थंय तांचे आवयक गर्भ धारणा 
जाता तेन्ना कसलेच शुभशकून जायनात . पूण व्हड जातात तशे तशे तरे 
तरेच्या अनिश्चिततायांनी फारवून तांकां फुडो करीत आपणालें प्रामाणीकपण , 
बुदवंतकाय आनी धिटायेवर्वी ते लोकांचे तोखणायेक पात्र जातात . त्याच 
खातीर तांकां वीर मरण फावो जाता . जिणेतल्या अती क्लिश्ट प्रसंगां वेळार 
ह्या नायक नायिकांनी दाखोवन दिल्ली क्रियात्मकतायच तांकां लोकनदरेंत 
नायक पदाक पावयता . लिखीत पुराणां अस्तित्वांत आशिल्ली समाज व्यवस्था 
कानूनबद्ध करतात : जाती आनी वर्णभेदांचे मोठया प्रमाणार समर्थन करतात . 
पूण लोकवेदी पुराणां जातीप्रधान समाजांतल्या संघांचे दर्शन घडयतात . 
तातूंतली पोटवाळवी उगतेपणी मांडटात . ती मांडपाची तरा खूब उमळशीक 
वाडोवपी आसता म्हळ्ळी गजाल सवकासायेन लखनाच्या ध्यानात आयली . 

हे नायक जातीबद्ध समाजाच्या विरोधपुराय कर्तुपांचे बळी थारतात . 
अशे तरेन ते बळी पडले तरी लोकवेदी पुराणां तांकां तेंको दिवंक जागरूक 
आसतात आनी बळी घेवपी समाज वेवस्थे विशीं राग आनी तिरस्कार 
पसयतात . नायकाच्या अकाली मरणाक लागून हो तिरस्कार अदीक खर 
जाता . सत्य जिणे कडेन संबदीत प्रसंगांचे चित्रण लोकवेदी पुराणां करतात . 

तांतू अर्थहीण , मिथ्या , स्थावर अशें कांयच आसना . अनावश्यक वैभवीकरण 
आनी मायावी जग आसना . पूण ही पुराणा तर्काच्या कसाचेर घांसून 
पळयल्यार तांची रासायनीक जीवसाण उदकावरी पातळ जावन ती दोळ्यांआड 
जावपाचो संभव आसा . वैभवीकरणाचे धुके कुशीक सरल्या उपरांत परतून 
शुभ्र मळब दिसूंक शकता . त्या खातीर लोकवेदी पुराणां प्रचलीत मार्गान 
परतून निर्माण करप तांच्या शाश्वत रक्षणा खातीर खूब म्हत्वाचे अशें घडले 
नाजाल्यार आयचे परिस्थितीचे चक्री वावटळींत , आधुनीक विज्ञान प्रवाहांत 
तर्का मुखार तिगूंक शकनात आनी शेळो मांडिल्ले चिखोल जाल्ले मोव 
जमनी वयल्या पेण्यार येवन ती विस्मृतींत वचपाचो संभव आसा . आधुनीक 
काळाच्या प्रस्ना मुखारय तांचो तिगाव लागचो ना . तेन्ना नागरिकांची श्रद्धा 
आटून वचुंये म्हळ्ळी सुचोवणी दिवपी घांट वाजता . आमकां जाग आयली 
ना जाल्यार ही संद फुडारांत येतली म्हण खात्री ना . अशे तरेन लखनाच्या 
विचाराची सांखळ लांब लांब जायत वता लोकवेदी जगतांतल्या ह्या 
वास्तव गजालीं विशीं लखन चडच चिंततालो . 

लोकवेदी पुराणां तांच्या नायकांच्या मरणा उपरांतय प्रदीर्घपणान 
वाडत रावतात . अकाली मरण आयिल्ले नायक अतिमानवी वलयांत वचून 
काय फावटी उग्रकोपी स्वरुपात परिवर्तन करून घेतात आनी आपणाल्या 
मरणाक कारण थारिल्ल्या शक्ती विरुद्ध संघर्श करूंक लागतात . सत्य 
जगांत ताणी जें कितें भोगिल्लें आसता तें भावूक कल्पनेच्या माध्यमान 
लोकवेदी प्रकारांनी व्यक्त करून आपणाक वर्तमानात हाडटात . ह्या अर्थान 
लोकवेदी पुराणां सत्य जगांतल्या लोकांच्यो अर्थहीण गाथा न्हीं , उरफाटें ती 
सत्याची आश्रयस्थानांच आसतात . दुख्खान पिचिल्ल्यांक मोल आसा म्हळ्या 
सत्याची स्पश्टताय सदांच जाहीरपणान ध्वनीत करपी घांटी आनी गोपुरां 
ती . वास्तवतायेक मेळपी समर्थनां . 

देवीचे जात्रेत तिच्या दंतकथांचे पुनराचरण जाता ती एक ध्यान 
दिवपा सारकी गजाल . भक्त जेन्ना तिका भेटो ओपतात तेन्ना कुमार तिका 

सांगणे करता तेन्ना थंय जमिल्ली बायलां हातांत मायेच्या तत्र्या चंवराच्यो 
काड्यो हातांत धरून देवीच्या संदींची गायनां करतात . सवकासायेन सुरू 
जावन मागीर आवेशपुराय रितीन तीं गावंक लागतात . आपणाले दोळे 
घुवडायत देवीचे कथेचें निरूपण करूंक लागतात . कांय वेळान तांचे मदलें 
परकेपण कमी जायत वता आनी मागीर सगळी एकवटान भावबंदकेच्या 
नात्यान एकामेका कडेन उलोवंक लागतात . हातूंतल्यान एके तरेची दैव 
प्रेरीत भावबंदकी आपणा मदीं पसयतात . भाराची धुंदी आंगांत चडून येता 
तेन्ना स्वताक ती देवीची संतान मानूंक लागतात . कित्याक घडटा हे अशे ? 
लखन आपणाल्या समुदाया विशीं चिंतूंक लागता . 

भूत प्रदर्शन करपी मनशाक सदांच गांव मुखेल्याच्या वा कारभा - याच्या 
धांकांत रावचे पडटा . तांतू आनी हाताक कंकण ( कडे ) घालून घेवन 
बंधनांत पडला जाल्यार भंय आनी हुसको . कारण एक फावटी असल्या 
मनशाक काडून उडयलो जाल्यार परतून ताका कोणूच तसलें काम दिना . 
ताका स्वताचे म्हणणे मांडपाक भुताची भास उलोवपाची मेकळीक ना . 
मुखेल्यान सांगिल्ली भासच उलोवची पडटा . ताका काडून उडोवपाखातीर 
कारणां अनेक आसतात . 

भुताराधना आनी भेसवणे संबंदांतले नेम ताणे मोडले जाल्यार , त्या 
विधी वेळार सोरो पिलो जाल्यार , कुडीची आनी वशाच्या रोगा वेळार निवळसाण 
राखली ना जाल्यार , ताका भुताराधनेंतली खाशेली भास उलोवंक कळ्ळी ना 
जाल्यार , त्या मनशाक ह्या कामांतल्यान ताचेर शेक चलोवपी गांव वा 
देवस्थान मुखेली काडून उडोवंक शकतात . 

आतांचे न्यायदान पद्धती प्रमाण भुतान ( भूत नर्तकान ) न्यायदान केले 
उपरांत कितेंय चड उणें जालें जाल्यार त्याच खिणाक थंयचे तंत्रीक जाळवणदार 
भुतान दिल्ले आदेश स्थगीत करतात . परंपरेप्रमाण भूतधारी व्यक्ती थंय 
प्रमूख आसली तरी जाळवणदारां मुखार ताका तोंडाक कुलूप लावन ओगी 
रावचें पडटा . थोडे फावटी सामान्य लोकांवतीन त्या भुतान वाद घालो 

जाल्यार वयर सांगिल्ल्या तंत्रांचो वापर करून जाळवणदार आपणाक जायतें 
विधान वापरून भुताची भासच फिरावन दवरतात . जनसामान्याक मेळिल्ल्या 
न्यायाचे अपहरण करपाचो दुसरो एक मार्ग म्हणल्यार सामान्यांक कळूक 
कठीण अशे भाशेन न्यायदान चलवप . हांगा उतराचो अर्थ एक जाल्यार 
ध्वनीचो अर्थ वेगळोच आसता . अशे तरेन गुपीत गजालीची राखण करचे 
खातीर वापरपाची मांत्रीक - तांत्रीक भास हे वेवस्थे खातीरच थारायल्ली 
केल्ली आसता . 

प्रतिश्टीत लोक अशे रितीन जनसामान्याक काळखांत कुसयतात . 
ब्रिटिशांचे वसाहतशायेचो नाश जालो तरी ह्या भूतविधीच्या माध्यमांतल्यान 
मायावी जग जल्माक घालून गांवचे गांव आपणाल्या अधिकाराच्या चपक्यांत 
दवरून आपणालेंचशें वसाहतशाही साम्राज्य हे लोक निर्माण करतात . हांतू 
भुतांच तांचे आज्ञापालन करतात . 

आपणालो बापूय हे वेवस्थेच्या आक्रमणान सोपलो . हे वेवस्थेच्या 
कबंधान ताका घट्ट वेंगेंत धरिल्लो . आपणालो आजो मोंटा पंबदा 
प्रामाणीकतायेन चलून आपणाले दोन हात व्हगडावन बसलो . निमाणेकडेन 
सत्य , निश्ठा , नेकीक मेळिल्लें मोल इतलेंच – प्रवाहांत व्हावून वतल्या 
कोणाकच वाटावंक शकनाशिल्ल्यान असहाय जावन आपुणय ताचे भकीक 
पडलो . ताची श्रद्धा आशिल्लें खंयचेच दैवत ताच्या आदाराक वा ताची 
राखण करपाक धावून आयलें ना . मोठया मनशां वांगडा दैवयबी फितुरेंत 
वांटेकार जालें ? दैवी शक्त दानव शक्ते मुखार प्रभावहीन थारली ? लखनाच्या 
अंतरांत असले अनेक विचारांचे झरे प्रस्फुटीत जावन मानसीक क्षोभ 
जातालो . तेन्ना ते भायर फुटूंक लागताले . 

लखनाचो आजो मोंटा पंबदा भूतविधी हे एक व्रत मानतालो ताचे 
खातीर ती अशिल्ली एक तपस्या . ताची निश्ठा , प्रामाणीकताय , सत्याची 
साधना हांचो दुख्खी अंत जालो तरीयबी निमाणे मेरेन सत्याची ज्योत 
पालवलीना . आपणाल्या बापायच्या वाट्याक आयिल्या दुख्खान पिजिनाची 

स्थिती सामकी काकुळटेची आनी असहाय जाल्ली . तो सामको गोंदळून 
गेल्लो . त्याच खातीर तो देवस्थान मुखेल्याच्या हातांतलो बावलो जावन 
पडिल्लो . भूत विधी सोपून घरा आयल्या उपरांत पश्चातापान तो देह आनी 
मनान पुराय थकून गेल्लो . त्या खातीरच भूतविधीच्या दुसरे दिसा जोर यवन 
त्राणहीन जाल्लो . केल्ले चुके खातीर पश्चाताप करीत आशिल्लो . 

पश्चातापान आकुळ पिकूळ जावन घरा आयले उपरांत सकाळी 
ताका बायल भुरग्यानीं पळयलो . आपणे केल्ले चुकेची याद जावन तकली 
वयर काडून तांच्या तोंडा कडेन पळोवंक तो कांचवेतालो . समाजाक फुडो 
करपाक जांव घरच्यांक फुडो करपाक ताका काळीज जायनाशिल्लें . मुखेल्या 
कडच्यान ताचेर दबावाचेर दबाव आयलो . ताची मनस्थिती जर्जर जाली . 
अशे स्थितींत तो सोयचो आसरो घेतालो . ताची देह आनी मन दोनय 
क्षीण शक्तहीण जाल्ली . आजो मोंटा पंबदा सदांच म्हणटालो खंय ‘ भुतान 
आमकां हात दिवंनाशिल्लो जाल्यार आमी अपवित्र जावन , अस्पृश्यच उरतले 
आशिल्ले . आमकां भुतानच हात दिवन वयर काडली ' . 

लखनाच्या भुरगेपणांत पिजिनान ताका आपणाल्या कामांतल्यो सगळ्यो 
बारीकसाण्यो आनी कुशळटायो शिकयल्यो . तांतू भितर भूत विधी थळार 
मंडळ पितारप , तेम्बरे वाजवप आनी हेर कामां येतात . लखनाक भुताराधनेच्या 
विधींत रूच नाशिल्ली तरी तो आवय बापायच्यो भावना दुखावच्यो न्हीं म्हण 
ती सांगतात तें करतालो . सुरवातेक ती कामां करच्या वेळार तो मातसो 
फाटीफुडें जातालो आनी खरशेतालो . मागीर ताणे यंत्रा वरी काम करपाची 
सवंय लावन घेतली . 

परवा , पंबदा , नलिके अशा एका घराण्यांतली एकटी व्यक्ती अलौकिकाची 
( भूत लोकाची ) प्रतीक जावन भूत विधींत ( भुताराधनेत ) थारावीक एका 
भुताचो भार ( अवसर ) कुदोवंक तयार जावंक जाय . अलौकीक अशा मध्यलोकांत 
वावर आशिल्या भुताच्या पांवडया मेरेन पावचे खातीर पयलीं अनेक महत्वाचे 
पांवडे हुपचे पडटात . लौकिकांतल्यान अलौकिकावटेन पांवड्या पांवड्यान 

फुडें सरचें पडटा . अशे तरेची स्थित्यंतरां साध्य करचे खातीर संदी गायनां 
आनी तेम्बरे ( धोलके ) हांचे सूर आनी ताल एका पूरक शक्तेच्या रुपान 
म्हत्वाची भुमिका वठयतात . भुताराधनेचे सुरवेक थारायल्ले व्यक्तीच्या 
आंगांत थारवीक भुताचो भार प्रवेश घेवपाची पूर्व स्थिती तयार करचे 
खातीर एक संदी गायतात तिका ओसयो संदी ' अशें नांव आसा . ह्याच 
पांवड्यार भूत शरिरांत प्रवेश घेता . 

एक दीस लखन गांवांत गेल्लो तेन्ना मोहनराज नांवाचो एकटो 
गांवांतलो मनीस मेळ्ळो . ताणे म्हणले “ तुगेल्या बापायन म्हज्या अक्काचो 
जीव घेतलो ( व्हडले भयणीचो ) ” अशें म्हणून तो ताच्या बापायक गाळी 
सवूक लागलो . 

लखनाक याद आसा . मोहन राजाची व्हडली भयण विमला आनी 
ताच्या मामालो पूत शेखर हांचे प्रेम संबंध आशिल्ले . ही गजाल ताच्या 
मामाक मानवली ना . ह्या निमतान ताणे भूत विधी करपाचें थारायलें . 
पयलींच पिजिनाक आफोवन घेवन ताका धमकावणेच्या सुरान सुचोवन 
दवरिल्लें . त्या निश्पाप जिवांक पळोवन पिजिनाच्या आंतकटयांक पीळ 
पडटालो . पूण ताच्या माथ्यार खर दबावाचे वजें आशिल्लें . त्या दिसा तो 
भूतवेश चडोवचे पयलीं तोंड रंगोवंक बशिल्लो . तोंडाक हळद लावन 
जातकर ताणे तांबड्या रंगाचें आंगांतलें वस्त्र आनी लेंगो घालो . तकलेक 
रुप्याचे अलंकार आनी हातांत रुप्याच्यो चार कांड्यो धरल्यो , त्यो किसगार 
फुलां बांदून सजयल्यो . गळ्यांत माळ घाली आनी कमराक तिरी ( जित्या 
चुडटाचो तयार केल्लो स्कर्ट - चुडट्यो झालर कशो मेकळ्यो हुमकळटात ) 
बांदली . दोनूय पांयांक मायेच्यो पोंवल्यो बांदल्यो आनी तांचेर वयर येजमान , 
तांत्रीक आनी जमिल्ल्या सगळ्या लोकांची मान्यताय घेवन येजमान्यान 
दिल्ले पांयांतले वाळे बांदले . पिजिनाचे हे भेसवणेचे काम चालू आसतना 
ताची बायल मैरे वाजयत संदी गायन करताली . वाद्या वाजोवपी आपणाली 
वाद्यां तारस्वरांत वाजोवंक लागले . पिजिनाच्या आंगांत भार चडलो . दिवटयो 

हातांत धरून तो मुखेल्याकडे गेलो आनी त्यो छातये कडेन धरल्यो . वाजंत्र्यांचे 
वाजप काळजांत कलकल हाडटालें . जमीन आवाजान कांपली आनी भिरांकूळ 
रण संग्रामाचे वातावरण तयार जालें . 

मोहनराजाची व्हडली भयण आनी येजमान्याचो पूत भंयान गुळी 
जावन पळयतालीं . हो तांच्या जीवन मरणाचो प्रस्न आशिल्लो . तांचे सामकार 
जेन्ना भूत हाजीर जालो तेन्ना दिवटी छातये कडेन धरिल्ली ती ताणे थोडो 
वेळ कुशीक काडलीच ना . छातयेचो भाग हुलपून काळी पडलो . कात 
लाशिल्लो वास लोकांक आयलो . सगळेजाण भंयान आनी अजापान पळयताले . 
' भुताक हे लग्न पसंत ना दिसता , त्या खातीर भूत अशें करता ' अशें थोडे 
उलोवंक लागले . आनी थोडे म्हणूक लागले “ असल्या कारणा खातीर हो 
विधी घडोवन हाडला जाल्ल्यान भूत अशें करता ” सगळे मेळून माटवांत 
उमळशीक आनी चुरचुयांचे वातावरण तयार जालें . पिजिनान आपणाकच 
हुलपावन घेतलें म्हणून बोवाळ . ताचे सान पूत लखन आनी ऐता रडत 
बापाय म्ह - यांत धांवले . ताची बायल मैरेचेरय भियेवन आकांत आयलो . 
अशें केन्नाच जावंक नाशिल्लें . पूण पिजिना कितलो अस्वस्थ जाल्लो 
आनी ताचो कितलो घुस्मटमार जाल्लो तें ती जाणा आशिल्ली . त्या मुग्ध 
मोगी जिवांक धनयाच्या दबावाक बळी दिवचे बदलाक तो स्वताच्या जिवाचेच 
व्हड लुकसाण करून घेता दिसता म्हळ्या विचारान ती सामकी अस्वस्थ 
जाल्ली . अशें आसुनय तिच्या गायनाचो आनी तेम्बरे वादनाचो ध्वनी सामको 
मळबाक तेंकिल्लो . ध्वनी सकयल देंवलो ना , संदी सोंपली ना . तंत्री येवन 
जाग हाडली तेन्नाच पिजिनान वास्तव लोकांत येवन दिवटी फाटी काडली . 
ती फाटी काडचे पयलीं दिगिण्णा दिगिण्णा अशा तेम्बरेच्या बोलाचेर देवस्थानाक 
तीन प्रदक्षिणा घालून तो धडक्क करून रावलो आनी त्राण ना जावन 
सकयल पडलो . लखन , ऐता आनी मैरे ताका वारो घालूक लागली : आतां 
दुसरो पांवडो सुरू जालो – हातूंत व्हडलो बोवाळ ना , हातवारे ना . मायेच्यो 
सुक्यो पोवल्यो वापरून तयार केल्ली प्रभावळ फाटीर बांदून ताणे नाचूंक 

सुरवात केली . एका हातांत घांट आनी दुस - या हातांत खड्ग घेवन तो 
नाचूंक लागलो . मुखेल्याक हो धर्मविधी करपा फाटलें कारण विचारलें 
आनी ताका राखण करपाचें उतर दिले . 

मुखेल्यान ( येजमान ) लग्नाचो प्रस्ताव मांडलो . भुतान हातांत घेतिल्या 
माये चंवराचे शेलें आळणो कशें हालोवन ताच्यो दोन काड्यो कोंचून 
मुख्यस्ताक दिल्यो . त्या काड्यांक आशिल्ले तन्ने बेडे ताणे मेजले . ते 

परतून 
एक फावट मेजूक ताणे तांत्रिका कडेन दिले . दोगांयचे चेरे धवे पडले . 
भुतान दोनय हात न्हयकारी हालोवन ‘ जावचेंना ’ म्हण कुरू केली . परतून 
दिगिण्णा , दिगिण्णा पावलां मारून थळाक एक प्रदक्षिणा घालून आनीक दोन 
कायो मुखेल्याक काडून दिल्यो . ताणे परतून बेडे मेजून निरशेणेचे भाव 
मुखामळार हाडून ते मेजपाक तांत्रिका कडेन दिले . तोयबी निरशेलो . भुतान 
परतून ' जावचंच ना अनी तशें कितेंय जालें जाल्यार दोनय कुटुंबांचो नाश 
जातलो ' अशें म्हणिल्या खिणाक मोहनराजाची भयण आनी मुखेल्याचों 
पूत दोगांय थंयच्यान सट्ट करून उठून गेली . तेन्ना कितेंतरी सकाळची स 
वरां जाल्ली आनी भूत विधी सोपून वेश देंवोंवपाचो आसा म्हणटासर 
मुखेल्याची घरकान्न पिशी कशी जावन आड्डी मारी आयली तेन्ना सगळो 
लोक आकांतान घरावटेन धांवलो . मोहन राजाची भयण आनी मुख्यस्ताचो 
पूत हांची दोन मडी घराचे माळयेर पाटयेक गळ्याक फास घाल्ले स्थितींत 
हुमकळटालीं तीं तांकां दिसली . धर्म विधी फळादीक जालो . पिजिना पंबदा 
परतून सोरो पियेवन न्हिदलो तो म्हयनो भर उठलोच ना . उठलो तेन्ना ताचो 
अस्थीपंजर जाल्लो आशिल्लो . देवाच्या नांवान खून जाले तरी ते खून न्ही , 
ताका माफी आसा . हांगा हत्या कितलीय क्रूर आसली तरी पिजिना , तंत्री 
जावंतो मुखेली अशा कोणाकच फांसार चडपाची गरज ना . 

ओ ... डेन्ना ... डेन्नाना ... डेन्ना ... डेन्नाना .. डेन्ना..डेन्नानथे ... sss अशे 
तरेन तेम्बरे वाजयत मैरे एके संदीचो राग लांब सुरान आळयताली . भुरगे 
लखन आनी ऐता एके तंद्रेन तें पद्य कथानक आयकतालें : 

भूत प्रदर्शन करपी परवा मैंदाची बायल परती मंगणे . बोटिप्पाडी हो 
ताचो भूत विधी करपाचो वाठार . त्या वाठाराचो मुखेली बल्लाळ हो बायल 
मनशेचेर नदर पडल्यारच चळपी मनीस . तेन्ना तो गिदावरी घुरी घालूक 
फाटीफुडें पळयनाशिल्लो . दोंगरा माथ्यार आशिल्ले आपणाले खोपीच्या 
आंगणांत बसून तेंम्बरे वाजयत परती मंगणे संदी गायताली . मैंदाक भूत 
विधी करपाखातीर आफोवपाक बल्लाळाची स्वारी थंय पावली . सकाळफुडें 
मोव वतांत तरनाटी , भरिल्ल्या आंगाची बायल मनीस मंगणे उकुड्ड्यानी 
बशिल्ली . दिमये मेरेन फाटभर सोडिल्ले दाट केस चकचकीत वतांत नदरेंत 
भरताले . विजेचो प्रवाह आंगांतल्यान धावून गेल्लेवरी जावन ताची बुद्द 
भ्रश्ट जाली . ताणे तिका वेंगावपाचो निर्धार केलो . ताणे ज्युमादीचो भूतविधी 
करपाखातीर परवाक आमंत्रण दिले . 

ज्युमादीचो भूतविधी सुरू जालो . परतीन तेम्बरे वाजयत संदी गायन 
सुरू केलें . परवान आपणालें नृत्य सुरू केले . तो पुराय उत्साहान नाचतालो . 
ताची पांवलां जमनीर तिगनात जालीं . पुर्वरंगाचो नाच सोपलो . प्रभावळ 
सारकी वयर काडून परवान परतून ल्हानल्हान पावल्यो मारीत नाच सुरू 
केलो . इतल्यान फोग फोगेट्यांचो गडगड सुरू जालो . बरोच गोंदळ जालो . 
ढाम ढाम अशा दारवे सामानाच्या आवजा वांगडाच ' ढम्म ’ असो एक मोठो 
आवाज आयकून मंगणेन कच्च करून आंग काडले . तेम्बरे सकयल पडलो 
आनी तिचे नदरे आड जालो . भोंवतणेत नदर मारून ती पळोवंक लागली 
जाल्यार प्रभावळ बांदिल्लो ज्युमादी भुताच्या भेसांतलो परवा जमनीर 
उदारो पडला आनी ताची हालचाल बंद जाल्या . तिणे त्याच खिणाक ताचे 
छातयेर घालून घेतले . तिका घुवळ आयली . पयलींच आंखिल्ले येवजणे 
प्रमाण बल्लाळान नाटक कुशळटायेन वठयलें . ताणे घडणुकेचेर आपणालो 
शोक व्यक्त केलो आनी प्रेताचो अंत्यविधी करपाची तयारी दिस्ता दिस्ता 
केली . परतीच्या मनान पयलीं घोवाच्या काळजाक स्पर्श केलो . आनी मागीर 
बल्लाळाच्या दुश्ट मनाक . आनी जेन्ना तें भायर आयलें तेन्ना तिचें ज्युमादींत 
परिवर्तन जाल्लें . तिणे बल्लाळाक प्रेत उखलून व्हरूंक लावन सरणार 

दवरूंक लायलें आनी त्या भायर ताच्यो मोलादीक वस्तू तशेंच ताचे घरकान्नीच्यो 
वस्ती सरणांत उडोवंक लायल्यो . जेन्ना सरण पेटलें आनी परवाची कूड 
उज्यांत विलीन जावंक लागली तेन्ना परतीचे काळीज एक धगधगीत ज्वालामुखी 
जाल्लें . पूण बल्लाळ उज्याच्या उजवाडांत परतीचो चेरो नियाळटालो आनी 
केन्ना एकदां आपूण तिका वेंगेंत घेतां अशें ताका जावन तो वचपी खीण 
मेजतालो . निमाणेकडेन जेन्ना परवाची कूड पुरायपणी पंचत्वांत पावली 
तेन्ना परतीन सरणात उडी घेतली आनी जीव वाटावपाचो यत्न करतल्या 
बल्लाळाकय आपण वांगडा भितर ओडलो . 

“ ही कसली संदी ? ” तिगांय भुरग्यांनी आवय मैरेक विचारले . ' ही 
परती मंगणेची संदी . ' मैरेन जाप दिली . ही आमची संदी आनी धनी लोक 
म्हणटात ती बल्लाळाची संदी . लोकांच्यो आकांक्षा कितें आसतात त्यो 
संदींच्या नावांवयल्यान कळटात म्हण लखन आनी ऎताक कळ्ळे . तोमूक 
तांच्या मुखामळांचेर जाल्ल्या गिन्यानाचो उजवाड दिसलो . 

परती मंगणेची संदी गावन सोपचीना . परती आनी पंबदा स्त्रियांची 
कथा कालची परची न्ही . मैरे ' पंबदा ' स्त्री जावन जल्माक आयली आनी 
पिजिनाचो हात तिणे हातांत घेतलो . तेम्बरे वाजयत , ताच्या चामड्यावरी 
झरत तिणे मंगणेचो वंश वाडयलो . 

पिजिना कसो मेलो ? शंबर कथा शंबर तरेन सांगतात . धनी लोक 
म्हणटात – सकाळी उठून तोंड धुवचे आदींच सोन्यांत बुडलो आनी नशेत 
पेंवलो जाल्यार कसो जगतलो ? पळयल्ले भावबंद म्हणटात ' बेश्ट्या पायांनी 
कांट्यां फातरांचेर नाचून , मणभर वजनाची प्रभावळ फाटीर मारून रात 
जागयता आनी सकाळी जर एके फावटीची पेजय मेळ्ळी ना जाल्यार जितो 
उरतलो तरी कसो ? ' पांयांक किल्ल्यो जाल्ल्यो , दिवटेन हातांची , आंगाची 
कात करपल्ली , रगत किणेल्लें असल्या पिडांनी तो मेलो अशें कांय लोक 
म्हणटात . “ भुताराधनेतले नेम मोडून बायलांचो सांगात करून अशुद्ध 
जावन ज्युमादी भुताचो कोप जावन तो मेलो ' अशें भुताराधना करपी लोक 

म्हणटात . गुत्तींतल्या ( वाड्या सारको ल्हान प्रदेश ) धनी लोकांमदल्या भावां 
भावांच्या आस्पतीच्या झगड्यांनी त्या त्या मनशांक जाय तसो न्याय मेळ्ळो 
ना जावन मार खावन रगत सुकून तो मेलो अशें धनया घरांनी तैनातेक 
आशिल्ले नोकर लोक आपसांत उलयत्तात . मैरेक दिसता परती मंगणेची 
नवी आवृत्ती . “ आपणाचेर वायट नदर आसपी गुत्तींतल्या धनयांक तरसाद 
घेवन मारूंक गेलो तेन्ना धनयाच्या दुश्ट रक्षकांनी मार घाल्ल्यान तो मेलो " 
अशें म्हणटा मैरेचो अंतरात्मो . 

लखन ऎता , तोमू हांका घुस्पा गोंदळाच्या दर्यात सत्याचो थाव 
लागना . एकेक ल्हाराक स्पर्श करीत ती वतात पूण एका वेलींच्या माल्यांत 
घुस्पतात . अन्ताक असत्य कांयचना , सगळेच सत्य . शंबर सत्यां एक जावन 
तांणी ताका मारलो अशा एका सत्या कडेन ती पावतात आनी तांच्या 
दोळ्यांतल्यान दुकां व्हावूक लागतात . दांतांमदीं ओंठ चिड्डतात आनी मुठी 
आवंळून येतात . पुराय देहांतले रगत तांच्या मुखामळार एकवटून येता . 
आजूनय ज्युमादी दैवताचो मुखवटो तांच्या मुखामळार सोपे पणी बसता . 

मैरेन पिजिनाक पडियुरूंतल्या पंज्युबच्या भूत विधीवेळार पयले 
फावटी पळयलो . तेन्नाच वयार येवपी मैरे आवयवांगडा पंज्युबच्या भुताराधनेक 
गेल्लें आसतना बायलांच्या शृंगाराच्यो वस्तू विकपी दुकानां भोवतणी घिट्टयो 
घालतालें . आवय फाटल्यान लागून रिबिना , कांकणां , क्लिपां , पेंपारें अशो 
वस्तू घेवन गर्दैतल्यान भोंवतनाच तें पिजिना रंगभेस करतालो थंय पावलें . 
आवयच्या तेम्बरे वाजवपाच्या ठेक्यार संदीचे सूर आळयत तो भूत प्रदर्शना 
खातीर तयार जातालो . मुखामळाक हळडुवो रंग लायतना दोळे , ओंठ , 
कपल आनी गालांचे रंग रेखाटन करतना आंगार अलंकार , भेस घालतना 
तें पिजिनाक बारीकसाणेन पळयतालें . आंगापांगान घटमूट आनी खरेपणी 
कितें तर मैरे पिजिनाच्या अलौकीक संवसारांतली अस्तुरी जाल्लें . 

मागीर एक दीस पिजिनाची आवय बापूय मैरेक मागणे घालूक तिच्या 
आवय बापायक मेळपाक अडुळा गेली . वडील मनशां मेळून थारावणी 

घेतली . मागीर चालू जालें येवप वचप , खावप पिवप , दिवप घेवप आनी 
अशेतरेन अदला बदलीची अनौपचारीकता चलता आसतनाच एक दीस 
पिजिना मैरे घोव बायल जावन संवसार सुरू जालो . मैरेचो हांसतो चेरो 
पळयतनाच लौकिकांतल्यान पिजिना अलौकिकांत वतालो . पिजिनाचो नाच 
पळोवन मैरे मनातले मनांत नाचतालें . दोन मोगी क्रौंच शेवण्यावरी ती खूब 
दीस उडत रावली . पूण एक दीस पिजिना सोरो पियेवन घरा आयलो आनी 
तेच भिरकेन तो मैरेचेर तापलो . तेन्ना तिका पिजिनाचे दुसरे तरेचें मनीस 
जिणेंतलें दर्शन घडलें . अलौकीक जगांतलो एक मोगी आनी लौकीक 
जगांतलें भूत . अशेतरेचो पिजिना आपल्या वाटयाक आयिल्लो मैरेक दिसलो . 
दादले मनशाच्यो दोन वेगळ्यो वटो मैरेन पळयल्यो . तरी पूण पिजिना वायट 
मनीस न्हीं . कश्ट करून जोडिल्ले चार पैशे हाडून मैरेच्या हातार दवरतालो . 
परतून पिवपाक जाय तेन्ना तिचेकडच्यानच बळजबरेन मागून घेतालो . सोरो 
पियेवन येतालो आनी तिकाच लाळेगोळे लावन तिची मनरिजवणय करतालो . 
भूत विधी आसतालो तेन्ना तेम्बरे , भुतालंकार आनी हेर वस्तू बांदून घेवन 
माथ्यार मारून ताचे फाटल्यान ती वताली . तेम्बरे वाजवप , नांदी म्हणप , 
संदी गायन करप , माडाच्या जित्या चुडटाची तिरी तयार करप , प्रभावळ तयार 
करप , हेर आभरणां तयार दवरप ही सगळी कामां मैरेच करताली . अशें 
आसुनय केंद्रभागांत आसतालो तो घोव पिजिना . बायल मैरे एके कडेक 
उरताली . फोटोग्राफर , व्हिडियो चित्रण आसूं संशोधन करपी लोक आसू , 
मुलाखत घेवपी आसूं , पळयताले , आयकताले ते पिजिनाक . हय तोच 
दैवताचे प्रतीक , तोच आराधनेचो केंद्रीय पुरूस . हय , कितलीय कुशळटाय 
आसूं बायलमनशेंचे काम सामान्य मानून तिका कडेक धुकलतात . तिचे 
काम म्हत्व नाशिल्लें मानून दुर्लक्ष करतात . पूण मैरेक आपूण कडेक 
उरिल्ल्याचे दुख्ख ना . तिका ते गजालीची जाणविकायच ना . आपणाल्या 
घोवाकडेन मोठे मनीस उलयतात , ताचे कडच्यान म्हायती घेतात , इनामा 
दितात इतल्या विशींच तिका व्हडविकाय आनी समाधान . 

घरांतयबी ताकाच म्हत्व . पिजिनाचे एकल्याचे जोडीन सगळं चलतालें 
अशें ना . मैरे शेतांत वा हेरकडेन कामेऱ्याच्या कामाक वताली . कश्टांचे 
जोडीन तीन भुरग्यांक पोसून , शिकोवन करून व्हड मनीस केल्ली हे तिचे 
एक व्हड कर्तृप . पिजिना भूतविधीचे काम नासताले तेन्ना मनाक मारल्यार 
हमालेच्या कामाक वतालो . ना जाल्यार आशिकुशीक भोंवप , गांवांत दुकानां 
वा हॉटेलां कुशीक बसून चकटां मारप , अशे तरेन गरिबेंतच जीण सारतालो . 
मैरे कोंब्या सादार उठून , पेज शिजोवन भुरग्यांक भरोवन , घोवाक वाडून 
कामाक वताली . मागीर सूर्य माथ्यार येवपाक घरा येताली . हेडत आशिल्ल्या 
भुरग्यांक हाडून तांकां न्हाणोवन करून भरयताली आनी परतून कामाक 
वताली ती काळोख पडट्यारच घरा परतताली . 

ऎता , लखन , तोमू शिकून करून कशी व्हड जालीं अशें कोणेय 
विचारल्यार ती अशीच वाडली म्हण कोणय सांगूये . पूण दिसाची बारा वरां 
दर मिनटाच्या हिशेबान मैरेन हात पांय हालोवन कश्ट केले तांची ही जोड . 
पिजिना कडेन लग्न जावन आयली तेन्ना भरिल्ले कुडीची , तांबसार , पिटपिटीत 
उसळपी अशी मैरे सवकसायेन हाडांक कात चिकटल्ली आसची तशी 
जाल्ली . तिच्या भुरग्यांची वेगळी आनी कथा ना . 

तशें पळयल्यार मैरेचो आवाज खूब गोड . तेम्बरे वाजयत तिणे संदीचो 
राग सुरू केलो जाल्यार थंयचे वातावरण देवलोकींचेंशें जातालें . पूण हे 
गजालीचें कोणाक पडून गेल्लें नासतालें . भूतप्रदर्शन थळाचेर पिजिना 
हळडुवो रंग लायतना मैरे संदीच्यो चार वळी म्हणटा म्हणसर घुगुरवाळे 
वाजूंक सुरवात जाताली . फोग फोगेटयांच्या गडगडा भितर मैरेचो आवाज 
खंयचे खंय ना जातालो . घरांतय तशेंच . भुरग्यांक एकठांय करून मैरेन 
संदीचो राग आळयलो आनी भुरग्यांची पोटा भरिल्ली आसल्यार तीय बी 
दोळे धापून आयकताली . नाजाल्यार तांच्या रडपाच्या किळच्यांनी खंयचे 
खंय बोवाळा भितर संदीची विसंगती जाताली . भुरगीं न्हिदले उपरांत चान्न्याचे 
राती मैरे केन्नाय तेम्बरे वाजयत आंगणांत संदी गायन करताली . तिचे गायन 

आयकूक ती एकटीच नासताली . भोंवतणची झाडां झोपां , धांवतो वारो , 
व्हांवपी उदक , चान्याचे मळब , सगळो उत्सवच उत्सव सो जातालो . तरी 
मैरेक एक चंताशी आसताली . ती म्हणल्यार आपणाली संदी आयकूक तिचो 
राग कानार घेवंक कोणच आसनाशिल्लो . 

लग्न जावन सुरवातेक मैरे घरा आयली तेन्ना पिजिना चान्यात तिचे 
कुशीक बसून मळब पळयत बसला आसतना मैरे एकार एक मल्लां विणीत , 
तणाच्यो शेन - यो विणीत कोंड्या बेळांचे खोटले विणीत , तन्न्या चुडटाची 
प्रभावळ विणीत पिजिनाच्या मना वांगडा आनी ताच्या घरावांगडा स्वताक 
विणीत रावली . मैरेच्या हातांच्या बोटांची चुरूकताय , गती , दोळ्यांची खरसाण 
पळोवन पिजिना चकासूर जातालो . मैरेन विणिल्ले तन्न्या चुडटाचे अलंकार 
घालून , प्रभावळ फाटीर बांदून हजारभर लोकां सामकार देवते सारको 
मिरोवपी पिजिनाक आजून सारके चुडीत भेतून प्रभावळ विणूक येनाशिल्ली . 
आपणाल्या ह्या सगळ्या वीणकामांतली कुशळटाय कितली श्रेश्ठ आनी 
म्हत्वाची हाची मैरेक कांय कल्पनाच नाशिल्ली . ते सगळे तिच्या आकलना 
भायलें . 

भूतं प्रदर्शन करपाचे परवा लोकांचे परंपरेंत हजारांनी मैरे आयलीं 
आनी गेली , कोणेच दखल घेनासतना , फकत माडाची तन्नी चुडटां वा - या 
झोतात उडून वचची तशी . 

वणटीर खुट्येक लायल्लो तेम्बरे खूब दिसां साकून अनाथ कसो 
हुमकळटालो . बाविल्ल्या चेयन मैरे वणटीक वणखून तेम्बरे सकयल 
बशिल्ली . तिगेले जिणेचो तेम्बरे फुटिल्लो . संदीचो राग बेसूर जाल्लो . धूव 
तोमू वांगडा ती शेतांतल्या कामाक वताली . पूण आळवाचे पान जशें 
आंगाक उदक लावन घेना तशे तरेन भायर जांव भितर ती अलिप्तपणान 
दीस सारूंक लागिल्ली . पुराय जीणभर देवाची सेवा केल्ल्या पिजिनाक 
खंयच्याच दैवतान राखलो ना ह्या सत्याचे दर्शन मैरेक जालें . मांव मोंटा 
पंबदान सत्या खातीर दोनय हात व्हगडायले . त्याच खातीर घोवान जीव 

व्हगडायलो . दैव ताचेर रागार जालें ; भुतान ताचो जीव घेतलो अशें मैरेक 
दिशिल्लें . सगळ्या उतरांच्या सत्याची कोडवासाण मैरेन गिळ्या . जावं 
पंबदा जावं दैव धनयांच्या आनी गिरेस्तांच्या हाता सकयल चाकरी करून , 
तांकां जाय आसता ते तरेन नाचून , ते म्हणटात तशें उलोवन न्याय निर्णय 
दिवपाचो खेळ खेळूक जाय . तांची ही भर्जी सांबाळटा तितले दीस 
रंगस्थळावयलें प्रसाद रुपी जेवण मेळटा . पूण तशें करपाक चुकलो जाल्यार 
मानवी जग सोडून अमानवी जग आपणावचे पडटा . कोरगा तनियाचें कितें 
जालें ? कोरदब्बू भूत कित्याक जालो ? कल्कुडा कल्लुर्टोची गत कितें 
जाली ? अशें चिंतलें जाल्यार गरिबांक , कश्ट करतल्यांक दैवी जीण आपणावप 
हो एकच मार्ग सुटके खातीर उगतो उरता . 

मैरे खातीर आतां भुरगींच कितें तीं आस्त बाळगूंक आधार . लखन , 
ऐता आनी तोमूक शाळेत घालप , शिकवप . तांकां भुतांच्या मायावी जगांतल्यान 
भायर काडप . सपन ; पळयतां पळयतां पडवेर बशिल्ले कडेन आड पडली 
आनी गाड न्हिदेचे वेंगेंत गेली . 

भुरगी शाळेत वचूंक लागली . घरा कडच्यान शाळा सुमार पांच मैल 
पैस . वाटेर दोन व्हाळ , तीन दोगुल्ल्यो आनी निमाणो एक सांकव हुपून 
वचचे पडटा . भुरगी उदकांत खेळत , रानफळां तोडून खायत , काजू झाडांचेर 
फातर मारीत , वाटेर तणात एकामेकाक धुकलून उडयत , रानफुलांच्यो माळो 
करीत , चुडटा पिड्यांच्यो तलवारी घेवन भूतविधींतलें नृत्य करीत , उदकांतले 
बेबे धरून मेजीत भुरगी शाळेत वताली . लखनाक पाटी काडी पुस्तक 
पळोवन खोस जाताली . ऎताक शेवण्यांचे आवाज रानफुलांच्यो माळो करप , 
डबो तोमू दोगांय व्हडल्या भावांचे निरिक्षण करून शिकत , उलयतां उलयतां 
प्रस्न विचारीत कोटिचेन्नय्याच्या सांगातांत रावपी किन्निदारावरी वाडलें . 
तोमूक लखनावरी पाटी , पुस्तक जाय दिसता आनी ऐतावरी गायन , वादन , 
नाचा सारक्यो कलाय आवडटात . अशें आसुनय आवय मैरेची दुकां पळोवन 
काळजाक पीळ पडटा . आपूण चली भुरगें आशिल्ल्यान घरा भितर रावूक 

जाय . वाटेर भावां फाटल्यान चलूंक जाय , शाळेत निमाणे एका कोनशाक 
बसूंक जाय . अशे तरेची परिस्थिती पळो पळोवन , आपणाल्या व्हडल्या 
भावां वांगडा रावुनयबी तोमूची बुद्द वेगळोच विचार करता . चली भुरगें म्हण 
जल्मल्ल्या कारणान आपणे भितर , कुशीक , फाटीं अशें कित्याक रावंक जाय 
हाची तर्कीक जाप ताका मेळनाशिल्ली . शाळेतल्या पुस्तकांतयबी ‘ बसवा 
पुस्तक वाचता आनी कमला उदक हाडटा ' अशें कित्याक बरयलां हाचो 
ताका अर्थ कळनाशिल्लो . ' कमलान पुस्तक कित्याक वाचूंक फावना आनी 
बसवान उदकं हाडूंक कळचेंना ? ' अशेतरेचे प्रस्न पडटाले तोमूच्या मुग्ध 
मनाक . 

एकार एक दीस गेले , फुडें वचत रावले , अमास जाली , पुनव जाली , 
सणा परबांचे चक्र घुवंलें आनी ऎतान शाळा सोडली . शाळेत शिक्षक 
शिकयता तो अभ्यास तोंडपाठ करपाची हिंसा , आंकडे अधीक कर , वजा 
कर , गुणाकार , भागाकार कर निमाणे मेळपी खंयचे एक उत्तर . हे सगळे 
सोपोवन रातीकडेन घरा येवन दुकांचे पेजेचे जेवण जेवप . शाळेतले 
विद्येच्या सत्या विशीं ऎताचो भ्रम निरास जालो . अभ्यासक्रमांतलो नितिपाठ 
आपणाल्या वाठारांत , गांवांत खंयच दिश्टी पडनाशिल्ल्यान शिकून निमाणे 
कितें जावपाचें आसा हो ताचे जिज्ञासेचो प्रस्न जाल्लो . 

शाळा सोडून घरांत बसून कितें करप ? अप्पाचे मरण आनी ताचे 
फाटलें भिरांकूळ सत्य , आवयचे दुख्ख विकळाप पळयल्ल्या ऐताक भूत 
प्रदर्शन करपाचे संकट आपणाल्या माथ्यार मुद्दाम ओडून घेवपाचें नाशिल्लें . 
तें एक दुःस्वप्नचशें ताका दिसतालें . तो मेळटा तशी , मेळटा थंय मानायपणाची 
कामां करूंकलागलो . पूण अण्णा लखना विशीं ताणे सपन बाळगिल्लें . 
ताका खूब शिकोवंक जाय , कलेक्टर करूंक जाय , गांव - गुत्तींतल्या परंपरेतल्या 
धनयां येजमान्यांक ख्यास्त करपी अधिकारी जावन तो येवंक जाय अशी 
सगळी सपनां माथ्यार घेतिल्ल्या ऎतान आपणे फातर माती उखलून लखनाक 
शारांत शिकपाक धाडून दिलो . कसलीय मानायपणाची कामां करता आसतना 

ऎताक ताचो स्वाभिमान जागृत दवरतालो . हेरांची कामां करून मेळपी 
कमायेचें चिंतता आसतना पुरायपणी स्वताचे भुयेंत , स्वताच्या घरांत काम 
करपाची सपनां तो पळयतालो . तो आंवडेतालो तो भूक भागोवपी कमायेक 
न्हीं तर स्वाभिमानाचे जिणे खातीर . 

तेम्बरे नदरेक पडनाफुडें तो हातांत घेवन वाजयत संदी गायतना 
दिव्य दर्शन जाल्लेवरी ऎताचें मन तन्मयतेन भरून येता . पूत ऐता अप्पा 
पिजिना सारकोच जाला अशें लोक तोखणायेन उलयताले पूण एक फरक 
आशिल्लो अप्पा सोरो पियेवन सैर भैर जाल्लो , हो बापाय सारको न्हीं ; 
तो जाला आजो मोंटा सारको अशें म्हणटाले आज्याचे पिरायेचे जाणटेले . 

ऎता पंबदाच्या मनांत खूब गोंदळ चालू आशिल्लो . शारांत शिकपाक 
गेल्लो व्हडलो भाव लखनान आपणाक काम मेळसर गांवांत येवचो ना 
म्हण पत्र बरयल्लें . गांवांत आयलो जाल्यार भूतविधी करपाचें वांट्याक 
येतलें पूण हो विधी आनी तेम्बरे ही शोशणाची प्रतिकां . अण्णान खूब 
शिकूक जाय , कलेक्टर जावंक जाय असो ऐताचो संकल्प आशिल्लो . त्या 
खातीर आठवी जायनाफुडें ताणे शाळा सोडली . गावांत खयीं सादी देवस्पणां 
करपाची आसल्यार करतालो आनी मजुरेच्या कामाक लोकांगेर वचून 
कमयल्ल्या दुडवांतले गरजेक जाय तितले खर्चुन उरिल्ले शारांत अण्णाक 
धाडून दितालो . लखनाक भूतविधी सारक्या देवस्पणा विशीं तिरस्काराची 
भावना आशिल्ली . तांल्यान जोडिल्ले पैशे आपणे धाडल्यात म्हण कळूक 
फावना हाची तो जतनाय घेतालो . ताच्या शिक्षणा खातीर आपणाली जीण 
झरोवंक वा कसलोय त्याग करूंक ऎता तयार आसतालो . तांची आवय मैरे 
आपणाल्या घोवान केल्लें वायट कर्तृप आनी मागीर पश्चतापान ताणे 
सोशिल्ल्या यातनांचे स्मरण जावन खूब दुख्खी आनी अपराधी भावनेन 
कोणाकय तोंड दाखोवंकय खांकुडटाली . तेम्बरे तिणे घरांतल्या कोनशाक 
खुंट्येक लांबयल्लो . घोव भायर पडलो तेन्नाच्यान तिणे ताका हात लेगीत 
लावनाशिल्लो . ऎतान भुताराधना केल्ली तिका नाका आशिल्ली . घोवान 
भोगिल्ल्यो पिडा , शोशण , मांव मोंटान सत्या खातीर व्हगडायल्ले हात . पूण 

" 


पिजिना सत्य मार्ग सोडून प्राण व्हगडावन बसलो . हे सगळे चिंतून आपणालो 
पूत ऎता मान , अब्रू सांबाळून रावल्यार पुरो , सत्या - असत्याच्या झंझाटांत 
पडून ताणे श्रमून आनी झरून जगचे न्हीं अशें तिका दिसतालें . 

एक दीस कॉन्ट्रॅक्टर रघुराम शेट्टी गडबडेत येवन ऐता मेस्त्रीक 
सांगूक लागलो “ सरकारी इंजिनियर आयलो जाल्यार दिसाक पन्नास मानाय 
आनी पांचशी गोणी शिमीट लागलें अशें सांग . रजिस्ट्रीतय तशेंच बरय . 

ऐताचेर दोट्टी संकट . अन्नदाता धनया मुखार जाप दिवपाक भंय . ती 
दी सारकी ना . फटीचो हिशेब दिवन फसोवपाचो मार्ग आपणावंक मन तयार 
जायना . ऎतान आडखळत म्हणले “ स्वामी ..... मागीरची उतरां आयकूक 
रावनासतना कॉन्ट्रॅक्टरान म्हणलें ' पंचवीस किलोमिटरां वयल्यान माती 
हाडली म्हण बरय . इंजिनियर आयले उपरांत तशेंच सांग . जापेक रावनासतना 
तो तसोच जिपीत बसून थंयच्यान गेलो . सानचो इंजिनियर आयलो . येवचे 
येवन ताणे रजिस्टर मागलो . आडखळत ऎतान सांगलें ‘ बरोवंक ना सर . ' 

इंजिनियर भिल्ले वरी जालो , गडबडलो “ कित्याक बरोवं ना ? सरकारी 
कायद्या प्रमाण ज्या दिसाचे त्या दिसा बरोवंक जाय म्हण नकळो रे तूं ? 
कॉन्ट्रॅक्टरान सांगूक ना तुका ? " 

ऐतान म्हणलें “ चूक जाली सर . " 

इंजिनियरान म्हणलें “ कोड्मणितायाचो सोपूत घेवन सांग , कितलें 
शिमीट लागलें ? कितलें मानाय लायलें ? खंयच्यान माती हाडली ? " 

ऎताक गरूड रेखा पळयल्लेवरी जालें . कोड्मणितायाचो सोपूत 
घेवन सांग म्हळ्ळे आयकून ताचे दोळे हळडुवे जाले आनी तो तटास 
जावन उबो रावलो . 

ताच्या भितरल्या ताळ्यांतल्यान एक आवाज भायर फुटलो ... “ दिसाक 
वीस मानाय , अंयशी गोणी शिमीट आनी थळावीच माती वापरली . ” ऎताक 
घाम फुटलो . 

इंजिनियरान म्हणलें “ हे सगळे रजिस्ट्रींत बरय . बरयना जाल्यार 
तुका पोलिसेंत दितां . " 

आपणे सांगिल्ली म्हायती ऎतान रजिस्ट्रीत बरयली . इंजिनियरान 
सांगलें थंय ताणे सय केली . इंजिनियराची जीप वचूंक गेली . 

ऐताक आपणे सत्य सोडलेंना म्हळ्ळे समाधान मेळ्ळे . दुसरे दीस 
कामार हाजीर जालो तेन्ना भर्र करून धुल्ल उडयत जीप येता ती पळोवन 
ऐता कडकडलो . जीप रावतली , मालक देंवतलो , आपणाक तापयतलो , मार 
बडय करतलो अशें ऐताक दिसता म्हणटासर ताचे म्हयांत जिपीचों ब्रेक 
लागलो . सकयल देवलो तो आशिल्लो इंजिनियर . हे फावटी दुसरो एक 
रजिस्टर दाखोवन ताणे म्हणलें “ हाचेर सय कर ! " 

रजिस्टराचेर बरयल्लें तें वाचून पळय जाल्यार ऐता सामकोच रानांत 
पडलो . ताणे रजिस्ट्रीचेर नदर थीर करीत म्हणलें “ हें कितें सर ? हांवें काल 
बरयल्लें तें हैं न्हीं तुमी दाखयतात ती रजिस्ट्रींतली नोंदच वेगळी . हांतू 
पन्नास मानाय , पांचशी गोणयो शिमीट आनी माती वीस किलोमीटरांवयल्यान 
हाडल्या म्हण बरयला . ह्या फटकिय बरपाचेर हांव कशी सय करूं ? " 

इंजिनियरान म्हणलें “ तूं सय करिना जाल्यार तुका हे काम सोडचें 
पडटलें . " 

' ना , म्हाका शक्यच ना तें . कोड्मणितायाचो सोपूत घेवन सांगिल्लें 
सत्य म्हजे कुडीचे कातरून कुडके केले तरी हांव फाटी घेवंक शकना . 
ऎताची उतरां आयकून इंजिनियर थंयचे थंय चाट पडलो . 

" तूं कितें सत्यवचनी हरिश्चंद्राचो नातू काय कितें रे ? धनयाचे अन्न 
खावन खाल्लेल्या घराक पडमूर जावपी मरे तूं ” . इंजिनियर आपणाल्या 
वेव्हाराचें उलयलो . 

" आमचो सगळ्यांचो व्हडलो धनी म्हणटात तो कोड्मणिताय सगळ्यांक 
अन्न दिवपी देव . हांव सय करूंक शकना . ” ऎताची उतरां तापिल्ल्या लोखणावरी 

खणखणली . इंजिनियर कांचवेलो . तो ऐताक भिवंनाशिल्लो , ताच्या सत्याच्या 
उज्याक भिल्लो . 


कॉन्ट्रॅक्टरा कडच्यान हिशेब जाय तशे फिरावन घेवन बरोवपी इंजिनियर 
भ्रश्ट मार्गान धन मेळोवपाचे व्यूह रचनेत खूब कुशळ आशिल्लो . पयलीं 
सत्य आसा तें बरोवन घेवन ऐता कडच्यान सय घेवप . ही रजिस्ट्री दाखोवन 
कॉन्ट्रॅक्टराक भंय घालून लांच खावप . परतून मेस्त्रीक भंय घालून सगळो 
गैर मार्गातलो वेव्हार सत्य मार्गार हाडून घेवप . अशे तरेन बांदकाम करपाचे 
कुशळटाये परस डाव खेळून धन मेळोवपाचे कलेंत कुशळ आशिल्ल्या 
इंजिनियराक एका सामान्य मेस्त्री आशिल्ल्या तरनाट्या ऎता पंबदाकडच्यान 
हार घेवची पडली . 

जैताचे भावनेन खोशी जावन घरा आयिल्ल्या ऎताक आवय मैरेन 
विचारलें “ कितेंरे बाबा ऎता , इतलो खोशी सो कित्याक जाला ? कितेंय 
पयसो आडको मेळ्ळा काय कितेंरे ? " 

“ हयगे अम्मा , एक धनपात्र मेळ्ळां म्हाका . ” ताणे जाप दिली . बाबडे 
भोळे मैरेक हे खरेंच दिसलें . 

“ धनपात्ररे पुता ? आमचे न्हीं तें आं , देवाचें तें . ताचे भोंवतणी 
व्हडलो सोरोप वेंटाळं घालून राखत रावता . सांबाळ आं , घरा बी हाडूंनाका 
तें . " 

आवयचें भोळेपण पळोवन ऎताक हांसूक आयलें . “ अम्मा म्हाका जें 
मेळ्ळां तें धनपात्रा परसय चड मोलाचें . तें दोळ्यांक दिसना आनी हाताकय 
मेळना . ” 

मैरेक चडच अजाप जालें . तिची उमळशीक वाडली . पुता म्हन्यांत 
येवन ताचे माथें सांसपीत विचारूंक लागली . “ कितेंरे पुता तूं कोड्यांत सो 
उलयता ? म्हजीयबी फकणां करता मरे तूं ? " कुशीक आशिल्ल्या तोमून 

भावाचो कान धरून म्हणलें “ कित्याक रे अण्णा असो अम्माक रडयता तूं ? 
खरें कितें तें सांगना कित्याक तिका ? " 

" अम्मा , आज घडलां तें एक सत्य आनी म्हज्या वांट्याक आयला तेंय 
बी एक सत्य . ” 

सगळी त्या दोन दिसां भितर घडिल्ली गजाल ऎतान आवयक सांगली . 
मैरेन कोड्मणिताय दैवताचे स्मरण केले . त्याच खिणाक तिच्या दोळ्यांतल्यान 
दुकां व्हांवली . आवयची खोस पळोवन ऎताचे समाधान जालें . 

एक्कारू नावाच्या एका गावांत दुग्गण्णकावा आनी तिम्मत्तिकारी नांवाचे 
दोगजाण मनीस रावताले . दोगूय जाण कोंब्यांची झुजां लावपांत सामके 
फिशाल आशिल्ले . बैलांविशीय बी तांकां खूब म्हायती आशिल्ली . एका 
वर्सा ते एक्कारु परारी नांवाच्या गांवांत पळून गेले . तांचे कडे दोनशें तीस 
बाण आशिल्ले , सात आठ कोंबे आनी सुमार चाळीस पन्नास लोक आशिल्ले . 
चलतां चलतां ते इरूवैलू देवस्थानांत पावले . थंय तांणी देवाची पुजा बी 
केली . दुसरे दिसा एका उगत्या मळार पावले . थंय ते जेवले . परतून घाट 
चडून गेले . एक भांगरा रंगाचो कोंबो विकतो घेतलो . मागीर एक धडधाकट , 
दिसूंक बी बरो असो एक बैल विकतो घेतलो आनी तांकां घेवन ते 
मुखावयल्या मार्गाक लागले . 

मुखार एका थळार तांकां धवसो एक पिंपळा रूख दिसलो . थंय तांणीं 
कोंबो आनी बैलाक बांदले . नडयोडींतले बीरू नांवाचे एके अस्तुरेन तांकां 
जेवणाक आफयल्ले . ते तिगेर जेवणाक गेले . नडयोडींत जेवन ताणीं विडो 
बी खालो ( पान सुपारी ) आनी फाटी येवन पळय जाल्यार कितें धर्म अरसू 
भुतान बैलाचेर ताबो मेळयला आनी कोंब्याक पेरीजा कोडमणिताय भुतान 
धरला . भारान उचांबळ जाल्ली जनावरां पळोवन ते भिले . कसलेंरे बाबा 
अजाप हैं ? आमी बैलाक आनी कोंब्याक बांदले थंय कसले मायावी 
शक्तेचो राबितो आशिल्लो काय कितें ? अशें म्हणत दुग्गण्णकावा आनी 
तिम्मत्तिकारी अश्वत्थ रुखाच्या थळार आयले . 

" देवासमान एक बळिश्ट भूत हांगा आयिल्लो दिसता . ” ते म्हणूक 
लागले . थंयच्यान मागीर ते तंगाडीबर्के गांवात गेले . वतना दोनय जनावरांक 
वांगडा व्हेलीं . थंय कोड्मणिताय भुताक दोन देवळां बांदली आनी दक्षिणेक 
पेरीज्या भुता खातीर एक देवूळ बांदलें . बैलाक आनी कोंब्याक तांणी थंयच 
अर्पण केले . 

आपणाक थंयच एक देवूळ आनी महाल बांदून जाय अशी कोड्मणिताय 
भुतान इत्सा व्यक्त केली . तेन्नाच थंयचे तीनेकशी लोक ज्या राठान बांयेचें 
उदक काडटाले तो राठ मोडून कुडके जावन पडलो . थंयच्यान उदेंतेक 
पेरीज्या गांव आशिल्लो . पश्चिमेक देरीज्याचो दोंगोर आशिल्लो . ह्या दोना 
मदीं आशिल्ल्या वाठारांतल्या रुखांवयली फळफळावळ अचानक एकेच फावटी 
गळून पडली . हे पळोवन लोकांनी थंय एक देवूळ आनी एक म्हाल बांदलो . 

संक्रमणाच्या निमित्तान घुडी उबारपाक जाय अशी भुताची इत्सा 
आशिल्ली . हो विधी जाले उपरांत भुताचो थंय राबितो जालो . 

कोड्मणिताय भुताक ‘ राजन दैवत ' अशें म्हणटात . ताचें वाहन वाग . 
ह्या दैवताचे संदीचे श्रवण करतात तेन्ना थंय कोंबो आनी बैल घेवन येतात . 
तुळुनाडांतल्या गांवगित्या वाठारांतल्या कृशी कुटुंबांनी कोंबड्यो बैल आसप 
ही सामान्य गजाल . कोंब्याच्या झुजां खातीर एक माची आनी बैलांच्यो 
धांवसर्ती खातीर एक मळ थारायल्लें आसता . अशे तरेन शेत कसप जेवप 
खावप , झुजां खेळप असल्या तांच्या जिणेच्या आंगांक फावो जावपा सारक्यो 
श्रद्धा आनी चाल चलणुको त्या लोकांनी आपणायल्यात . कोड्माणिताय हे 
तांचे नदरेन एक राखण करपी दैवत . अशे श्रद्धेन ताणी ताचो व्हड उत्साव 
मनोवंक सुरवात केली . साबार तरेन ताका सजवप शृंगार करप अशा 
विस्वासान की तोच आपणाले जिणेचो आनी आस्पतीचो एकमात्र राखणदार . 
त्याच विस्वासांतल्यान कांय काळान दैवताक रुप्याचे , भांगराचे अलंकार 
तांणी करून घाले . ताचे खातीर रथ तयार केलो आनी व्हडल्या परबेक ताका 
रथांत बसोवन मिरवणुकेन भोंवडावंक लागले . कोड्मणिताय हे एक बळीश्ट 

राज दैवत आनी तो आपणाल्या वाठारा भितरच न्हीं तर एका व्हड प्रदेशाची 
राखण करता असोय तांचो विस्वास . 

पडियुरींतल्या कोड्मणिताय दैवताची जात्रा म्हणल्यार वाड्यार आनी 
वाया भायल्या लोकांकय बी खूब उमेद आनी उत्साह . हो उत्साव सात दीस 
चलता . सातय दीस लाक कसल्या ना कसल्या देवकार्यांत वा हेर विंगड 
विंगड खेळ वा सर्तीनी घुस्पल्ले आसतात . कोंब्यांची झुजां लावप , बॉलाचे 
तरेकवार खेळ खेळप , रथोत्सवांत वांटो घेवप अशें सगळे घडोवन हाडटात . 
कोड्मणिताय संस्थानाचो मुखेली गंगाधर खूब वर्सी साकून मुबयंत आसतालो 
तो आतां गावांत आयला . धर्मीक आनी समाजीक चाली रिती , परंपरांची 
ताका खूब व्हडविकाय . आपणाल्या आज्याच्या काळार साकून ताचो 
कोड्मणितायाचे सेवे कडेन संबंध आशिल्लो , ताका पंबदा घराण्यान सोशिल्ल्या 
दुख्खाची पुराय जाणविकाय आसा . 

मोंटाचे हात भर दिसाचे कातरले , हाल जावन पिजिना मेलो . ह्या 
घडणुकांचो गंगाधराच्या मनाचेर परिणाम जाल्लो . असले परिस्थितींत पिजिनाचे 
भुरगे भूत विधीचे प्रदर्शन करपाक तयार नांत . ते नाशिल्ल्यान भुताराधने 
खातीर हेरकडले भूत प्रदर्शन करपी येतात . 

गंगाधराक हो बदल मना येवंनाशिल्लो . बापूय पिजिना करतालो तें 
भूतप्रदर्शन ऐतान करचें अशें ताका दिसतालें . पूण पिजिनाच्या कुटुंबाक 
आपणाल्या जाणटेल्यां कडच्यान खूब त्रास सोसचे पडिल्ल्यान गंगाधर 
ऎताकडेन त्या कामाविशीं उलोवंक फार्टी फुडे जातालो . 

गंग ची कोड्मणितायाचेर दाट श्रद्धा . एक दीस सकाळ फुडें तो 
न्हयेर गेलो , न्हालो धुलो , कोड्मणितायाक तीन प्रदक्षिणा घाल्यो , बागवून 
नमस्कार केलो आनी नीट ऐताचे खोपी वटेन चलूंक लागलो . वाटेर वतना 
पंबदा कुटुंबाक ज्यो हाल इपश्टा सोसच्यो पडल्यो त्यो यादी ताचे मन 
कोंचायताल्यो . घडिल्ले सगळे अपघात पांवलांक कांटेफातर तोपचे तशे 
तोपत रावले . हातांत विडो , माडये चंवराचे एक केंसर आनी गंधप्रसाद 
घेवन देव दर्शन घडिल्ल्या भक्तावरी गंगाधर ऎताक मेळूक वतालो . 

ऎता उठून नंदिनी न्हयेच्या प्रवाहांत बुडी मारून , घरचे दैवत पंजुर्लीक 
हात जोडून आंगणावटेन फुडो केल्ल्या खिणाकच ताका सामकार दिसलें 
तें हातांत गंद – प्रसाद , विडो , केसर घेवन पाविल्ल्या गंगाधराचे हांसतें 
मुखामळ . अजापान थीर नदरेन ताकाच पळयत राविल्ल्या ऐताक गुत्तींतलें 
क्रौर्य आनी गंगाधराचे सौजन्य हांचे वांगडाच दर्शन घडले . आपणाल्या 
पायांचेर घालून घेतिल्ल्या ऎताक वयर उठोवन ताका वेंगेत घेवन गंगाधरान 
एक नवीच प्रथा जल्माक घाली . आवय मैरेक हे घडणुकेन अजापाचो 
धक्कोच दिलो . ती रोमांचीत जाली आनी उमळशिकेचे अशें एक वातावरण 
थंय निर्माण जालें . 

फुडले पडवेर आयिल्ल्या गंगाधराचें दोगांयनी व्हडविकायेन स्वागत 
केले . मागीर गंगाधरान सुरवात केली . “ कोड्मणितायच निमाणेकडेन म्हज्या 
सपनांत आयलो आनी ऎतानच आपणालो प्रदर्शन विधी करूंक जाय म्हणूक 
लागलो . ” उमेदीन हेवटे तेवटेन यो वच करीत आशिल्ले मैरेन तीं उतरां 
आयकलीं आनी थंयचे थंयच ती धुंवळ येवन पडली . ऎता आनी तोमून 
उदकमारून वारो घालून तिका सावचीत केली . ती हुडके हुडकेवन रडूंक 
लागली . आतां सांत्वन करून शांत करपाची पाळी गंगधराचेर आयली . 
“ उपकार करून माफ करात . कोड्मणितायाचो सोपूत घेवन सांगतां हाचे 
फुडें म्हजे कारकिर्दीत ते तरेचे प्रसंग तुमचेर येवचे ना . ” 

“ उपकार करात धनयानू , पुरो , आनीक नाका . म्हज्या मांवांक आनी 
घोवाक कोड्मणितायान दिल्लें भाग्य पुरो जालें . ह्या म्हज्या पुताक सोडात ” 
मैरेन विकळाप करीत धनयाकडेन मागलें . 

“ हांव जाणां , तुमच्या कुटुंबाच्या शापान म्हजें कुटुंब , आनी पुराय 
वाडोच ना नपयंच जालो . तूं म्हजे आवय समान . तुजोच पूत समज 
म्हाका . ” गंगाधरान पश्चातापाचे 

उद्गार 

काडले . 
“ घट निश्चेवच केला हांवें धनयानू , नाका ! परतून आमकां त्या 
कोळयाच्या जाळांत घुस्पाव नाकात . सोडात आमकां आमचे वाटेक . ” तिणे 
काकुळटेन हात जोडले . 

" कोड्मणितायाच्या शापांतल्यान आमकां सुटका ना . आमकां तुमच्या 
कुटुंबान राखण दिवंक जाय . ” हे फावटी काकुळटेन मागणे करपाची पाळी 
गंगाधराचेर आयिल्ली . 

“ धनयानू भिडेक घालूं नाकात आमकां . म्हजो व्हडलो पूत फोंस्स 
करून आंगार येवपी सोरोप . ओगी रावचो ना तो आमी तुमकां हय म्हणल्यार . 
ताचो खतखतपी राग थंड करपाक नंदिनीचे उदक पावचे ना . ” मैरेन आपणालो 
न्हयकार एकटयाचोच न्हीं म्हण कळीत केलें . 

“ तशें जाल्यार कोड्मणितायाची इत्सा तर ! मागीर तुमची . म्हजो 
आदेश कांय ना तुमकां ” हाडिल्लो विडो , चंवराचें केसर आनी प्रसाद फूल 
पडवेचे धडेर दवरून पंज्युबक नमस्कार करून गंगाधरान प्रार्थना केली . 

“ चवदा लोकांतल्या चौद्यायंशी लाख प्राण्यांक जल्म दिवपी तुजे 
शक्तेची तुका कल्पना आसा पंज्युी . लोक रक्षणाची जबाबदारी तुजेरच 
सोपयतां . उदकांत उडय नाजाल्यार उज्यांत उडय . " 

ऐता आनी मैरे दोगांय विस्मयान पळयता आसतना गंगाधर पडवेंतल्यान 
देंवून आंगणांत आयलो आनी पायवाटेन चलूंक लागलो . 

गंगाधरान हाडिल्ल्यो वस्तू पडवेचे धडेरच उरल्यो . सुर्याची तांबसार 
किरणां खोंपीच्या झडांतल्यान पंज्युर्लीच्या तोंडार आनी तरसादीर पडून 
पडवेंत पडटाली . आतां दोनच पर्याय ऎता मुखार आशिल्ले . दसकांची 
दसकां काळखाच्या आवरणांत आशिल्ली जीण आपणावची काय उजवाडांत 
चकचकपी सुंदर जीण आपणावची ? आव्हान आयिल्लें तें तांच्या कुटुंबाक 
काळखांत धुकळपी कबंधबाहू कडच्यान . 

रातीकडेन न्हिदेंत ऐताक सपनां पडटाली . यादी येताल्यो . कोडमणिताय 
दिवटी घेवन आपणाली छाती हुलपायता सो . आपणालो आजो आनी अप्पा 
होमखणांतल्यान आड्डी मारतातशे . दिवटी धरची काय पालोवची अशा 
द्वंद्वांत ऐता पडलो . तो आज्यावरी निश्पाप देवभक्त न्ही : अप्पा पिजिनावरी 

देवभक्ती आसुनय बी लौकीक सूख मेळोवन योग - भोग हांचो समन्वय 
सादपीय न्हीं . आदी साकून चलत आयिल्लें , वडलांनी दिल्लें अशें म्हणून 
सगळ्याचो स्विकार करपी अशे तरेचोय मनीस न्हीं . तो थोडे बरप वाचप 
शिकिल्लो तरनाटो . ताका शेवण्यांचे गायन , व्हाळाचो खळखळ , भिणभिण्या 
वयलो भांगराळो रंगखेळ , असल्या सगळ्याक तनामनान येवकारपी . शेताची 
पाचविसाण , कशिल्ल्या शेतांतलो चिखोल ह्या दोनांयची ताका ओड . दैवाचेर 
विस्वास ना पूण दैवाची दुर्बळाय पळोवन रागार जावपी . अशें आसले तरी 
कोड्मणितायाचो प्रदर्शनविधी म्हणल्यार फकत दैवसेवा न्हीं तर ती धनयाची 
बी सेवा हाची जाणविकाय जाल्लो मनीस तो . 

अशे स्थितींत ऐताचें मन नंदिनी न्हयेच्या पाटा मदी आशिल्लें खडप 
हुपून वचपी उदकावरी दोनूय वटेन खडपाक स्पर्श करून वाटून वता . 
खडपाचेर नदर पडटा तेन्ना ऎताक आपणाले मनस्थितीची याद जाता . 
प्रवाहांतयबी खडपावरी उबोरावप शक्य ना . पूण व्हांवपी उदकाचो स्पर्श 
चुकोवप कसो ? लखनावरी तो नंदिनीचो कांठ सोडून वचूंक शकना . चिंतु 
चिंतून आपणालें घर , कुटुंब , प्रवाह , गांव , गांवांतलें दैवत हे सगळे सोडून 
आपूण जगूंक शकना म्हळ्ळे ऐताक कळ्ळे . नंदिनीच्या होंट्ययेंत आशिल्ल्या 
बांदा सारको आपूण ह्या गांवांतच रावपाची गरज आसा हेय बी ताका 
कळ्ळं . 

ऐता एके गाढ चिंतेत पडलो . बापूय , आज्याची ताका याद जाली . 
तांच्या वाटयाक आयिल्ली दुख्खां म्हणल्यार मध्यान रातीर पडिल्ली भिरांकूळ 
सपनां आशिल्ली . तांच्या जिवितांतल्या दुख्खाच्यो माळोच त्यो . दर खिणाक 
हात आनी कूड लासपी उजो . हे सगळे वेवस्थे विरुद्ध बंड करून उठिल्लो 
तिडक़ीचे प्रतीक रूप म्हणल्यार लखन . भूतविधी करूंक गेलो जाल्यार 
आपूण परतून गांवांत येवंचो ना असो ताका भंय घालून बेंगळुराक गेल्लो . 
बापायच्या मरणा साकून मौन धरून राविल्ले आवयन तोंड उगडलें तें आज 
सकाळी . तांतूयबी गंगाधर आनी ताणे दिल्लो विडो पळोवन आदले कठोर 

दीस परतून याद जाल्ले . पुताक आपणाकडच्यान झोमून घेवंक परतून ते 
गीद आयल्यात अशें दिसून ती धवी फटफटीत पडून तिची सामकी भियेवन 
गुळी जाल्ली . 

बापायचे मरण , आवयचे दुख्ख , व्हडल्या भावाच्या मनांतली तिडक 
आनी तिरस्कार हे फाट येर परतून एक फावंट जिणेच्या प्रस्नान ताचेर 
निर्णय घेवपाचो प्रसंग हाडिल्लो . वृत्तीन ध्यानशील आशिल्ल्या ऐताच्या 
अंतरांत पेटत आशिल्लो भक्ती दीप प्रज्वलीत जालो . त्या दिव्याचो उजवाड 
कोड्मणितायाच्या विड्याच्या रुपान घरांत आयलो . काळ्या कुपांचे फाट ये 
सामकार तरेतरेच्या रेखांच्या रूपकारावांगड मन रिजवण केल्लेवरी शेतांतल्यान 
बळारींची एक माळच उडून वयर येवची तशें ताच्या काळजांत अनिर्वचनीय 
अशें आनंदाचे ल्हार वयर सरून आयलें . ताच्या मनाचे खरीक निबर जावन 
राविल्ले राग तिरस्कार बी देवभक्तीचे हुनसाणेन कडून पातळ जावन गेले . 

ऐता व्हडल्या भावाच्या शिक्षणा खातीर चड जतनाय घेतालो . पूण 
ऐतान शिकप चालू दवरिल्लें जाल्यार आपूण शाळा सोडून कामाक लागून 
ताका शिकोवपाची इत्सा लखनाकय आशिल्ली . पूण ऐताक शिकपांत चड 
गोडी नाशिल्ली . ताचे शाळेत वचप उणें जाल्लें . लखन ताका म्हणटालो 
' ऐता , तू शाळेत वचनासतना असो वेळ व्हगडायत रावलो जाल्यार मुखार 
तुजी गत कितें जातली ? तुज्या संवसाराची गत कितें जातली ? आमच्या 
आज्यान , अप्पान जे काम केलें तेंच आमी करूंक लागले जाल्यार तांच्या 
वांट्याक आयिल्ली अरिश्टांच आमच्या वाट्याक येतली . ' हे आयकून ऐता 
इल्लो विचलीत जाल्लो . ताचे नदरेन मनशाचे जिणेत अंतीम ध्येय अन्न , 
भांगर शिंगर न्हीं तर मनाची शांती . 

आज ते सगळे ऎताच्या मनांतल्यान उडून गेले . काळीज पिळून 
काडिल्लेवरी सोंसूं नजो तसली वेदना ताका जाली . ताका खबर आशिल्लें 
सत्य म्हणल्यार गळ्यांत घालपाची फकत फुलांमाळ न्हीं . छातयेर जाचे वार 
घेवचे पडटात अशें भांगराचें खड्गयबीतें . वार सोसले उपरांत भांगराचें 

खड्गय फुलांचो हार जावंये . पूण पयलीं खड्गाचे वार घेवपाची धिटाय 
आसूंक जाय . हे सगळे चिंतून येनाफुडें ताका आपणालो पुराय देहच ल्हान 
जाल्लेवरी दिसलो . हातांची बोटां एकामेकांत घुस्पल्ली . सगळं घर निशब्द 
जाल्लें . प्रशांत तळयेच्या उदकांत एक ल्हानसो फातर पडून एक व्हडलो 
आवाज जावचो तशे तरेन पोस्टमेनान गोंयड्याची तडकी वाजोवन ' पोस्ट ' 
म्हणले . ऎता जाग आयिल्लेवरी सट्ट करून उठलो . दुसरेवटेन आवय 
आनी धाकटी भयण तोमूय बी दाराकडेन आयलीं . 

लखनाचे पत्र वाचपाची सगळ्यांकच उमळशीक लागिल्ली . ऐतान 
पत्र उगडून पळय जाल्यार लखनाची तहसीलदार पदाचेर नेमणूक जाल्ली 
खोस दिणी खबर तातूत आशिल्ली . हय , कोड्मणितायाच्या विडो आनी 
प्रसादान घरांत उजवाड हाडिल्लो . काळोख पयस जाल्लो . सत्यनिष्ठेक 
मोल आयिल्लें . मैरे तें पत्र घेवन गेली आनी घरचे दैवत पंज्युबच्या मंचार 
दवरून तिणे साश्टांग नमस्कार घालो . ऎता आनी तोमुनयबी तशेंच केलें . 
राती कडेन सगळ्यांक शांत न्हीद पडली . 

दुसरे दीस भिणभिण्याचेर ऎताक एक दिव्य असो चकचकीत उजवाड 
दिश्टी पडलो . भाव समाधींत पावून आपूण ते प्रभेंत लीन जावन चकचकीत 
उजवाडाच्या पुंजांत आपूण एकरूप जाला अशें ताका दिसले . उटंगराचो 
पावस वादळी वारो , कडकडीत वत , भंयकांप , ज्वालामुखी , प्रलय बी सगळे 
वांगडाच सुरू जाल्लेवरी ताका अणभव आयलो . पळयतां पळयतां प्रलयाचो 
खूब मोठो आवाज जावन भिरांकूळ अशी ल्हारां वयर वयर येवन ताचेर 
आपटून ताका पोटांत घेतलो . श्वास धरून प्रज्ञाशून्य जावन तो तसोच 
पडून रावलो . परतून ताका कोड्मणितायाचे संदीचे सूर आयकूक येताले . 
तेम्बरेच्या साथीन संदीचे ल्हारार ल्हार तरंगत आयिल्लेवरी आनी वागार 
स्वार जावन , धुके कातरीत त्या ल्हारा वयल्यान आयिल्लो कोड्मणिताय 
हात पातलावन आपलेपणाचे मायेन आपणाक आफयता अशें ताका दिसले . 
त्या अलौकीक जगांतल्यान भायर येवपाची इत्सा ऐताक नाशिल्ली . संदीच्या 

गायना वांगडा तेम्बरेचो आवाज डेन्ना ... डेन्नाना ... डेन्ना ... डेन्नान .. ! न्हीं 
न्हीं में सपन न्हीं ; आपूण आतां वास्तव जगांत आयलां ; आवय तेम्बरे घेवन 
कोड्मणितायाची संदी गायता अशें सुंदर अवर्णनीय दृश्य ताणे परतू परतून 
पळयलें . सुमार इकरा वर्सी उपरांत खुट्येक लायिल्लो तेम्बरे घेवन आवय 
मैरे वाजयताली . गोड , मृदू अशा तिच्या आवाजान आपणालो सगळो देह 
ल्हव ल्हव जाल्लेवरी ताका दिसतालो . तो सामको तन्मयतेन आयकतालो . 
नव्या जगाचे उगतावण जाल्लें . थंयच्यान उठून ताणे आवयक साश्टांग 
नमस्कार घालो . मागीर न्हंयेर वचून न्हावन धुवन पंज्युबची पुजा केली . 
आवय मैरेन म्हणले “ चल ऐता कोड्मणितायाचे आफोवणे आयला , गंगाधराक 
तुजो हयकार दिवन यो . ” मागीर पान - सुपारी आपणे स्वता हातांत घेवन 
ऐताक दिली . तांचे सगळ्यांचे दोळे वले जाले . 

ऎता नीट कोड्मणितायाच्या देवळाकडे गेलो आनी हात जोडून ताणे 
म्हणलें “ हांव अज्ञानी , दुबळो , म्हजो अपराध म्हाका माफ कर . ” ताणे 
दैवताची माफी मागली . मागीर धनयाच्या आंगणांत वचून हात जोडून उबो 
रावलो . धनयाचें मन आपणे दुखयला म्हळ्ळे अपराधी भावनेन तो कांचवेल्लो . 
ऐताक पळोवन गंगाधर भायर आयलो आनी दीन भाव मुखामळार घेवन उबो 
आशिल्ल्या ऎताक वेंग मारली . ताणे म्हणलें “ धनयानू कोड्मणितायाचे 
प्रेरणेन हांव भूताविधी करतां . ” आनी धनयाक ताणे साश्टांग नमस्कार 
घालो . गंगाधराच्या दोळ्यांतल्यान आनंदाची दुकां भायर सरली . ऎताक 
उठोवन ताणे म्हणलें “ ऐता , तुका कोड्मणितायाचे श्रद्धे परस व्हडलें दुसरे 
आनी कांयच ना हे हांव जाणां आशिल्लो . श्रद्धा आनी भक्तींत आशिल्ली 
शक्त सामकी आगळी वेगळीच आसता . दुस - या कित्यांतच ती ना . आयक 
सांगतां : एक फावट विभिषणान आपणाल्या एका अनुयायाक सांगलें “ हांव 
एक वस्तू तुज्या वस्त्राच्या पोताक बांदतां . निर्विघ्नपणान तूं दर्या हुपून 
वतलो . पूण तो हुपून जायमेरेन तुवें ती गांठ सोडोवन भितरली वस्तू 
पळोवंक फावना . ” तो मनीस सोपेपणी दर्या हुपूंक लागलो . थोडें अंतर 
चलून गेलो आनी ताका ती गांठ सोडोवन भितर कितें आरसा तें पळोवपाची 

उमळशीक लागली . ' कसली अद्भूत वस्तू बांदल्या आसत कांय विभिषणान 
म्हज्या वस्त्राक जाका लागून इतलो सहज हांव उदकावयल्यान चलूंक 
शकतां तो ! ' ताणे गांठ सोडयली आनी पळय जाल्यार एका पानाचेर ‘ राम ! ' 
बरयल्लें आसा . पान हातांत घेतना ताका दिसलें ' आरे ! इतलेच हे गाठीक 
बांदिल्लें तें ! ' त्याच खिणाक तो दुबुक्क करून दाँत बुडलो . श्रद्धा अशी 
आसता . तिचे मोल करूं नजो . तुजे भितर ती श्रद्धा , भक्ती आसा . ती 
धर्मीक वृत्ती आनी सत्यनिश्ठा तुजे भितर आसा . कनकदासान म्हणलां 
' दानी तूं अज्ञानी हांव , दानी तूं समस्त लोकांक , दुर्बल हांव ! ' अशे तरेन 
सगळे कोड्मणितायाचेर सोड . तुवें आतां कोड्मणितायाची आराधना 
करपाचें थारायलां तें गांवां खातीर हिताचे थारतलें . ” ऐताच्यान कांयच 
उलोवंक जालें ना . तो मोनो कसोच जाल्लो . ताचो चेरो प्रसन्नतायेन 
कांतिमान जालो . सगळी भोंवतण मुमुरख्यांनी हांसता असो भास जावन 
तो नव्या उत्साहान घरा परतलो . 

ऐता भुताराधनेत भूत प्रदर्शन करपाक तयार जाला म्हळ्ळी खबर 
वाड्या वाड्यार भासाभाशेचो विशय थारली . जितली रोमांचक तितलीच 
उमळशीक वाडोवपी गजाल आशिल्ली ती . थोड्या प्रमाणार ती दुस्वासाकय 
कारण जाल्ली . जिल्ल्यांतलो एक व्हडलो दबाजो जावपाचो आशिल्लो तो 
सगळे मोठे उमळशिकेन ताची वाट पळयताले , येद्या व्हडल्या दबाज्याक 
इतले ल्हान पिरायेचो मनीस नेमप कितलें शाणेपणाचें म्हळ्ळो प्रस्नयबी 
थोड्यांक पडिल्लो आनी ताची पुराय जापसालदारकी गंगाधराचेर येताली . 
येस मेळ्ळं जाल्यार तो सुटटलो पूण तें मेळ्ळे ना जाल्यार ऎताक अपेसांचे 
खत आनी गंगाधराच्या मुखेलपणाचेर दुबावाचे सांवट . ऎता खातीर ती एक 
अग्नी परिक्षा आशिल्ली . ताका आत्मविस्वास खूब आशिल्लो पूण नवे 
जापसालदारकेचो हुस्कोय आशिल्लो . पूण किस्कुटा येदें सूख आनी पर्वता 
येदें दुख्ख वांटयाक आयलें तरी दैवाचो भोवमान करून कितेंय अणभवचें 
पडल्यार आपणाक उपकरता अशें ऐता मानतालो . दैवान नाचयल्यार नाचन , 
हांसयल्यार हांसन , ओणवो राव म्हणल्यार रावन , रडयल्यार रडन , जेवयल्यार 
जेवन , न्हेसयल्यार न्हेसन म्हण ताणे मनाची तयारी दवरिल्ली . 

आकांताळ्या युद्धाची घुरी आयल्यार थांबोवयेत , व्हांवते न्हयेच्या 
प्रवाहाची दिका बदलूं येत पूण स्वैर धांवपी मनाक मात आडावं नजो . पूण 
ऐतान आपणाल्या मनाक मात लगाम घाल्लो . जग जाका सत्य म्हणटा ती 
एक अतिंद्रीय शक्ती आनी जाका हे कळ्ळां तो अंतीम मोखी मेरेन पावता . 
साधना करिनाशिल्ल्याक सिद्धी प्राप्त जायना . 

लखनाक ऎतान विस्तारान पत्र बरयल्लें . पायांत वाळे घालपाचे दिक्षे 
दिसा आनी भूतविधीच्या दिसा ताका येवपाचे आफोवणे दिल्लें . ताचेकडच्यान 
कोडवासाणेन नापसंतेचे पत्रय आयिल्लें . ऎता परतून कोळयाच्या जाळांत 
घुस्पलो हो ताचो निशेधाचो मुद्दो . ताच्या मतान ऎताक भूतविधी खातीर 
कितलेय नमळायेन आफयलो तरी ताचे फाटल्यान मुखेली आनी ताच्या 
पंगडाचो स्वार्थ आसाच आसा . एक ना एक दीस ऎता त्या स्वार्थाचो बळी 
थारतलोच हातूंत दुबाव ना म्हळ्ळी शिटकावणी ताणे दिल्ली . लखनान 
भूतविधी आनी दिक्षेक येवपाक न्हयकार दिलो . ऐताक दिक्षा दिवचे पयलीं 
ताच्या केसाच्यो जटा दवरून भोंवतणेतले केस तासले . वाळे घालपाचो 
विधी जालो . 

भूतविधीच्या दिसा घरच्या पंज्यु- दैवताची पुजा करून , प्रार्थना 
जाले उपरांत आवयचो आशिर्वाद घेवन ऎता आवय आनी भयण तोमू 
वांगडा वचूंक भायर सरलो . तेम्बरे ( धोलके ) घेवन आवयन संदी गावंक 
सुरवात करतकच भयणय सुरांत सूर मेळोवन गायताली . मुखेल्या कडच्यान 
तेल विडो घेवन न्हावन बी ऐता रगोवंक आनी वेशभुशा करूंक बसलो . 
हळद लावन घेतली , अलंकार घाले . ताच्या शरिरांत विजेचो संचार जाल्लो . 
आवयक नमस्कार करून , देवाची मान्यताय घेवन , पांयवाळ्यांक नमस्कार 
करून , पयलीं उजव्या पांयाक आनी मागीर दाव्या पायाक वाळो बांदून 
घेतलो . ऎता भूत नृत्य फकत पळोवन जाणा आशिल्लो . प्रत्यक्ष भुताराधनेतलें 
वेशालंकार घालून नृत्य प्रदर्शन करपाचो हो पयलो प्रसंग . त्या खातीर 
जमिल्ल्या इतल्या लोकासामकार उबो रावतना आपणाले हातपाय 

कडकडटातशे ताका दिसूक लागले . हाता पायातले घालून जातकच वेश 
चडयता आसतना श्वास कोंडिल्लेवरी जावन ताका पोटांत गुळो आयिल्लेवरी 
जावंक लागलें . 

त्या दिसा एकदांच ताका भिणभिण्याचेर दिशिल्ले प्रभेन देहांत प्रवेश 
केल्ल्याचो अणभव आयिल्लो ; ती अनुभुतीची खरसाण सोंसूक नजो जावन 
सूद वचून तो थंयच पडलो . कितें घडलें कोणाक कांयच कळ्ळे ना . थंयच 
हाजीर आशिल्ल्या तंत्रीन म्हणलें “ ऐता पंबदा हो धन्य मनीस . कितलेशेच 
जल्म कोणाक शक्यजावंना तें ताणे साध्य केला . ” अशें म्हणून देवाच्या 
तीर्थ पात्रांतलें तीर्थ हातार घेवन ताचेर शिंपडायलें . “ बाकी सगळे कोड्मणिताय 
करून घेतलो . ” इतले म्हणटासर ऐता सावचीत जालो . नृत्याचे पदन्यास 
कशे घालचे हाचो विचार करीत फाटी फुडें पळयता आसतनाच ताका 
कोणेतरी भुखार धुकळ्ळो . वाद्यांचो आवाज तारस्वराक पावलो ताशाच्या 
तणतण नादाच्या ठेक्यार पांवलां मारपाक ऎतान सुरवात केली . आस्ते 
आस्ते वाद्यांचे वाजप , लेकांनी उमेद हाडप चालू जालें आनी अशे तरेन 
ऎता कोड्मणिताय दैवत जालो . 

ताच्या दोळ्यांचे चकाकेन सगळ्यांक संमोहन अस्त्रान बंदिस्त केली . 
ऐता दितालो ती अभयाची उतरां , लोकांक नांवां घेवन उलो करप आनी त्या 
वेळावयली जागरूकताय , सांगणे करपा वेळार ताची भाशेंतली कुशळटाय , 
गांभीर्य आनी गती , नृत्यांतले कुशळ पदन्यास अशा सगळ्याच खाशेलेपणान 
ताणे लोकांक मंत्रमुग्ध केले . तातूंत सहजताय आनी प्रामाणीकपण आशिल्ली . 
कृत्रीमताय नाशिल्ली . दिवटी छातयेकडेन धरतना निश्चल रावप आनी निरंतर 
अशी स्थितप्रज्ञताय सगळ्यांक प्रभावीत करताली . तारुण्यांतली धिटाय , 
अदम्य उत्साह आत्मविश्वास आनी दर एका ताच्या कर्तुपांत ताची शिस्त , 
ताचो संयम दिश्टी पडटालो . हालचालींनी सोबाय आनी सहजताय दिसताली . 

ऐतान दिल्ल्या अभयाच्या उतरांत दर एकल्याक सुरक्षेचो विस्वास 
दिसतालो . ताच्या भूत प्रदर्शनांतल्यान ताणे लोकांची मनां जिखिल्ली , जैत 

जोडिल्लें . पुराय गांव समाधानान आनी उत्साहाच्या तिर्थांत बुडून वयर 
आयिल्लो . खंय तरी मानायपणाचे काम करपी ऐता पंबदा देवधर्माचो मनीस 
जावन परंपरांचे , दंतकथांचे कोळमेंत पावलो . तो आपणालो आजो मोंटा 
पंबदाची याद करून दिता अशी उतरां पिकिल्ली फळां जाल्ल्या जाणटेल्यांनी 
काडली . आजो करतालो त्या तोलामोलाचो ऎताचो भूतविधी जाता अशें 
लोक म्हणटाले . मोंटा पंबदाच्यो कुरवो नातवा भितर लोकांक दिसल्यो . ती 
श्रद्धा , परंपरा , कला , भक्ती , नृत्य लालित्य , उलोवणे अशें सगळं मनभुलोवणे 
आसता अशें सगळे लोक म्हणूक लागले . 

मुखेली गंगाधरा मुखार ऐताक भूतविधी खातीर राजी करप हो एक 
कठीण प्रस्न आशिल्लो . पूण ऐता हो श्रद्धावान आनी कलामोगी म्हळ्ळी 
गजाल गंगाधर जाणा आशिल्लो . त्या आदाराचेरच ताणे ऎताक तयार करपाचें 
साहस केल्लें . ताचे खातीरयबी ती अग्नीपरिक्षा आशिल्ली . १ ९ ७४ वर्सा 
भारतान पोखरणांत अणू बॉम्बाचे परिक्षण केल्लें . पयलेंच परिक्षण आशिल्लें 
तें तेन्नाच्या शास्त्रज्ञांच्या पंगडांतलो गंगाधर हो एक सहशास्त्रज्ञ आशिल्लो . 
त्या वेळार एक हुसक्याची , उमळशिकेची आनी गोंदळाची स्थिती दर एकटयान 
अणभविल्ली . तशेच तरेचो गोंदळ गंगाधरान ऎताचेर केल्ल्या प्रयोगांत 
अणभवलो . गंगाधराक त्या येसांत आनी ह्या येसांत थोडी समानताय दिसली . 
एका तत्वज्ञानी शास्त्रज्ञावरी ताणे सुटकेचो सुसकारो सोडलो . हातांत 
घेतिल्लें काम पुराय केल्ल्याची तृप्तताय ताच्या वाटयाक आयिल्ली . एक 
परंपरा कलात्मक रितीन आकाराक आयिल्ल्याचे समाधान ऐताक मेळ्ळे . 
सोपिल्ल्या घोवाची याद पुताचे साधनेतल्यान जागी जाल्ल्यान मैरेचेंय 
समाधान जालें . कोड्मणिताय दैवताचे परंपरेचो दबाजो परतून पळयल्ल्याची 
खोस मोठे संखेन जमिल्ल्या लोकांक जाली . 

मैरेच्या दोळ्यांतल्यान अभिमान आनी आनंदाची दुकां व्हांवली . सकाळ 
केन्ना जाली तीय बी कळ्ळीना . ऐताक जिवाक पुरोजाल्ल्याचीयबी जाणविकाय 
जाली ना . आपणे फुलांचेरच नृत्य केल्लेवरी ताका दिसले . 

ब्रम्हाकडे वचपाचे अनेक मार्ग आसात . पूण पयलो दिसता तो मार्ग 
सौंदर्याचो . बुद्धीचे नदरेक सत्य म्हत्वाचे दिसता , आनी भावनेचे नदरेक 
सौंदर्य म्हत्वाचे दिसता . सत्य आनी सौंदर्याचो संगम म्हणल्यारच परम 
सिद्धी . अशे स्थितीत सत्य आनी सौंदर्यांत फरक कांय ना . ऐश्वर्यान ईश्वर 
जावं नजो , आनंदान मात ईश्वर जावंयेत . ऎता आपणे अणभविल्ल्या आनंदाच्या 
प्रभावान लोकांच्या प्रेमाक आनी अभिमानाक पात्र थारलो . आमच्या अंतरंगाक 
शुद्धी मेळटकच आमचे व्यक्तित्व सुंदर जाता . तेच तरेन आमी बांदकाम 
करतना रेवेंचेर करिनात , तें घटमूट फातराचेर करतात . अस्तीभार बळीश्टपणान 
उबो जालेबगर बांदकाम तिगना . तें रोखडे मोडून पडटा . दोंगर घटमूट 
आसल्यार न्हंयो तितल्योच तेटान व्हावतात . न्हयांच्या सामर्थ्याक पर्वतांची 
घटसाण गरजेची . गंगा , सिंधू ह्यो म्हान न्हयो जावपाक हिमालय पर्वताची 
अभेद्य अशी दैत्य शक्ती कारण . कृष्णा , कावेरी महानदी हांच्या संवृद्धीक 
सह्याद्री पर्वताचे भव्य स्वरूप कारण . 

दुख्ख आयलें जाल्यार एका फाटल्यान दुसरें येता . सूख आयलें 
जाल्यार तेच तरेन फाटो फाट येता . सैमचक्र केन्ना कोणाक वयर काडीत 
आनी केन्ना कोणाक सकयल उडयत सांगूनजो . आतां जैत कोणाचें ? 
ऐताचें ? काय देवस्थान मुखेली गंगाधराचें ? 

ऐताची भूतविधी करपाक तयार जालो म्हळ्ळी कथा एकेक अध्याय 
पूर्ण करीत मुखार वचत रावता . शाळेंतलो अभ्यासक्रम ऎता जसो पांवड्या 
पांवड्यान शिकिल्लो तेच तरेन भुताराधनेच्या पाठाचें ताका पांवड्या पांवड्यान 
ज्ञान जालें . आंगांत ती तांक येवप , खाशेल्या ढंगाचे उलोवणे करप हैं 
सगळे एकेच फावटी साध्य जावप शक्य ना . 

बापूय संवसाराक अंतरल्या उपरांत मामा इसर पंबदान ताका 
कोड्मणिताय दैवताचे भुताराधनेच्या आचरणाची पुराय म्हायती विस्तारान 
सांगिल्ली . मामा कुमार स्वामी दैवताचे भूत प्रदर्शन करपाक वतालो तेन्ना 
ताच्या सांगातान ऎता कोड्मणितायाची वेशभुशा करतालो . 

तेन्नाच्यान ताका एके तरेची घिटाय आयली . ऎतान पयले फावटी 
लेक्किसिरी भुता खातीर सहायक दैवताचो भेस केलो . दुसरे फावटी कुमारस्वामी 
भुता वांगडा कोड्मणिताय भुताच्या सहायक दैवताचो भार नाचयलो . सुरवातेक 
थोडो भय दिसतालो . धा जाणां मुखार उबो रावतना हातपाय कडकर गले . 
त्या उपरांत हाता पायांचो वेशालंकार सारको आंवळून बांदतकच श्वास 
आडखळटालो आनी पोटांत गुळो येतालो . इल्लें इल्ले करून मागीर सगळे 
जाग्यार पडटालें . ताका खबर आशिल्लें भुताचे सत्यतायेच्या महिम्याच्या 
आदारान बरी भास , भार स्थितींतली खाशेली भास , सांगणे करपाची भास 
अशें सगळे उपरांत साध्य जाता म्हूण . सुरवातेक आंगात भार येता तेन्ना , त्यः 
थळाचो महिमा सांगता आसतना ताची पुराय कूड घामान थापो जातालीं 
भुताची सासाय थंय आसा म्हळळ्या अणभवान कूड हून जाल्लेवरी जावन 
मागीर तितलीच थंडयबी जाताली . एकेच फावटी तकलेक चडिल्ल्याचो 
अणभव येतालो . दैवताची प्रार्थना म्हणले उपरांत एक फावट श्वास वयर 
येतासो दिसतालो . आनी मागीर परतून सुरवातेची स्थिती येताली . तेन्ना 
भुताचो आंगांत संचार जाला असो ताचो अर्थ . 

अनेक नवे नवे अणभव ताका आयले . एक फावट ऐताक आनी ताच्या 
मामाक नट्टीबैल गांवांत इंगळ्यांचेर चलपाचो प्रसंग आयलो . टिबैलांत 
उग्गण्णा नांवाच्या मनशागेर ' अग्गिद लेक्किसेरी ’ नांवाच्या भुताचो भार 
नाचयलो . तेन्ना पणसाच्या लाकडांची तीन होमखणां तयार केल्ली . पुजा - यान 
ब्रम्हार्पण करून अग्नी कुंडाक उजो दिलो . मागीर ऎता आनी ताच्या काकान 
त्या अग्नी कुंडाक णव प्रदक्षिणा घाल्यो . अशो प्रदक्षिणा घालून जातकर 
कुंडांतल्यान इंगळे काडून घेवन ताचेर हळद चुन्याचे उदक शिंपडावन 
जातकच मुखेल्यान प्रार्थना म्हणली . ताणी दोगांयनी हळडुवो रंग तोंडाक 
लायलो . सोळा फावटी ' ओसाया ' म्हणून जाले उपरांत ते इंगळ्यां वयल्यान 
चलून गेले . पांय लासपाचो प्रस्नच नाशिल्लो कारण दैवतान तांकां प्रतिकार 
शक्त दिल्ली . थंडसाणेन ते इंगळ्यांतल्यान चलून गेले . 

अशे तरेच्या अनेक कठीण अग्नी परिक्षांनी ऐता पंबदा उत्तीर्ण जाल्लो . 
थोडे फावटी खड्ग घेवन आंगाक घावे करून घेवपाची क्रियायबी करची 
पडटाली . माथ्याक घावे घालून घेवचे पडटाले . थळाचे पुण्यायेन आनी 
आंगांत भार आसतना घाव्यांतल्यान रगत येनाशिल्लें . 

मुखामळाक रंगोवन घेवन , मुखवाडाचे ब्रम्हार्पण करून प्रार्थना 
जाले उपरांत दैवताचे शक्तेचो आंगांत संचार जावन भुताची कांत येता . 
खड्ग हातांत धरतकच इल्लेंय चुकनासतना उलोवणे जाता तेन्ना तें भुताचेच 
उलोवणे आसता . हो सत्याचो महिमा . भुताच्या खड्गांत शक्तेचो संचार 
जाल्लो आसता . जंय खड्ग दवरतात त्या भुताच्या मंचाकुशीक वचून 
प्रार्थना ओपली जाल्यार म्हणिल्ली उतरां खरीं जातालीं . 

ऐता पंबदान भुताराधनेची दिक्षा घेतकच ' गडिपत्तावून ' क्रिया पूर्ण 
करप नेमांप्रमाण गरजेचे आशिल्लें . थारावीक दैवतांचीं थारावीक व्रतां 
करची पडटात पांच दीस , णव दीस , इकरा दीस अशी . ' गडिपत्तावून ’ 
क्रिया करचे पयलीं श्रावण म्हयन्यांत म्हयनोभर सोरो पिवप ना , मांस 
खावप ना . उपरांत बाराय म्हयने सप्तकांत एक दीस म्हणल्यार दर शुक्रारा 
व्रताचें तो आचरण करतालो . त्या दिसा सकाळी माथ्या वयल्यान न्हातालो . 
मागीर घरांत आशिल्ले कटील देवीचे फंड पेटयेंत नेमांक धरून द्रव्यदान 
करतालो आनी मागीर जेवतालो . सानचें कांयच खयनाशिल्लो . मागीर 
सयीय दीस सोरो ना , मांस ना . तेच तरेन भूत विधीचे पांच दीस व्रताचें 
आचरण करतालो . हे पांचदीस हॉटेलांत वा हेर खंयच जेविनाशिल्लो . 
घरांत स्वता रांदून जेवतालो . ऎता पंबदा कोड्मणिताय , कुक्किनदाय , ज्युमादी 
आनी रक्तेश्वरी – अशा दैवतांचे भूत प्रदर्शन करतालो . होच ताचो दिनक्रम 
जाल्लो . ह्या कामाक तो व्यवसाय मानिनाशिल्लो . तें एक व्रत मानतालो . 

भूतविधींतलो नृत्याचो पुर्वरंग हो ताचो प्रमूख पांवडो आसता . 
उत्सवाची सगळी सामग्री दवरपाच्या पवित्र थळार उबो रावून ऐता तद्रूप 
जावन भुताचे भांडार पळयता . ह्या भांडारांतल्यो वस्तू भुताची प्रतिकां 

आसतात . ह्या सगळ्या वस्तूं भितरच भुताचे अस्तित्व आसता अशी श्रद्धा 
आसा . भुताक संबंधीत मुखेल वस्तूंमदीं येतात ‘ गग्गरा ' . पायांतले वाळे . हे 
वाळे हातांत घेवन ऎता पंबदा कुदूंक लागता . आंगांत भार येवपाचे स्थितींत 
प्रवेश करपा कडें तो पावता . नृत्याच्या पयल्या वाट्यांत नृत्य आनी 
( विकट हास्य करप ) खूब उग्र रुपान जाता . ऎता वाळे हातांत घेवचे पयलीं 
‘ पारी ' म्हणटा ( भूत आनी जाणट्यांमदलो संवाद ) . तीन फावटी आवर्तनाच्या 
रुपान म्हणपाचे पारीत भुताचो जल्म , ताचो उद्येश , आनी थळ विस्ताराविशी 
विवरण येता . तिसरी पारी म्हणटा आसतना ऐता उग्र रुपान कथानृत्य करून 
पारी सादर करता . मानसीक तयारी केल्लो ऎता वाळ्यांक स्पर्श करून 
तांचेवर्वी जाल्ल्या स्पर्शज्ञानान भुताचो भार आपणाचे कुडीन संचरोवन 
घेत . 

ताचे उपरांतलो पांवडो म्हणल्यार प्रभावळ बांदून मुखवाड घालून 
शस्त्रां घेवप . ह्या पांवड्यार मुर्तांतल्यान अमुर्ताकडेन स्थित्यंतर जाता . ह्या 
पांवड्यार आराधनेच्या चित्रणाचो अंतर्भाव करून संदीच्या भागाचें गायन 
करतात . भूतवेश घाल्लो ऎता प्रभावळ , मुखवाड आनी शस्त्रां घेवन अलौकीक 
पांवट्यार पावता . भुतांचे लोकांकडेन निगडीत आशिल्ले आत्मीय संबंध ह्या 
वेळार प्रकट जातात . 

ऐताच्या मनांत जावपी संघर्शाचे मूर्तरुपांतल्या संघर्शात रुपांतर 
जावचें ना त्याबदलाक तो करता ते सेवेंतल्यानच समाज परिवर्तन घडोवंक 
जाय . सत्या खातीर योग्य तरेन आपणाली भास वापरून सार्वत्रीक सत्य 
लोकांमुखार हाडपाचो ताणे निश्चेव केल्लो . 

हांव शीलवानांक म्हज्या कळशांत आशिल्लें अमृत प्राशन करूंक 
दितां . वाम मार्गी लोकांक म्हज्या थानांतलें वीख पिवयतां . हांव न्यायाक 
आसरो दितां ; जाल्ल्या अन्यायाचो म्हज्या खड्गान नाश करतां . न्याय तिगून 
उरचो हो हेत मनांत बाळगून अन्यायाक म्हजें खड्ग दाखोवन , न्याया 
भोंवतणचो राखणे आडो जावन न्यायाची राखण करता . ' 

हय , ऐता पंबंदा हो एक न्यायाचे खड्ग आनी राखणेचो आडो . अशे 
तरेन पंबदा धर्मीक कार्यां कडच्यान भूतविधी मेरेन आनी साद्या पंबदा 
कडच्यान अलौकीकते मेरेन वाडत रावलो आनी तो गांवा खातीर एक 
ध्वजस्तंभ जालो . 

मोंटा पंबदाचे कापिल्ले दोन हात परतून जल्माक आयल्लेवरी लखन 
आनी ऐतान दोन वेगळ्यो वाटो धरल्यो . मोंटाचे परंपरेक छेद गेलो म्हणलें 
जाल्यार एका अर्थान खरें . ताची परंपरा ताचे सारकी निश्पाप बालीश मनान 
ऐतान चलयली ना . ऎताची निश्ठा , प्रामाणीकपण ही धनया खातीर नाशिल्ली . 
ती स्वता खातीर आनी आपणाल्या परिसरांतल्या लोकां खातीर आशिल्ली . 
अशें आशिल्ल्यान बापायचो व्यवसाय ऐतान मुखार चलयलो म्हणलें तरी 
तागेली वाट वेगळी आशिल्ली . मोखय वेगळी आशिल्ली . पूण प्रामाणीकपण 
श्रद्धा , कार्यतत्व चलणुकेंत हाडपाचे नदरेन पळयल्यार मोंटाचो एक हात 
ऐताच्या रुपानच कोमरेवन आयलो म्हणूं येता . मोंटाचो कापिल्लो दुसरो 
हात म्हणल्यार लखन . फकत देखाव मांडपाच्या हेतान लखनान पंबदांचो 
व्यवसाय चालू दवरलो ना . भूतविधीच्या व्यवसायाविशीं लखनाक तिडक 
आनी तिरस्कार आशिल्लो . तरी पूण मोंटाचे परंपरेन एके वेगळे तरेन 
लखना भितर नवें रूप घेतलें . तहसीलदार जावन कामाचेर रुजू जाल्लो 
लखन सत्य , धर्म , सदाचार आपणावपी त्या आज्याचोच नातू सोबतालो . 
आंगम्हेनतीच्या कामांत तो मोंटा परसय एक पावल मुखार . मोंटा पंबदाचें 
सादेपण , शोशणाक बळी पडपा इतली ताची दुर्बळकाय हांचो लखनान 
आनी ऐतान त्याग केल्लो . परंपरेच्या बदलिल्ल्या रुपाचो प्रतिनिधी ऐता 
जाल्यार लखन हो नव्या जगांतले नवे परंपरेचो प्रतिनिधी आशिल्लो . 

लखन बीदरांतल्या बसवकल्याण तालुक्याचो तहसीलदार जावन 
कामाक लागलो . ताणे ऎताक भुताराधनेची दिक्षा घेवंनाका म्हण पत्रांतल्यान 
शिटकावणी दिल्ली आसतनाय ताणे आयकलें ना . तरी पूण आवय , भयण 
आनी धाकटो भाव हांचे वयली ताची माया उणी जालीना उरफाटीती चडच 

जाली . आवयच्या नांवार तो म्हयन्याक एक हजार रुपया धाडून दितालो . 
पयशांच्या आनी सोन्याच्या आमिशाक बळी पडूंक फावना म्हळ्ळी सुचोवणी 
तो पत्रांतल्यान ऐताक दितालो . गरज पडल्यार चड पयशे धाडपाची तयारीयबी 
ताणे दाखयल्ली . तात्कालीक भोगांच्या उज्याचे भकीक पडून लोकांच्यो 
आशा आकांक्षा ना नपयत जाल्ल्योय ताणे पळयल्ल्यो . देवाची पुराणां 
मुर्खपणाच्या आगरांत कशे तरेन रुपांतरीत जाल्यांत हाचेंय ताका अजाप 


जाता . 


आपणाल्या बापायच्यो दुख्ख पिडा , आवयची दुकां पळयल्ल्या लखनाक 
आपणाली पुराय जमात आनी तिच्यो परंपरा नव्या वाचनाच्या आदारान 
आरपार तपासून पळोवप शक्य जालें . ताचो हो अभ्यास भूत प्रदर्शन करपी 
पंबदांच्या कश्टमय जिवितापुरतोच सिमीत उरनासतना धर्म , देव , जात , 
आनी वर्णा संबंदान खूब चिंतन करपाच्यो संदी तांतूल्यान ताका प्राप्त 
जाल्यो . त्या खातीर ताणे सवड काडून भगवदगीता वाचली , मनुस्मृती 
वाचली , आंबेडकाराचे बरप वाचलें आनी चिंतन केलें . श्रीकृष्णाविशींचें 
भागवत वाचलें आनी लखनाक एकार एक अनेक प्रस्न मनांत तयार जावंक 
लागले . 

" धर्म नश्ट जावन जेन्ना अधर्म चड जाता तेन्ना हांव जल्म घेतां . " 
अशें भगवद्गीतेत सांगपी श्रीकृष्ण महाभारताचे कथानकभर अनेक अरिश्टां 
वेळार मूक साक्षी जाता . कुरुक्षेत्रांतलो रक्तपात आडायना . द्वारका बुडपा 
पासून , यादव नाश जावपा पसून तो थांबयना . निमाणेकडेन एक फावट 
रुखा आड विसव घेतना श्रीकृष्ण आत्मनिरिक्षण करता . अशे तरेन देव म्हण 
नांव मेळिल्लो , मनशा सारको वागून अधर्म , अन्यायांक अंध जावन , मूक 
जावन निमाणे एकदां पश्चताप जावन वा मनशाचे जिणेचे कर्म म्हणचे अंत 
जावपी अनेक म्हान पुरसांच्या कथनांच्या विरोधाभासांतलो सगळो गोंदोळ 
ध्यानांत येवन लखनाची तकली भेरेली . 

मनूच्या धर्मशास्त्रांत सांगल्यात ते वर्णाश्रमाचे वांटे पळोवन लखनाचें 
रगत तापता . आपणाल्या कानांत तापयल्लें शिसें घाल्लेवरी , अपणाली जीब 
कातरिल्लेवरी , आपणाल्या देहाचेच कुडके कुडके करून शेवटून मारल्यात 
अशे तरेची तीव्र उद्वेगाची भावना लखनाची जाली . पूण हे फकत वेदपठण 
केल्ल्यां खातीरच न्ही म्हळ्ळी गजाल ध्यानांत आयली तेन्ना मनूच्या संतानांचे 
नवे अवतार लखनाच्या मनाचे माचयेर नाचूंक लागतात . आजो मोंटा 
पंबदाचे दोनय हात कित्याक कापले ? ताणे वेद पठण करुंनाशिल्लें . ताणे 
ब्राम्हणांक वायट उतरां दिवंनात . पूण धनयाच्या म्हणण्याक पाळो दिवन तो 
चललो ना . तांची जात वेगळी , आज्याची जात वेगळी . हाचेवयल्यान आज 
अस्तित्वांत आशिल्ल्यो जाती आनी मनूची वर्णव्यवस्था हांचे मदीं कसलोय 
गुप्त समझोतो जाल्लो आसुंयेता असो ताणे निश्कर्श काडलो . लखनाक 
अशे तरेचे अनेक प्रस्न पडटाले . तशें पळयल्यार मनूचे पटयेंत आपणालें 
चवथें स्थानय ना . तें चवथ्या भायलें म्हणल्यार पांचवें आसा - पंचम उतर 
लखनाक याद जालें . वर्ण जातींविशीं आंबेडकाराच्या बरपांत राचिल्ली 
तसली धनी – पुरोहीत वर्ग अशी वेवस्था सगळ्या काळांत पुराय समाजाक 
आपणाल्या चपक्यांत दवरपा सारकी व्यूह रचना लखनाक अस्पश्टपणान 
दिसूक लागली . 

भावार्थ आनी श्रद्धांच्या आलाशियक आशिल्लें धर्म नांवाचें प्रदर्शनाचें 
रूप तिगलें तें कशें आनी कोणाच्या आदारान ? आपणाले वाडवडील मूळ 
पंबदा समाजाचेच , आपूण जावन भूतविधी करूंक तयार जाल्ले काय 
धनयां पुरोहितांनी आपणाल्या पंबदा वंशाच्या मनशांक धर्माच्या प्रदर्शना 
खातीर वापरून घेतले ? लखनाचे विचार चक्र पावला पावलान फुडें सरतालें . 
आपणालो अप्पा , आजो हे सगळे आपखोशयेन नाचिल्ले काय तांकां कोणे 
नाचूंक लायले ? ' सूत्रधार ' हे श्रीकृष्णाक पुराणांत दिल्लें बिरूद लखनाक 
याद जालें . श्रीकृष्णाक नाचपी आनी नाचोवपी अशें भक्तलोक म्हणटात . 
आपणाल्या वंशाच्या मूळ लोकां खातीर श्रीकृष्ण कोण आशिल्लो ? पुराणांतल्या 

रूपकांची रुपांतरां जावप , पुनर्जल्म घेवप नव्यो रचना घडप हांचे विशीय 
लखन विचार करीत रावलो . 

जमीन महसूल विभागाच्या तहशीलदाराक कित्याक जाय ही सगळी 
उखलदवर ? सरकारान केल्लो कायदो आनी सेवेक दिल्ली जीप , केल्लें 
सगळे काम आसतना संस्कृताये कडेन संबंधीत एका नव्या अवताराची 
ताणे कल्पना केली . धर्माक ग्लानी येता तेन्ना भगवंत अवतार धारण करता 
म्हणल्यार तें देवाचे आगमन अशें कांय न्हीं . एके वेवस्थेत जडताय येता 
तेन्ना तिचे भितर चैतन्य हाडप हे मनशाचें काम ती जबाबदारी देवाक 
माथ्यार घेवंक लावपाची गरज ना . हो लखनाचो विचार . बसवकल्याणांतलो 
तहशीलदार अशे तरेन चिंतता ती एक नवीच घडणूक अशेंय काय न्हीं . 
बसवण्णान ( बसवेश्वर ) म्हणिल्लें : 

हांव वेदांचेर तलवार चलयतलों । 
हांव शास्त्रांक बाण तोपतलों ॥ 
हांव तर्काची कमर मोडटलों । 
हांव तंत्रशास्त्राचे नाक कापतलों ।। 
पळय , पळय गा दानी कूडलसंगम देवा । 

हांव तो मोगाळ पूत चर्मकार चेन्नय्याचो ॥ 
फुडाराची सपनां पळयत आपणाली जीण नांवारुपाक हाडपी ऎता 
आनी लखन देश , काळ जातिभेद लागनाशिल्ल्या भर तारुण्यांत आसतना 
आवय मैरेक सुनो हाडपाची ताकतीक जाल्ली . पूण तें काम तितले सोपें 
नाशिल्लें . घरा रावून परंपरेन चलत आयिल्लो व्यवसाय ऎता करतालो तरी 
तो सगळ्यो मर्यादा सांबाळून चलपी मनीस आशिल्लो . लग्नाविशीं ताका 
इल्लीय आस्था नाशिल्ली . आवय मैरेन लग्नाचो विशय काडिल्ले फावटी तो 
थंय ध्यान दिनासतना दुसरेंच कितेंय उलयतालो . अशें कित्याक ? मैरेक 
अर्थ कळनाशिल्लो . आवयच्या दुख्खाचे शंबर अवतार पळयल्ल्या ऎताक 
आपणे एके बायलमनशेक घरांत हाडली जाल्यार तिका आनीक कसले 


95 


आनी कितले त्रास सोसचे पडत हो हुसको जातालो . आपूण एके परंपरेंत 
वाडिल्लो आनी तेच वाटेन चलपी आशिल्ल्यान आपणाली घरकान्न म्हणून 
येवपी अस्तुरेक हे संस्कृतायेंत कितली कुचमण सोसची पडत हाचोय 
ताका हुसको जातालो . 

शारांत शिकून तहशीलदार जाल्लो पूत लखन शारांतलें चली भुरगें 
पळोवंये आशिल्लो . आपणाले पंबदा जातींतलें पसंत करीत काय कितें हो 
तिका दुबाव आशिल्लो . दोगांय पुतांक लग्न करून दोळे भरून पळोवनच 
आपणे दोळे धांपचे असो काळजांतलो आंवडो घेवन मैरे सदांच ऐताक 
पिड्टाली ताचे फाटीक लागून पत्र बरोवन घेवन भासाभास केली आनी 
निमाणी एका निर्णयार पावली . मैरेकडे सोयरिकेचे प्रस्ताव येवन दीस 
गेल्ले : ऐताक कनपाडींतल्यान आनी लखनाक बंटवाळ सजिपांतल्यान . 
लखन घरा पावून रोखडीच चली पळोवपाचो दीस थारायलो . तुवे पळयल्यार 
पुरो , हांव चली पळोवंक येवचोंना म्हण ऐतान हट धरलो . लखनाचो मामा 
इसर पंबदा , पडियरूंतलो एकटो जाणटो मध्यस्त नक्कुरा आनी लखनाक 
वांगडा घेवन मैरे कनपाडी वचपाक गेली . चलयेचो बापूय अंगरा पंबदा 
आनी ताचे घरकानीन गांवांतलो मध्यस्त आनी भाव हांकां सगळ्यांक पांय 
धुवपाक उदक दिवन गोड आनी उदक दिले . वासरेर शेंदरी घालून तांकां 
येवकार दिलो . सुरवेक आशिकुशीच्यो गजाली जाल्यो . मागीर सोयरिके 
संबंदान गजाली जाल्यो . चली चिन्नून कळशांतल्यान उदक हाडलें आनी 
तांबयोभर उदक हाडून म्हयात दवरून भितर गेलें . मैरेन आनी तिचेवटेंतल्या 
मध्यस्तान चली पसंत केलें . पूण मान भोवमानाक उणाकपण येत म्हणून 
मागीर कळयतात म्हणलें . परतून खान पानाची कार्यावळ जाली . लखनान 
स्पर्श केलो ना . हेरांनी आपापणाक जायतशें सेवन करून कनपाडीच्यान 
भायर सरून बरे भशेन पडियरूंत पावली . 

हेच घडणुकेची पुनरावृत्ती सजिपात जाली . पूण हांगा न्हवरो लखन 
हाजीर आशिल्लो . सजिपांतली चली तनियारू लखनाक पसंत जाली . 

तनियारू ही मंगळूर विश्व विद्यालयाची एम . ए . पदविधर . मैरेच्या घरांत 
एकाच दिसा दोन लग्नांचो दबाजो जालो . गोंदळी समयाचेर लग्नां करपाचो 
थाराव जालो . मंगळूर बाजारांत वचून दोगांय व्हंकलांक धारथेच्यो साड्यो , 
घागरे पोलके , काळे मणी असल्यो वस्तू हाडल्यो . पडियरूंत दोनयकडली 
थारावणी एकाच वेळार जाली . 

लग्ना दिसा सकाळी तोरण म्हूर्त . माटवांत दोन लग्नां . काळे मणी 
बांदचे पयलीं बारा रुपयांचे कन्याशुल्क न्हवरेकारांनी व्हंकलकारांक फारीक 
केले . माटवांतल्यान न्हवयक आनी व्हकलांक भायर काडली . मागीर 
गांवांतले पद्धतीक धरून नवविवाहितां धनयाच्या घरा वचून ताच्या पायां 
पडपाचें आसता . लखन अशें करपाक तयार नाशिल्लो . ताणे आपणाक 
धंनीच ना म्हणलें . मैरेन आग्रो केलो ना . ऎता आपणाले व्हंकलेक घेवन 
धनया घरा वचून ताच्या पायां पडलो . धनयाल्या घरा दाणोगोटो , तीळ आनी 
कांय वस्तू भेट दिल्यो . 

थोड्याच दिसांनी लखन घरकान्न तनियारूक घेवन बसवकल्याणाक 
गेलो . ऐता आनी चेन्नू पडियुरूंत आपणाल्या घरा येवन रावली . लग्नाखातीर 
धांव धांव करून मैरेचे हात पाय वळटाले . तरी लेगीत तिची शक्त उमेद 
उणी जावंनाशिल्ली . एक फावट म्हणटा ' दोगांय पुतांची लग्ना जालीं न्हीं 
आतां फाल्यां लेगीत मरण आयल्यार जाता . ' पूण काय वेळान म्हणटा ' धूव 
तोमूचे शिक्षण पुराय जातकच मेल्यार जाता . ' मागीर म्हणटा ' नातरांची 
तोंडां पळयनासतना कशें मरतलें ? ' अशे तरेन मैरे तुर्ताक मरण स्विकारपाक 
तयार ना हे मात खरें . आयुष्य वाडटा तें अपेक्षांतल्यानच न्हीं ? 

पंबदा लोकांचे मूळ जल्मकथेविशीं संदी गायनांत थोडो होलम 
लागता . पडुवण प्रदेशांतल्या ( अस्तंतेच्या ) पणंबूरू घराण्यांत देवान पंबदी 
नांवाचें एक चली भुरगें आशिल्लें . ताच्या जल्माविशीं कांयच म्हायती 
मेळना . तिगेली दशा वायट जाल्ल्यान तिणे तो गांव सोडून वचपाचे थारायलें . 
अशे परिस्थितीत गांव सोडून वता आसतना तिगेल्या घरांत आशिल्लें 

पंज्युब भुताचे भांडार घेवन कोणाकच सुगावो लागचोना अशा एका 
गांवांत वचपाचे ती थारायता . वतां वतां ती मुत्तारकट्टे नांवाच्या थळार 
पावता . दनपारचे वत सोंसू नजो जाल्ल्यान थंयचती एका ओटो कसो 
आशिल्ल्या बांदावळीचेर आड पडटा आनी न्हिदता . त्या काळार मुत्तूर परारी 
नांवाच्या गांवांत उग्गकोटी नांवाचो एकटो शेतकार आशिल्लो . शेताक उदक 
लावपाचो उदकाचो पाट सारको करपाखातीर तो खांदार खोरे मारून वतालो . 
वता आसतना ताका हे थंय न्हिदिल्लें चली दिश्टी पडटा . ताका उठोवन 
ताची तो खबर घेता आनी खंय वचूंक सोदता ते विशीं विचारता . ते म्हणटा 
“ वताच्या कडान म्हाका खूब पुरो जालां . हांव अशा एका गांवांत वतां जो 
कोणाकच आजून खबर ना ! आनी ताचे शिमेविशीं कोणेच आयकूक ना " 
तेन्ना शेतकार कोट्टारीन ताका सांगलें “ तूं खंयच वचूं नाका . म्हज्या घरा 
यो . म्हज्या घरची कसलींय बारीक सारीक कामां कर आनी जेवन खावन 
राव . ” अशें म्हणून तो ताका आपणाल्या घरा घेवन वता . तिणें हाडिल्लें 
भुताचे भांडार तो गोरवां गोठयाच्या माळ्यार दवरता . हे भुरगें कोट्टारील्या 
घरांत बारीक सारीक कामां करता . थोड्या काळा उपरांत में स्त्रीत्वाचे पिरायेर 
येता . कोट्टारी त्याखातीर गरजेचो शास्त्रविधी करून तिका न्हाण घालपाखातीर 
चार बायलांक वांगडा दिवन मुत्तूर तळ्याचेर धाडून दिता . ती ताका फावो ते 
तरेन न्हाण घालून बी परतून कोट्टारीच्या घरा घेवन येतात . 

मुत्तूर परारींत उग्गकोटीक चार जाण भाचे आसतात . त्या 
चारजाणांकडच्यान देवान पंबेदीक जाल्ले संतान हेच पंबदा घराण्याचे 
मूळपुरूस . ती पंबदा जमातीची सुरवात . तांचे मदलो एकलो सजिपांत , 
दुसरो कनपाडीत , तिसरो पेस्त आनी चवथ्याक अडुळांत . अशे तरेन ते 
चार गांवांक चार जाण गेले . मुत्तूर परारींत रघुनाथ मार्ल नांवाचो मनीस जो 
भूतविधी करून घेता त्या विधींत . आजून ही कथा सांगपी संदी गायतात . 
देवान पंबेदीन हाडिल्लो पंबेदीचो मुखवाड आजून थंय पुजतात . 

पंबदा जमातीची ही जल्मकथा म्हणल्यार देवान पंबेदीची दंतकथा 
सांस्कृतीक नदरेन म्हत्वाची दिसता . पंज्युब भुताचे भांडार घेवन अनाथ 


98 


जावन आयिल्ली देवान पंबेदी उग्ग कोटीच्या चार भाच्यांकडेन संबंद 
आयिल्ल्यान चार पुतांची आवय जावन पंबदांची चार घराणी जल्मा येवंक 
ती कारण थारता सजीप , कनपाडी , पेर्रा आनी अकूळ . हो इतिहास 
तुळुनाडांत पंबदांच्या अनेक थळांचेर शिंपडप आनी पंज्युब भुताची आराधना 
विंगड विंगड थळांनी पावप हाचेर उजवाड घालता – अशेतरेन वंशाचे मूळ 
आनी आराधनेची मूळ स्थानां सांस्कृतीक आनी भौगोलीक कारणांनी 
एकामेकांत भरसून अद्भूत कल्पना संबंधीत दंतकथांनी एकरूप जावन 
गेल्यात . उगमा साकून सुरू जावन प्रसरणा मेरेन वेगवेगळ्या आश्रय थळांनी 
पंबदा आनी पंज्युर्लीच्या संबंधांची वीण घडत मुखार वता . 

ह्या अर्थान मैरे देवान पंबेदीच्या वंशातली अस्तुरी . तिगेलो गांव 
अकूळा . पडियुरू शेजारच्या पेर्रा गांवांतल्या पिजिना पंबदा कडेन तिचें 
लग्न जालें . तिगेलो पूत लखन संजिपांतल्या तनियारू कडेन लग्न जालो . 
दुसऱ्याची बायल चेन्नू ही कनपाडीतली . ऐतान राबितो केल्लो आपणाल्या 
बापायवरी पडियूरू कुशीच्या पेर्रा गांवांत . हे तरेन सजीप , कनपाडी , पेर्रा , 
अडुळा हे गांव मैरेच्या जिवितांत संबंदांचे दुवे जुळयत देवान पंबेदीच्या 
मुळावणाच्यो यादी जागयत रावतात . तशें पळयल्यार सजीप कनपाडी , पेर्रा , 
अडुळा ही फकत गांवांची नांवांच म्हण मैरेच्या जिवितांत उरूंक नात . ती 
सगळीं थळां जांच्या तांच्या भुरग्यांच्या सुनांच्या जिविताच्यो गांठी मारीत 
आयल्यांत . अशे तरेन भौगोलीक केंद्रांची सांस्कृतीक केंद्रां जावन कुटुंबीक 
बंधुत्वाचे दुवे जुळयत वचपी सैमीक क्रम देवान पंबेदी कडच्यान मैरे मेरेन , 
मैरेकडच्यान लखन , ऐता मेरेन निरंतरपणान फुडें सरत आयला . 

ऐता हो आपणाखातीर वा आपणाल्या कुटुंबाखातीर मागणे मागपी 
न्हीं . ताचे भक्तींक प्रतिक्षेचो वास वा अपेक्षेचो भाव नाशिल्लो . आपणाल्यो 
आशा आकांक्षा वैराग्याक बळी दिवपी एका संतृप्ताची ताची मनोभूमिका . 
बहुशाखी रुखावरी वाडिल्ल्या ताच्या भोव पोडी कुटुंबाचे संबंध मुत्तूरच्यान 
सजिपाक , सजिपाच्यान अडुळाक अडुळाच्यान पेर्राक , पेर्राच्यान कनपाडीक 

फांटे फुटिल्लेवरी विस्तारीत जावन वास्तव जगांत तो देंविल्लो . भौतीक 
आनी सांस्कृतीक फांट्यांक कोमरी आंकरी येवन , अंतर्मुळां येवन जून 
जावन एक घटमूट झाडाचे धड तयार जातलें . लखन , ऐता , तोमू जशी व्हड 
जाल्यांत ताचे वयल्यान दिसता . सृटिचक्राच्या ह्या वैचित्र्यान , चलनान खूब 
फावटी लखनयबी अजापीत जाल्लो आसा . 

गांव सोडून देशांतराक वचुनयबी पंज्युलींचो मुखवाड सांबाळून 
दवरून भोंवत आशिल्ली देवान पंबेदी सगळ्या पंबदा लोकांखातीर एक 
आदर्श अस्तुरी पंज्युर्लीच आपणालो जिविताचो आधार अशें म्हणटा तेन्ना 
त्या भुताचे प्रदर्शन करून , आराधना करून जगत आयिल्ल्या पंबंदांचो दीर्घ 
इतिहास पंज्युबच्या मुखवाडा फाटल्यान लिपून उरलो . कोट्टारीच्या घरांत 
रावून बारीक सारीक कामां करून पोट भरपी देवान पंबेदीची स्थिती मैरेच्या 
काळांत पावली तेन्ना थोडी बदल्लेली . आपले आपूण स्वतंत्रपणान ल्हान 
व्हड कामांतल्यान पोट भरपाचे स्वातंत्र्य मैरेक मेळिल्लें . मैरेची धूव तोमू 
देवान पंबेदीच्या वंशाची फुडार हयतर ? हय , वंशाचे दृश्टीन तोमूयबी पंबदा 
स्त्री . ती मैरेची धूव . तिका पोटाचो प्रस्न सोडोवपाचो आसा , पूण कसो ? 
हेरा कोणाच्या तरी घरांत रावून बारीक सारीक कामां करून न्ही . कोणाच्या 
तरी शेतांत वचून भाताच्यो रोंपयो काडून रोवन बी न्ही . मल्लां विणून , तटो 
विणून धनयाल्या घरा दिवन न्हीं : पंबदा वंशाचें तोमू देवान पंबेदीवरी 
पंज्युबचो मुखवाड वेंगात घेवन भोंवत रावली ना तिणे अम्मा मैरेवरी 
तेम्बरे वाजयत संदीचे सूर आळोवन वेळ घालयलो ना . तशें जाल्यार 
तोमूचो मनपसंतीचो पर्याय कितें ? 

व्हडलो भाव लखन आनी ऎताच्या फाटल्यान घागरो आनी पोलको 
घाल्लें तोमू पाटी – काडी हातांत घेवन पडियुरूतले शाळेत वचून येतालें . 
आवय मैरे तन्न्या चुडटाची तिरी विणटना ती व्हडली जायत वता ते तरेन 
तोमू वाडूंक लागिल्लें . मैरे ताची विणी घालता , मल्लां विणटा , कोण्याचे 
तटेय विणटा . आवयच्या हाताबोटांतलें कसब पळयत आपुणय विणूक 

शिकिल्लें तोमू शाळेत पाटयेर चित्रां काडटा , रांगोळी घालता . मैरेच्या संदी 
गायनाचो राग आयकत गुणगुणत वाडिल्लें तोमू शाळेत रागबद्ध रितीन गितां 
म्हणटा . कन्नड तुळू भावगितां अम्माच्या संदींचो राग लावन नवी लय तयार 
करता . बापूय पिजिनाचे व्हडलो भाव ऐताचे भूतनृत्य पळयल्लें तोमू ताचे 
फाटल्यान ल्हान ल्हान दांगां भारीत आपूणय हात पांय नाचयता , कमर 
हालयता . दोळे , भुवयो , पोले हालयता . अम्मा मैरेन असलें कितेंय पळयलें 
जाल्यार ती अंगसो घालून म्हणटाली ' चलो भुरगो हयगो तूं ? फाल्यां तूं 
भूतप्रदर्शन करतले हयगो ? चलयांनी तसलें सगळे लजभीड सोडून लाग 
मारूंक फावना . असली नाडेपेन्ना करूंक फावना , नाचरेपणां बरी न्हीं . ' अशी 
भैरेची ताका शिटकावणी आसताली , दटावपाचो सूर आसतालो . पूण अम्माच्या 
तेम्बरेचे वाजप आयकना फुडें तोमूचे पाय हालूंक लागताले . कसलो तरी 
विद्यूत प्रवाह आंगांत खेळूक लागिल्लेवरी जावन ताची पांवला लय धरून 
हातांची बोटां भाव व्यक्त करीत हालूंक लागतालीं . मैरेक धुवेचेर धेगशे 
घालुघालून पुरो जाल्लें . खरे पळयल्यार मैरेचे लग्न जाल्लें तेन्ना ती नवी 
आसतना अशेंच नृत्य करूंक मेळचें म्हण आशेताली . पूण तो आशिल्लो 
पिजिनाचो काळ . अशें जाल्ल्यान आपणे करूंक फावोनाशिल्लें तोमू करतालें 
तें पळोवन वयलेचाराक धेगसो घालो तरी मैरेक मनांतले मनांत एके तरेचें 
इत्स पुर्तेचे समाधान मेळटालें . 

शाळेतयबी तशेंच तोमू आपणाले पिरायेच्या चलयां वांगडा नाचतालें . 
तें कितें तागेलें भरतनाट्यम न्हीं . अप्पा अम्मा नाचतना पडपी पांयांचे 
पदन्यास पळोवन मारिल्लीं पांवला . शाळेतले टिचरीन पळोवन तो लोकनाच 
म्हणलें . नाचतां नाचतां तोमू आपूण जावन शिकले . वर्गांतल्या भुरग्यांकय 
ताणे शिकयली . शाळेत तोमूच्या नाचाक नृत्य म्हणलें , डान्स म्हणलें . 
हागेली गितां आयकतल्यांनी गायिका म्हणलें तोमू खातीर ही सगळी व्हडली 
उतरां आशिल्ली ताचो बापूय , आवय , अण्णान , हांणी घालून दिल्लें तें ताणे 
केलें . तांचेच नृत्य हाणे थोडेशे वेगळे तरेन ‘ सादर केलें इतलोच फरक . 

तोमूचे पडियुरूंतले शाळेतले शिकप पूर्ण जालें . ताका जाता तितलो 
बेगीन एक न्हवरो पळोवन लग्न करून माथ्यावयलो भार कमी करपाक जाय 
ही एकूच चिंता मैरेक लागिल्ली . आपणाक फुडें शिकपाक जाय , शारांतले 
शाळेत वचपाक जाय , पेंटींग डान्स बी कला शिकपाक जाय अशी सगळी 
सपनां तोमून बाळगिल्ली . व्हडलो भाव लखनान तोमूच्या सपनांक उर्बा 
दिवन तो आवय मैरेकडेन वाद घालतालो . “ ताका शिकपाची उमेद आसा , 
सगळो खर्च हांव पळयतां . शारांतल्या हॉस्टेलांत दवरुया . शाळेत ताका फी 
माफ आसा . हॉस्टेलांत जेवण , रावपाची वेवस्था आसा . ताचे शिक्षण 
थांबोवंक फावना . ” लखनान आवयकडेन आग्रो धरलो . “ ताका आनीकय 
शाळेत धाडीत रावलो जाल्यार ताचे लग्न करप केन्ना ? हाचे पिरायेर हांव 
दोन भुरग्यांची आवय जाल्लें . ” आपणाली जीण तोमूचेर थापपाचो मैरेचो 
यत्न . “ तुजो काळ वेगळो , आमचो काळ वेगळो अम्मा . तोमूचे पिरायेच्यो 
सगळ्यो चलयो आतां हायस्कुलाक , कॉलेजाक वतात . चलयांनी घरा बसून 
कितें करप ? कितल्या भुरग्यांक जल्म दिवप ? हिसपा भायर जल्म दिवंक 
सरकारी कायद्याचो विरोध आसा . ” हांशार घालून लखनान म्हणलें . “ ताका 
कॉलेजाक वचून कितें डॉक्टर वकील बी जावपाचें आसा ? तूं एकटो आसा 
न्ही सरकारी चाकरेंत ? आमच्या कुटुंबाचे पोट भरपाक पुरो तितलें . आमचे 
जातींतल्यो चलयो सगळ्यो शिकल्यो जाल्यार लग्न करपाक शिकिल्ले 
न्हवरे खंय मेळटले ? ” मैरेचो वेव्हारीक प्रस्न . आवय पुताचे भासाभाशेत 
तोंड घालू नाशिल्लें तरी तोमूक आपणाल्या भविश्याची चिंता सतायताली . 
आवयची दुकां , मरणाआदी धुवेच्या माथ्यार दोन अक्षतां उडोवंक जाय 
म्हळ्ळी तिची निमणी आस आशिल्ली . असल्या हुसको उमळशिकेचे 
आवतिकायेंत निमाणेकडेन मैरेंतली आवयच जिखली . 

तोमूक . लग्न ! हय , तोमूचे लग्न न्हीं , तोमूक लग्न ! तें ताका 
मानवल्लें लग्न न्हीं मानवल्लो न्हवरोय न्हीं . भुरगो अंगारा आनी ताचेवटेंतले 
लोक तोमूक पळोवंक आयिल्ले . तांकां तें पसंत जाल्लें . मैरेन ह्या संबंदांक 
हयकार दिल्लो . अशें येवप वचप , खावप पिवप , एकठांय बसप , एकठांय 

थारावणी घेवप ह्यो सगळ्यो राटावळी जावनय बी तातूंत तोमूची कसलीच 
भुमिका नाशिल्ली . ते एके बावलेवरीच आशिल्लें . न्हवरेकारां पळोवंक 
आयलीं तेन्ना बावलीकशेंच उबें राविल्लें . ते गायलें ना आनी नाचलेंय ना . 
चित्रां काडलींना , हांसलेंयना आनी निमाणे रडलेंयना . भावनाच नाशिल्ले 
फातराचे मुर्ती वरी जाल्ल्या तोमूक कोणे उलोवंकय लायलें ना . ताचें मतय 
विचारलें ना लग्न जावपी चलयेक मत आनी कसले विचारपाचें ? कोंबडेक 
विचारून मसालो वांटतात तर ? बळी दिवपाक हाडिल्ल्या मेंढयान सजावटीक 
बांदिल्ल्या तोरणांची पानां चाबडायल्लेवरी . पूण तोमून पानसुपारीय बी 
चाबडायली ना . हे सोयरिकेक लखनान खूब विरोध केलो आनी निमाणेकडेन 
ताणे आपूण येवचोंचना म्हणलें पूण आवयचे ळटेक लागून तो मागीर 
लग्नाक आयलो . भयणीच्या माथ्यार अक्षतां उडयल्यो . घोवाघरा वचचे 
पयलीं भयण लखनाक नमस्कार करूंक आयली तेन्ना ताका वेंगांत घेवन हो 
हो करून रडलो . अण्णा रडटा तो पळोवन भितरले भितर रडूरडून बाविल्ल्या 
तोमूच्या दोळ्यांतल्यानय खंयतरी लिपून आशिल्ली दुकां सवकासायेन 
गळूक लागली . ऐता तसो व्हडलोसो भावूक जालोना . भयण लागीच 
आसतली , कसलेय त्रास जाले जाल्यार खात्रेन आपूण पळोवंक शकतलों 
असो विश्वास ताका आशिल्लो . अम्माक तो पुरायपणी विरोध करूंक 
शकलोना . अप्पाचे परंपरेचो प्रतिनिधी जावन फुडें आयिल्लो ऎता तोमूच्या 
अख्ख्या लग्नकार्यांत खूब वावूरलो . ती तागेली लग्ना खातीर केल्ली धावपळ 
म्हणचे परस भयणीच्या मोगान केल्ली धावपळ म्हणप चड समा जातलें . 
आवयचो भार उणो जाल्ल्याचे समाधान तिचेवांगडा ताकाय जाल्लें . 

तोमू नववधूच्या रुपान अंगाराच्या घरांत पावलें . अंगारा भूतप्रदर्शन 
करपी गडो न्हीं . दुसऱ्यांगेर मानायपण करून पोट भरपी गडीच आशिल्लो 
तो . कश्टांतली श्रद्धा जावं कलेची आवड असल्यो गजाली जाणट्यां कडच्यान 
ताका फावो जावंक नाशिल्ल्यो . चड कश्ट करिनासतना मेकळो रावपाक 
ताका चड मानवतालें . तोमू सारके सूक्ष्म संवेदनेचे अस्तुरेक समजून 

घेवप , तिचेर प्रेम व्यक्त करप असली कला ताच्या सभावांत नाशिल्ली . 
तशी बुद्दय नाशिल्ली . तसो दिसपाकतो वायट मनीस सो दिसनाशिल्लो वा 
क्रूरय दिसनाशिल्लो . पूण ताचे कडेन समंजस भावनांचो अभाव आशिल्लो , 
कामाक उद्देशाचो आधार नाशिल्लो . नव्या घरा आयिल्लें तोमू आपणालो 
मेकळो वेळ कसो घालयतलें ? तेन्ना तें आपणाले शाळेंत हेर भुरग्यां 
सांगातान म्हणटाले ती गितां गोड आवाजान मोठयान म्हणूक लागले : 
आशिकुशीची दादले बायलो ताचे गोडे गायन ध्यान दिवन आयकूक लागली 
हिच्या कंठमाधुर्यान ती प्रभावीत जाताली . तांतू एके तरेची आकर्षण शक्त 
आशिल्ली . 

1. कुळारच्यान येतना ताणे आपणालें चित्रां काडपाचें सामान 
गुठ्लावन हाडिल्लें . तें चित्रां काडटालें तेन्ना शेजारचे दादले बायलो अजापान 
पळयताली . ताच्या घोवाक हे सगळे विचित्रचशें दिसूक लागले . असली 
कला ताका अप्रीय आशिल्ली अशें न्हीं . पूण हे सगळे ताचे प्रज्ञेभायलें 
आशिल्लें . आपणाले घरकान्नीचे गायन आयकूक , चित्रां पळोवंक बायलांच 
न्ही तर शेजारचे दादलेयबी येतात , तिची तोखणाय करतात तें आयकून 
अंगाराच्या जिवाक दुसवासान तळमळे लागताले . कारण नासतना तो तिचो 
दुबाव घेवंक लागलो . तिचो आपणाचेर मोग ना , दुसर्यां दादल्यांक आकर्शीत 
करपाक तें आपणाले कलेचो उपेग करता अशे तरेचे एक संशयपिशाच्य 
ताच्या माथ्यार बसलें . तोमूक तो त्रास दिवपाखातीर ल्हानसान हिंसाचार 
करूंक लागलो . एक फावट तोमू भायर गेल्लें आसतना ताच्यो चित्रांकाडपाच्यो 
वस्तू घेवन गेलो आनी न्हाणयेच्या उज्यांत घाल्यो . आनी एक फावट तें गीत 
गुणगुणटा आसतना “ अशें तूं गायत बसलें जाल्यार म्हज्या पोटांत कितें 
पडटलें ? चल वच भितर ? ” अशें म्हणून ताणे ताका केश्ट्यांक धरून 
उठयलें आनी भितर धुकलून घाले . भितर पडिल्ल्या तोमूच्या धोपराक 
खरचटलें आनी रगत येवंक लागले . अंगाराची संशयी कर्तुपां वाडत रावली . 
हिंसारती म्हणल्यार अंगाराच्या मनांत बशिल्लें भूत . त्या भुतान तोमूच्या 
कुडी -- मनाक खड्गान घावे केले आनी दिवटेन लासलें . मौनपणान न्हीं 
पूण रडत विकळापत तोमू संकश्टां गिळूक सदां कश्टत रावलें . 

सदांच सोरो पिवन येवपी अंगारा आतां तोमूक तापोवप , बडवप 
असलें करपी नित्याच्या देवस्पणाचो पुजारी जाल्लो . मध्यान रातीर पियेवन 
घरा येवपी अंगारा दीसभर खंय हेडटालो ताचो सोद घेवंक तोमू वचनाशिल्लें . 
पूण अंगाराच्या हेर बायलां कडल्या संबंदां विशीं गांवांत लोकांक खबर 
आशिल्ली . एकदा दोंगरार पानां हाडूंक गेल्लें तेन्ना पयस एकेकडेन अंगार 
एके बायलेक वेंगेंत घेवन आशिल्लो तें दृश्य पळयल्लें . त्या दिसा घरा येवन 
तोमून लांकडांचे राशीर पानां उडोवन तांचे कुडके कुडके करीत रावलें . 
पाचवीं पाचवीं पानां तें बारीक बारीक चुरो जायमेरेन कातरीत रावलें . तेन्ना 
ताका पळयल्यार ताचेर भुताचो भार आयला काय कितें अशें दिसतालें . 
लांकडां राशीवयलीं पानां म्हणल्यार तो अंगाराच आशिल्लेवरी तोमू ती 
कातरतालें . 

आनी एक फावट तोमू संबंदान गांवांतले सदळ जिबेचे आनी पिंजक्या 
तोंडाचे लोक कित्याय कितें बुरशें उलोवंक लागले . तेन्ना तोमू आपणालें 
दुख्ख आनी राग सोसूंक शकले ना . त्या वेळारय अंगारा त्या मनशांक 
आडाय सारके तोमू वतीन कांयच उलयलो ना . ताणे ती भूमिका मुद्दम 
घेतिल्ली काय अज्ञानातल्यान काय आसहायतेंतल्यान हाचोय तोमूक पत्तो 
लागलो ना . अशे तरेन अंगाराची दुबावी आनी हिंसक वृत्ती , पिवप , व्यभिचार , 
बेपर्वाय , क्रूरताय , संवेदनहीनताय , कला गुणांची पारखनासप , निर्बुद्धपण 
अशा सगळ्या नश्टेपणाचें अरिश्टकशेंच ताच्या रुपान तोमूच्या वाट्याक 
आयलें . 

ह्या संकटांतल्यान मुक्तताय मेळप कशी ? एक पंबदा स्त्री लग्नाचें 
बंधन मोडटली कशी ? तोमू चितूंक लांगलें तशेंतशें ताचें मन निबर जावंक 
लागले . ना , आतां चड सोंसप ना . ' क्षमया धरित्री ' म्हळ्ळो श्लोक आदर्श 
मानपाचे सोडून अन्यायाक फुडो करपाची धिटाय दाखोवंकच जाय . असो 
निर्णय घेतिल्ल्या तोमूक ही . आपणाली एक्ट्याचीच समस्या न्हीं म्हळ्ळी 
खात्री जाली . आपणा सारक्या हजारांनी अस्तुन्यांच्या विकळापांची हीच 

कथा म्हळ्ळंय ताच्या ध्यानात आयलें . विकळाप करीत , दुकांचीच पेज 
जेवीत पाय फाटी ओडपाचो काळ गेलो . आमी आमचो काळ निर्मूक जाय 
अशें ताका दिसले . 

तोमून गांवांतल्या कांय चलयांकडच्यान सिरीचे कथेचे संदी गायन 
आयकल्लें . एक फावट कवत्तारीत सिरीचे जात्रेक गेल्लें तेन्ना थंय धव्यो 
साड्यो न्हेसून , फुलां माळून माडयेचंवराचे केंसर हातांत धरून एके हारेन 
सिरीच्या भूतदर्शना खातीर उबीं राविल्ल्या बायलांक पळयल्ली . अशा दर्शनाक 
येवपी गांवांतल्या बायलांक सिरीची संदी म्हणूंक लावन तोमून आयकल्ली . 
लंकेनाडीत बिर्माळ्वा नांवाचो एकटो जाणटो मनीस रावतालो . ताणे एक 
राजवाडो बांदून घेतिल्लो . ताका ताणे सत्यनापूर म्हण नांव दिल्लें . तागेर 
भुरगें नाशिल्लें . पूण कालांतरान दैवकृपेन माडये चंवरामदीं ताका एक 
भुरगें मेळ्ळे . त्या भुरग्याक सिरी नांव दवरतात . सिरी सातवाँचें जाता 
तेन्ना ताचे लग्न करपाचे थारायतात . तेन्ना सिरी एक शर्त घालता . ' म्हजो 
पती जावंक तयार आसपी तरनाटो सत्यनापूर राजवाड्याचो मान राखपी 
आसूंक जाय . आजो बिर्माळ्वाचो बरे तरेन सांबाळ करपी आसूंक जाय . ' 
शेजारच्या बसर गांवांतलो एकटो कांतूपुंजा नांवाचो तरनाटो सिरीची शर्त 
मानून घेता . सिरी आनी कांतूपुंजाचे लग्न जाता . पूण लग्न जावन वर्स 
जावचे आदींच घोवाच्या वेशागमनाची खबर ताका कळटा . ती घोवाक 
समजायता . तो तिचे म्हणणे आयकना . इतलेमदीं सिरी गुरवार उरता . सातव्या 
म्हयन्यार घरची तिचो सीमंत संस्कार करतात . त्या दिसा कांतूपुंजा सिरीक 
एक साडी भेट दिता . तेन्ना सिरी ताका म्हणटा ' ही वेशेन हात लायिल्ली 
साडी . हांव तिका हात लावचें ना . ' अशें म्हणून सिरी ती साडी घेवंक 
न्हयकार दिता . सुवाळ्या वेळार कांतूपुंजाचो अपमान जाता . बांळटेराक 
म्हण सिरी सत्यनापुरा येता . थंय तिका एक पूत जल्मता . भुरग्याक पळोवंक 
कांतूपुंजा येना . भुरग्याक ' कुमार ' नांव दवरतात . थोड्या काळाभितर बिर्माळ्वा 
संवसाराक अंतरता . तेन्नायबी कांतूपुंजा येना . सिरी एकटी जाता . अशे 

स्थितींत सत्यनापुराची आस्पत बळकावपाखातीर एकटो पयसुल्ल्या नात्यांतलो 
शंकराळ्वा नांवाचो मनीस कांय वांकडीं तंत्रां वापरूंक सुरवात करता . 
ताच्या तंत्रांक सिरी दाद दिना . ताका ती मोडो घालता . तिडकीन शंकराळ्वा 
कांतूपुंजाक हाताक धरून आस्पतींत आपणाकय हक्क आसा म्हण 
न्यायमंडळांत दावो घालता . 

दादल्याच्या राजासनाचेर एक स्त्री बसूंक शकना म्हण निवाडो न्यायमंडळ 
दिता . अपमानीत जाल्ली सिरी ‘ सत्यनापुराच्या राजवाड्याची सोंपणां देवून 
ही माती निर्वंश जावन वच ! सत्यनापुराचो म्हाल लासून गोबोर जावं ! ' 
अशें म्हणून मातयेक स्पर्श करून शाप दिता . 

कुमाराक पाळण्यांत न्हिदोवन सिरी आपणाल्या घोवाच्या बसर गांवांचे 
सिमे वाटेन चलूंक लागता . कांतू पुंजा तिका घरांत घेना . अपमान सोंसूक 
जायना जावन सिरी कांकणां फोडून , गळ्यांतलो काळे मणी तोडून , नांकांतली 
नथ काडून उडयता . अशे तरेन घोवाचो स्वेच्छाचार आनी आपणाल्या 
अपमानाचो सार्वजनीक तरेन विरोध करता . अधिकाराचे आश्रयघर - - राजवाडो 
नाश करून तातूंतल्यान सिरी नव्या रिवाजाचे मुळावण घालता . गळ्यांतलो 
मणी , नांकांतली नथ काडून राजवाड्याच्या खांब्याक बांदून , हातांतलीं 
कांकणां फोडून घोवाचो त्याग केला म्हण कळोवपी सिरी दादल्याचो सांस्कृतीक 
' अहं ' तसोच भौतीक ' अहं ' दोनय मोडून घालता . बसर गांवाचे शिमेचो 
त्याग करून येतना आड आयिल्ली न्हंय हुपपाक व्हडेकार तयार जायना . 
सिरी इल्लीय निरशेनासतना धिटायेन केळीचे पान उद्कांत सोडून ताचेवयल्यान 
न्हय हुपता . थंयच्या कंचीम देयीच्या घरावाटेन वचून पयसुल्ल्यान आयल्यां , 
हातांत सान भुरगें आसा , रात घालोवंक इल्ली सुवात दी ' म्हणटा . ते 
रातीकडेन न्हिदूंक गेल्लेकडेन कंचीम देयीचो पूत वीरभद्र सिरीच्या पालवाक 
हात घालता . सिरी विरोध करता . वीरभद्र आयकना कामवासनेन तो कुड्डो 
जाल्लो आसता . ' फातोर जावन वचूं तूं . ' म्हण ती शाप दिता . वीरभद्र 
फातोर जावन उरता . पुताची ती गत पळोवन कंचीम देवी विकळापून रडटा . 

सकाळ जायनाफुडें सिरी परतून घर सोडून वता . पयसुल्ल्या कन्यान गांवांचे 
शिमेर पावता . थंयच्या देवळावाटेन वता आनी पुजाऱ्याकडेन प्रसाद मागता . 
पूण पुजारी ‘ आतां उशीर जाला , फाल्यां यो ' म्हणटा आनी चलत रावता . 
अपमानीत जाल्ली सिरी न्हंये धडेर वता , भुरग्याक थंय न्हिदायता आनी 
न्हावन धुवन देवळांत येवन हात जोडून उबी रावता . देवळाचे दार उगडे 
जाता . पुजारी येवन तिची माफी मागता . तीर्थ प्रसाद घेवन ती वता . त्या 
दिसा देवळामुखार आशिल्ल्या झाडाक पाळणे बांदून कुमाराक न्हिदायता . 
रातभर आल्लय म्हणटा . 

दुसरे दिसा थंय दोगजाण राजकुमार येतात . एकलो गोरो आसता 
ताचें नांव देसींगराय आनी दुसरो काळो आसता ताचें नांव काळिंगराय . 
दोगूयजाण सिरी आपणाक जाय म्हणून झगडूंक लागतात . जो कोण पयलीं 
सिरीक हात लायता ताका ती मेळटली अशी आपणा भितर पैज लायतात . 
मागीर ते दोगूय धांवत आपणावाटेन येतात तें पळोवन तांकां थांबोवन ती 
म्हणटा “ पयलो पावता तो अण्णा ' ( व्हडलो भाव ) आनी फाटल्यान पावता तो 
' तम्मा ' ( धाकटो भाव ) जावंचो . अशें म्हणून ती प्रस्न सोडयता . अजापीत 
जाल्ले ते दोगय सिरीक आपणाली भयण मानतात . ते तिका राजम्हालांत 
आफयतात . आवयक आस - याखातीर घर मेळ्ळे ते पळोवन कुमार अदृश्य 
जाता . सिरी मागीर एकटीच देसींगराय आनी काळिंगराय हांच्या ‘ बोळा ' 
नांवाच्या गांवांत आशिल्ल्या राजम्हालांत वता , थंय ती थोडो काळ सुखान 
रावता . पूण परतून कश्टांचो काळ तिच्या वाट्याक येता . कोटपाडीचो 
कोड्सराळ्वा नांवाचो राजा सिरीच्या रुपाचेर भाळटा . 

राजा सिरी मुखार लग्नाचो प्रस्ताव दवरता . तेन्ना कोड्सराळ्वाची 
पयली राणी सामू आळ्वेदी विरोध करता . कोड्सराळ्वा आयकूक तयार ना 
तो पळोवन ती आपणाल्या कुळरा वचून रावता . सिरी बोळांतलो राजवाडो 
सोडून कोड्सराळ्वाच्या राजवाड्यांत येता . तेन्ना तिका सामू आळ्वेदी घर 
सोडून कुळरा रागान गेल्या म्हळ्ळी गजाल कळटा . ती अस्वस्थ जाता . 

सदांच अन्यायाविरुद्ध संघर्ष करीत आयिल्ली सिरी तिका आफोवन हाडूंक 
राजाक सांगता . दुसरो उपाय नाशिल्ल्यान कोड्सराळ्वा सामूल्या कुळरा 
वचून तिका समजावन करून राजम्हालांत घेवन येता . दोगीय बायलांवांगडा 
तो संवसार करूंक लागता . सिरी आनी सामू समजिकायेन एकामेकाक 
सांबाळून जीण सारतात . पूण सिरीक परतून त्रास जावंक लागतात . सामू 
सिरीचो दुस्वास करूंक लागता . पूण सिरी मायेमोगान तिच्या दुस्वासाचेर 
जैत मेळयता . कांय काळा उपरांत सिरी गुरवार जाता . सामू आळ्वेदीच्या 
कुळारचींच मनशां सिरीचे सीमंत संस्कार करतात . सीमंत संस्कार सोपोवन 
फाटी परतता आसतना वाटेरच सिरी एका चली भुरग्याक जल्म दिता . 
भुरग्याक ती नांव दवरता ‘ सोन्ने ' . सोन्नेक अक्का सामूच्या हातांत दिवन 
सिरी अदृश्य जाता . 

सुंदर स्वाभिमानी आशिल्ली सिरी समाजांतल्या विंगड विंगड शक्ती 
आड संघर्ष करता . ती पयल्यान पयलो संघर्ष करता तो तिचो हात हातांत 
घेवपी घोवा कडेन . मागीर आस्पती संबंदान वाद निर्माण जाता तेन्ना 
प्रस्थापीत व्यवस्थे वांगडा जुळोवन घेना . आपणालो स्वाभिमान सोडिना . 
त्याच खातीर सिरीक मातृसत्ताक परंपरेची मूळ देवता मानची पडटली . 
पुरूस जातीन बळकायल्ले हक्क आनी अधिकारांचो ती तिरस्कार करून 
नवो रिवाज जल्माक घालता . 

सिरिचे संदीची कथा धाग्या धाग्यान उगती जायत वताली तसतशें 
तोमूक आपणाल्या लग्नाची आनी लग्ना उपर न तो कथा उगती जायत 
गेल्लेवरी दिसूक लागले . तुळुनाडाच्या इतिहासातली सिरी सारकी एक 
अस्तुरी कांतपुंजा सारक्या घोवाक सोडचीट दिवंक शकता जाल्यार आधुनीक 
काळांत आपणासारके शिकिल्ले एके अस्तुरेन अंगाराक कित्याक सोंसून 
घेवंक जाय ? सिरीचे जानेंत सिरीच्या भूतदर्शना खातीर येवपी बायलांच्या 
जिवितांची काय दुख्खां पळोवन , आयकून जाणा आशिल्ल्या तोमूक आपणाले 
जिणेत आपूण सिरी जावपाक जाय म्हळ्ळी तीव्र ओड लागली पूण मागीर 

कितें ? पुराणांतल्यो सगळ्यो कथा आधुनीक काळांत तशाक तशो परतून 
घडंकच शकच्योना न्ही ? अशें चिंतीत तोमून सगळे विशय विस्तारान 
बरोवन अण्णा लखनाक पत्र धाड्लें . 

पत्र पावनाफुडें रोखडोच लखन आयलो . तोमू आनी लखनान भासाभास 
केली . दोगांयचो एकूच निर्धार आशिल्लो . तोमू स्वकश्टान जगूंक सोदतालें . 
अण्णावांगडा तें शारांत वचूंक गेलें . अंगारान कसलोच विरोध केलो ना . 

अण्णा लखनान तोमूक पडियुरूंत व्हेलें ना . तो ताका नीट बेंगळुरूंत 
महिला आंदोलनाच्यो क्रियाशील वावुरपी सुशिलाच्या घरा घेवन गेलो . 
तोमून थंय हायस्कूल शिक्षण पूर्ण केले . परतून ताणे आपणाल्या गायन 
नर्तन चित्रकले सारक्या कलागुणांक पसवण दिवंक सुरवात केली . तिच्या 
ताळ्यांत आदलेवरी नादमाधुर्य , हातांत कला कुशळटाय , पायांनी आदली 
नृत्याची लवलवसाण आयली . 

हायस्कूल शिक्षण सोपतकच लखनान ताका कॉलेज शिक्षणाक धाडले . 
तें बी.एस.सीची विद्यार्थिनी आशिल्लें . साहित्य कलेची आसक्ती आशिल्ल्या 
तोमूक आपणाले जिणेतल्या दुख्खांच्या अणभवांतल्यान सगळेच बारीकसाणेन 
तपासून पळोवपाची मानसीकताय तयार जाल्ली . तशें जाल्ल्यान विज्ञानांतल्या 
प्रस्नानी ताका अजापीत केलेंना . प्रयोगशाळेत नवे नवे प्रयोग करतास्तना 
तोमूक आपणाल्या वडलांचे जिवीत , आपणालें जिवीत याद जातालें . रसायन 
शास्त्रांतल्या प्रयोगांनी दोन आम्लां एकवटून आयिल्ली पळोवन आपणाल्या 
लग्ना उपरांतल्या दूख दिण्या घडणुकांची याद जाताली . सेंद्रियताय , मिश्रण , 
संयुक्त पदार्थ ही सगळी जिविताची विंगड विंगड आंगा म्हळ्ळे ताका 
दिसूक लागलें . 

कॉलेजांतयबी तशेंच . तोमून आपणालो गायनाचो मना पासूनचो 
ओडो आकाराक हाडलो . भावगितांच्यो सर्ती आसल्यार थंय सगळो तोमूच्या 
आवाजाचोच विशय . नृत्याच्यो कार्यावळी जाल्यार त्यो चड भरतनाट्यमाचेर 
भर दिवपी . पूण तोमून आपणे गांवांत पळयल्ली केल्ली ‘ कन्यापुना ' 

सारकी लोकनृत्यां कॉलेजीच्या रंगमाचयेर सादर केली . आपणाल्या इटिणींक 
शिकोवन एक पंगड तयार करून कॉलेजांत जावं हेरकडेन प्रदर्शन करून 
भोवमान मेळयले . अशेच तरेन अम्मा आनी भाव ऐताकडच्यान शिकून 
घेतिल्ली पारंपारीक कला कॉलेजांत आनिकय उजवाडांत आयली . हे कले 
वांगडाच तोमून कॉलेजांत भासाभाशेच्या सतींनी वांटो घेवंक सुरवात 
केली . ताचे जिणेंतलें हें एक नवें पावल . कमी उलोवपी सभावाचें तोमू 
उलोवपाचे , भासाभास करपाचे कलेंत फुडें आयलें तें कशें काय ? 

हय , पंबदा परंपरेतले एके चलयेक हेर बायलांवरी उलोवपाची संद 
उणीच . दादल्यांच्या उलोवण्याचे प्रभुत्व आशिल्ल्या सामाजांत बायलांचो 
पुसपूस आवाज आयकूक येवप कठीण . तांचे आयकून घेवपीयबी नांत . 
अंगाराकडेन लग्न जावन गेल्ल्या तोमूचो थंयच्या आघातांनी आशिल्लो 
नाशिल्लो आवाजय क्षीण जावन गेल्लो . तें मोनें बी जावंचें नामू म्हणपा 
इतल्या पांवड्यार पाविल्लें . पूण ती सैमीक स्थिती नाशिल्ली . तिगेलें उलोवणे , 
ताचे फाटल्यो भावना , अपेक्षा भायर येवंक पावल्यो ना . त्या खातीर भितरच 
गोठेवन उरल्यो . भायलें दडपण आशिल्लें . नियंत्रण आशिल्लें . आतां तशें 
ना . तोमू आतां गावपी कोगूळ , नाचपी मोर , गर्जना करपी वाग जाल्लें . 
विज्ञानाची विद्यार्थिनी आशिल्ल्यान प्रमाणां तर्क हांचो ताका अंदाज कळटालो . 
बायलांचे मूक स्थितीचो अर्थ लावंक तें शकतालें . तशें जाल्ल्यानच आतां 
ताचे भाशेत साणेचें घोंटीवपण , विजेचो धक्को आशिल्लो . कॉलेजांतल्या 
भासाभास सतर्तीनी आपणाल्या जिविताचो अणभव , विज्ञानांतलें विश्लेशण 
सामर्थ्य हांच्या बळार तें आत्मविश्वा तर्कबद्ध तरेन विचारवंता सारके 
भासाभास करूंक शकतालें . 

एक फावट भासाभास सर्तीत दादले आनी बायलांचे तांकी मदले 
भिन्नतायेचेर उलयता आसतना ताणे प्रभावी मुद्दे मांडले . दादल्यांच्या प्रभुत्वान 
बायलांची शक्त चेपून दवरल्या . तांच्या त्या प्रभुत्वाविशीं तें धाग्यान धागो 
मेकळो करीत उलयलें . तोमू भितर परंपरेचे ज्ञान , स्वानुभवांतलो समज , 

विज्ञानांतली बारीकसाण आशिल्ली . अशे तरेन गायन जावं , नृत्य जावं , 
भासाभास जावं , कलात्मक आनी बौद्धीक गूण जावं सगळ्याच्याच रासवळ 
प्रभावान तोमूचे व्यक्तित्व घडलें . 

खूबदां तोमूक एकटेच बशिल्लें आसतना आपणाल्या भुरगेपणांत 
साकून आतां मेरेनच्यो शेंकड्यांनी यादी सतावंक लागतात . थोड्यो पळयल्ल्यो , 
थोड्यो आयकल्ल्यो , जायत्यो अणभवान मेळिल्ल्यो . तोमू आपूण एक पंबदा 
चली म्हळ्ळो मुद्दो घेवन विचार करता . पडियूरु ताच्या मनाचेर घुरी घालता . 
दोन हात कातरून घेतिल्लो आजो मोंटा पंबदा येता , तोमूक उलोवंक 
लायता . आज्याले हात कोणे कित्याक कातरिल्ले ? देवस्थान मुखेली देज्यू 
आळ्वाचे विकट हास्य आयकूक येता . ताचेवांगडाच पायांतल्या वाळ्यांची 
आवाज येता . डमडम वाजपी तेम्बरेचो स्वर अकस्मात थांबता . रगतांत 
पडिल्ले आज्याचे तुटिल्ले हात दिसतात . ते रगताचेर उफेतात कशे दिसतात . 
प्रवाहांत उडी घेवन ते धरूंक गेल्यार मुखार मुखार वतात . आपुणय त्या 
रगताच्या दर्यांत बुडून वचन म्हळ्ळो तोमूक भंय दिसता . ताका प्रस्न पडटा 
हो खंयच्या न्यायाचो दर्या ? 

तोमूक अप्पा पिजिनाची याद जाता . तें संभ्रमांत पडटा . अप्पा कसो 
मेलो म्हण अम्माक विचारल्यार तिची एकच जाप – दुकांची वाट मेकळी 
करप . ताका ज्युमादी भुतान मारलो अशें कोणेय सांगलें जाल्यार तोमूक 
ज्युमादीची खूब तिडक येताली . पिजिनाच्या सगळ्या आंगार कमरा पट्यान 
मारिल्ल्याचे वळ दिसताले . रगत व्हांवताले . हो ज्युमादीचो मार ? ज्युमादीक 
बेल्ट खंयच्यान मेळ्ळो ? धनयान सांगिल्ले प्रमाण निर्णय दिलोना जाल्यार 
एकटो पंबदा मनीस मार खावन मरता . असलें हें मरण खंयच्या भुतान 
दिल्लें न्यायदान ? 

मोंटा , पिजिना फाटोफाट ऎता वता तो ताका दिसता . चालू परिस्थितीत 
बरें आसा . ताचे कुडीर नदर घालता . पुण्याय म्हणपाची ! कारण आजून 
कसल्या माराच्यो कुरवो नांत . पूण फाल्यां कितें जायत कोणे सांगचें ? 


112 


सांगप कठीण . भुताचो न्याय , गांवाचो न्याय , गुत्तींतल्या शासकांचो न्याय . 
हाचो अर्थ कितें ? अशी चिंतना तोमूक येतात तेन्ना ताका दिसता – न्याय 
देवतेन दोळ्यांक पट्टी बांदल्या , पांयांत वाळे घालून , धनयाची प्रभावळ 
घेवन ती विकट हास्य केल्लेवरी दिसता . 

तेच तरेन ताच्यो भुरगेपणांतल्यो यादी मातशो उस्तिल्यो जाल्यार 
तोमू भुरगें जाता . घरांत आपणाली अम्मा , अप्पा परस चड कामां करूनय 
कोनशाक बसून दुख्ख वेदना सोसून तेम्बरे वाजयता ती दिसता . ताचे 
पिरायेच्यो सगळ्यो पंबदा चलयो आतां व्हडली जावन एकेका दादल्याच्या 
घरांत पावून वर्साक एक अशा हिसबान भुरग्यांक जल्म दिवन किड किडया 
देहांनी , दमो जाल्ल्यान खोकली काडीत एके हारेन उबी राविल्ल्याचे दृश्य 
तोमूक दिसता . आपणाल्या गांवातल्यो ह्यो चलयो अशो कित्याक ? ती 
सगळी रांदून घालूक , भुरग्यांक जल्म दिवंक , कश्ट काडुन मातयेंत 
वचपाखातीरच जल्मल्यांत ? चले भुरग्यांक एक न्याय , चलयांक दुसरो 
न्याय ? अप्पाक एक न्याय , अम्माक वेगळो न्याय ? घोवांक एकेतरेचो आनी 
बायलेक दुसरे तरेचो न्याय ? तशें जाल्यार न्याय म्हणल्यार दादलेच ? तोमून 
पळयल्यात काळो कोट घाल्ले शेंकड्यांनी वकील . ते सगळे दादलेच . बायलां 
वकील कित्याक जायनात ? भोवतेक दादल्यांच्या न्यायाक दादले वकिलच 
जाय हय तर ? एकटेंच बसून चिंतीत आशिल्ल्या तोमूक आपूण एक बंदखणींतलें 
कैदी आशिल्ल्याचो भास जालो पिंजऱ्यातले शेवणे कशें ! घरांतली 
बायल मनीस ही तशीच न्हीं ? 

तोमू कायदो कॉलेजाचे एकेक सोपण चडून वयर पावलें . ताणे 
कायद्याची पदवी मेळयली . अभ्यासक्रमाभायर तोमून बायलां आनी दलितांच्या 
रक्षणा खातीर आशिल्ल्या कायद्यांचो अभ्यास केलो . भुताराधनेत भूतप्रदर्शन 
करपी कलाकार आनी दलितांच्या रक्षणाखातीर आशिल्ले कायदे , भुताराधनेतले 
न्याय - वेवस्थेतल्या खाशेले पणांची कल्पना आशिल्ल्या तोमूक , दलितांक 
आनी ग्रामीण लोकांक न्याय मेळोवन दिवपाचो चड हुसको आसतालो . त्या 

खातीर तें संबंधीन नवे ग्रंथ , नेमाळी मागोवन वाचन करतालें . कायद्याचो 
अभ्यासक्रम सोपले उपरांत ताणे कोर्टात वकील जावन आपणालो नवो 
मार्ग धरलो . गिरेस्तांची वकिली तें घेनाशिल्लें . गरिबांच्या , दलितांच्या , 
बायलांच्या संबंदांतल्यो केसी तितल्यो ते घेताले अशें जाल्ल्यान तोमू 
वकील म्हणल्यार महिला , दलीत आनी गांवगिऱ्या लोकांचे वकील अशें 
म्हणून शारांनी , गांवांनी ताचें नांव पावले . भूय सुधार कायदो लागू जाल्ल्यान 
मुंडकारांचो पक्ष घेवन भूय हक्काच्यो केशी चडावत प्रमाणांत कोर्टात 
येवंक सुरवात जाली . थंय सगळ्याक वाद - प्रतिवाद - संवाद तोमूचोच 
आसतालो . 

लखन खंयच्याय वेळार घरा आयलो तरी तनियारू घरांतल्या पंज्युर्ली 
मुखार हात जोडून प्रार्थना करता ती ताका दिसताली . बायलेचेर तसो ताचो 
बरो मोग आसा . पूण एम.ए. जाल्ले विद्याविभुशीत बायलमनशेची भुतांचेर 
श्रद्धा आसप हाचो ताका अर्थच कळना . ताचे नदरेन विद्यावंत आसुनय 
तनियारू एक परंपरावादी आनी निर्बुद्धिपणान विश्वास बाळगुपी अस्तुरी . 
भूतविधींत प्रदर्शन करपी घराण्यांतलो लखन ते विधीच्या भायल्या भितरल्या 
कश्टां विशी सगळे जाणा आशिल्लो . आपणालो अप्पा पिजिना भूत नृत्य 
करून जीणभर कश्टून ताच्या वाट्याक निमाणे कितें आयलें ? ताका कितले 
पयशे मेळटाले ? रातभर नाचू नाचून सकाळी भूतप्रदर्शन तेंगशेर पावून 
अप्पा सुद्द वचून पडटालो तेन्ना वारो घालूक , उदक तोंडाक लावंक अम्मा 
सोडल्यार हेर कोणच आसनाशिल्लो . सबंद रात पायांत वाळे घालून नाचून , 
उडयो मारून , अदींमदीं धांवून दुसरे दिसा पायांच्या घायांक खोबरेल 
लावपी अम्माक पळयल्ल्या लखनाक आपूण पळयतां तो मांडार बळी 
दिल्लो कोंबो आनी अप्पा हांचेमदीं कसलोच फरक दिसनाशिल्लो . खड्गान 
कपलाचेर वार करून घेवप , छातयेकडेन मशाली धरून हुलपावन घेवप , 
इंगळ्यांतल्यान चलप हे सगळे भूत प्रदर्शन करून घेवपी धनयां खातीर 
अद्भूत आनी रोमांचक देखावे . पूण भूत विधीच्या दुस - या दिसा अप्पाच्या 

सगळ्या घाव्यांक अम्मा झाड -- पाल्याचो वखदी लेप लायतना अप्पाच्यो त्यो 
वेदनेच्यो हुयेल्यो मळबाक तेंकताल्यो . रातभर भूत जावन , दीसभर प्रेत 
जावन जगिल्ल्या आपणाल्या वडलांची जीण लखना खातीर विसरून वचूंनजो 
अशें एक दुःस्वप्नच आशिल्लें . 

लखनान सरकारी चाकरी धरून शारांत नवी जीण सुरू केली . गांवांतल्या 
भुताराधनेक पुरायपणी विटून गेल्ल्या लखनाचो मात लग्ना उपरांत परतून 
प्रत्यक्ष घरांतच पंज्युर्ली उबो जाल्लो पळोवन सोंसपाभायर जळफळाट 
जालो . बायल तनियारू एम.ए. शिकिल्लें आसुनय विचारान इतलें फाटसारिल्लें 
कशें हो प्रस्न ताका पडलो . शिक्षणांतली पदवी आनी श्रद्धेचेर आधारिल्ली 
जीण हांकां संबंध ना म्हळ्ळी गजाल खबरं आसुनय बी तनियारू तशी 
जावंक फावना अशी ताची मनोभावना जाल्ली . तीय बी एक पंबदा अस्तुरी , 
तेम्बरेचो नाद आयकुनच सज्ञान जाल्लें चली भुरगें . तिगेलो अप्पायबी 
भूतप्रदर्शन करपी गडो आशिल्लो . त्याच खातीर तेम्बरेचो नाद , घुगरा 
वाळ्यांचो झण झण , पंज्युबचो मुखवाड ही तिणे आंकवार जिणेंत अणभविल्ली 
पंबदा जिणेची आंगां . आपणे विद्या मेळयल्या , एम.ए. पदवी घेतल्या , लखना 
सारको सरकारी अधिकारी जिणेचो साथिदार आसा हे सगळे त्या पंज्युबच्या 
कृपा प्रसादानच घडलां अशी तिची बळिश्ट भावना . भूत प्रदर्शन करपी 
घराण्यांत जल्मल्लो लखन भुतांवयली श्रद्धा घालोवन बशिल्लो . तो वर्तमान 
आनी भविश्याविशीं आसक्ती बाळगुपी आशिल्लो . परंपरा पुरायपणान मोडून 
उडोवन परतून नव्यान संस्कृताय बांदून काडूंक जाय म्हळ्ळे सपन आनी 
उर्बा लखनान बाळगिल्यात . तनियारू ही तसलेच संस्कृतायेंतल्यान आयिल्लें 
आनी परंपरेंत पूर्ण विस्वास बाळगुपी अस्तुरी . परंपरेची सगळी तासां 
सांबाळून वर्तमानाक आनी भविश्याक रूपकार दिवंक जाय अशें ताचे मत . 

मोगाच्या बंधनांत बांदिल्ले पूण वैचारीक भिन्नताय आशिल्ले दोन 
जीव एकाच घरांत घोवा बायलेच्या नात्यान रावताले . तनियारूचे पुजा 
प्रार्थनेत तो कसलीच आडखळ हाडिनाशिल्लो . तिणे प्रसाद बी हाडून दिलो 

जाल्यार बरेभशेन रूच घेवन खातालो आनी तिच्या रांदपाची तोखणाय 
करतालो . पूण गंध प्रसाद बी हाडल्यार कपलाक लावन घेनाशिल्लो . “ तुगेली 
देवभक्ती आनी प्रार्थने परस खावपाचो प्रसाद खूब रूचीक आसता . ” अशें 
म्हणून तो फकाण करतालो . “ जावं , तितलो तरी खाता . तुजो विस्वास 
नासलो तरी पंज्युर्ली तुका पावता . तुका बरे काम मेळ्ळां तें , हेर अनुकूल 
अशो ज्यो ज्यो घडणुको घडल्यात त्यो सगळ्यो पंज्युब दैवताचे कृपेनच 
घडल्यात . ” तनियारू आपणाल्या आनी लखनाच्या योगक्षेमाची जापसालदारकी 
पंज्युबचेर सोडून दिताली . “ हय तुजेसारकी जिणे सांगातीण मेळ्ळी ती 
पंज्युर्लीचे सत्यतायेक लागुनच . ” लखन तनियारूक पिकार करतालो . “ न्ही 
आनीक ? दुसरी कोणूय शारांतली चली मेळिल्ली जाल्यार कळटलें आशिल्लें . 
तुका ती आपणाक जाय तशी नाचयतली आशिल्ली . ” तनियारू उलोवंक हार 
मानपी न्ही आशिल्ली . " म्हाका कोणूच नाचोवंक शकना . म्हजो आजो 
आनी अप्पा नाचले ते पुरो . ” लखनाक आपणाल्या जाणटेल्यांची याद 
येताली . अशे तरेन उलोवण्याचेर उलोवणे वाडून , श्रद्धा आनी वैचारीकताय 
अशा सगळ्याचो ताळमेळ बसून संघर्ष आनी सौहार्दतायेचें जोडगूळ जाल्ले . 

केन्नाय सवड आसली जाल्यार लखन घरांत आसतना घोवा बायलेमदी 
देवधर्म , भूत , जाती , श्रद्धा , पेरियार , लोहिया हांचे सारक्यांचे बरप वाचिल्ल्याचे 
फाट येर खर वैचारीक चर्चा जाताली . तनियारूनयबी खूब वाचिल्लें . तिका 
गांधीजीची तत्वां मानवताली . तांचे मदी बौद्धीक चर्चा जाताली तेन्ना जायते 
फावटी निमाणो निर्णय जायनाशिल्लो . एक दीस दोगांय भुताराधनेचेर उलोवंक 
लागली : 

लखनः तनियारू , जाणा तूं भंयांच्या मूळ म्हालवजार भुताराधना 
जनसामान्यांचेर अन्याय करता . तो भंय तुज्या गर्भात दडिल्लो आसा . 

तनियारू : शेंक  ांनी वरींसाकून चलत आयिल्ले हे आराधनेक 
तूं भिवकुरेपण अशें कित्याक ग्रहीत धरता ? मनशाची श्रद्धा हीच एक शक्ती 
अशें कित्याक मानचे न्हीं ? 

लखन : ती एक शक्ती म्हणले जाल्यार दैव शक्तेक देवस्थानांत 
कित्याक प्रवेश ना ? भूतांक देवळा भायर कित्याक दवरतात ? भूतप्रदर्शन 
करपी लोक अस्पृश्य आशिल्ल्यानच न्हीं ? काय भुतात्मेच अस्पृश्य म्हणून ? 

तनियारू : अस्पृश्यतेचो प्रस्न वेगळो . तो म्हाका मान्य ना . तशें 
म्हणून तेम्बरे वादनांत , संदीगायनाच्या रागांत , प्रदर्शना वेळावयले भाशेत 
शक्ती ना अशें म्हणूक शकनात . 

लखन : सैमीक घडामोडींक शक्ती आसता . तांचो भावनांच्या 
प्रकटीकरणाक उपेग जावंक जाय . तेम्बरे हे एक वाद्य न्ही . तें एक वाजयतल्याचे 
जिणेच्या नादांचो मेळ . आमच्या वडलांनी आपणाल्यो वेदनां , आनंद तेम्बरे 
वादनातल्यान व्यक्त केल्यो . 

तनियारू : हांव तेंच म्हणटा . तेम्बरे ही एक शक्ती . ती आमची 
जीण . ती नाका म्हणूंयेत ? तेम्बरेचे साथीन आमची संदी , पाड्दनां सारकी 
गायनां आसात . ती आमच्या म्हालग । दादले बायलांची कथन काव्यां . ह्या 
कथनां वांगडा आमचे नृत्य , पायांचे पदन्यास , हातांचे हावभाव , मुद्राभिनय 
ह्यो आमचे जिणेच्या भाव भावनांच्यो कुरवो . तेम्बरे , संदी , पाड्दनां एकसुरान 
मेळटात तेन्ना भूतविधी आकार घेता . हे सत्य आमी कशें अस्विकार करूंक 
शकतात ? 

लखनः हे पळय तनियारू तूं भावूक जावन चिंतता . भावनेच्या 
पांव र तूं म्हणटा तें खरें पूण वास्तव कितें आसा तें दोळे उगडून पळय . 
भुतांक सत्य मानतात . पूण सत्य आसा खंय ? सत्य कोणाचे ? तें भूत 
प्रदर्शन घडोवन हाडटल्यांचे सत्य . तें धनयांचे राजा , पुरोयतांचे सत्य . 
प्रत्यक्ष भूत नृत्य करतले आमचे सगळे वडील नाचयतल्यांच्या साध्याचें 
माध्यम . तांच्या माध्यमांतल्यांन भुतांक वापरून घेतल्यांत . भूत धरता ते 
दिवटेचो उजो हो आमची जीण हुलपावपी उजो . भुताच्या खड्गाचो घावो 
हो आमची जीण कातरपी घावो . आमकां इंगळे माडोवन पांय हुलपले तरी 
ते दाखयनासतना हांसू हांसून आमी सत्यवंत म्हण जगाक मोठया मोठयान 

सांगचे पडटा अशी ही अग्नी दिव्याची जीण . ही गजाल तुज्या ध्यानांत कशी 
येना ? 

तनियारू : तूं भुताराधनेच्या दुरुपेगावटेनच पळयता . तो ना अशें 
म्हाका म्हणपाचें ना . पूण पायांक चिखोल लागलो जाल्यार पांय कातरून 
उडयतात ? चिखोल धुवन उडोवंक जाय आनी पांय परतून वापरूंक जाय . 
अन्याय शोशण ही फकत हे भुताराधनेतच आसात अशें न्हीं . जिणेच्या 
सगळ्या मळांचेर आसात . त्या खातीर सगळी क्षेत्रांच ना करून उडोवप 
शक्य आसा ? सरकारी कचेऱ्यांनी भ्रश्टाचार आसा म्हणून कचेयोच बंद 
करून उडोवप शक्य आसा ? 

लखन : तूं विशयांचो घुस्पागोंदळ करता . सरकारी कचेऱ्यांनी भ्रश्टाचार 
आसा जाल्यार तांतूल्या नोकर वर्गान ताचे विरुद्ध संघर्श करूंक जाय . हांव 
ह्या कामाक लागलों तेन्नाच तशें थारावन आयलों . त्या खातीर कसल्याय 
उज्याक फुडो करपाक हांव तयार आसां . 

तनियारू : उलयता तेन्ना तूं उज्याच्योच खबरी उलयता . अन्याय , 
शोशणाचेर इंगळे ओंकता . आतां तुर्ताक उज्याकच उज्यांत घालयां . तुगेले 
वाटेर हांव आड येना . पूण उजो माडोवपाचें साहस नाका . उजो म्हणल्यार 
हांव भिता . 

लखन : भंयाची पोटली बांद आनी पूंज्युबक ओपून उडय . आतां 
तसलो उजो नाका . इल्लें थंड उदक दी पिवपाक . 

तनियारू : निमणे मेरेन थंड जायना तूं . तुवें थंड रावूक शिकूक 
जाय . त्या पंज्युबन थंड दवरल्यार पुरो तुका . 

लखन : परतून शेवटाक पंज्युर्लीनच समारोपाचो दैवविधी सोपलो . 
प्रदर्शनांत खंड पडलो . प्रभावळ काडुयां आनी न्हियां आतां . 

जर्मनीच्या हेडलबर्ग विश्वविद्यालयाचो निकोल्स हेस हो एक लोक 
कलेचो तज्ञ . भुताराधना हो विशय अध्ययना खातीर घेवन तांतू डॉक्टरेट 

करपाच्या हेतून तो तुळुनाडाक आयिल्लो . निकोल्साक कोणेतरी पडियूरूंतल्या 
कोड्मणितायाच्या भूत विधी संबंदान खबर सांगली . कुतूहल आशिल्ल्यान 
कोड्मणितायाची भुताराधना आरंभाच्यान अन्ता मेरेन पळयल्ल्या निकोल्साक 
ऐता पंबदा हो एक कुशळ कलाकार आशिल्ल्याची खात्री जाली . भूतविधी 
सोपतकच ऎताची भेट घेवन ताचो पत्तो विचारून घेतलो आनी तो घरा 
केन्ना आसता आनी खंयच्या वेळार उलोवंक मेकळो आसता ते समजून 
घेतले . 

निकोल्स ऐता पंबदाच्या घराकडे आयलो तेन्ना ऐता तिरी विणपाचें 
काम करतालो . घरकान्न चेन्नू मल्ल विणटाली . निकोल्साक भुताराधनेची 
सगळी तासां समजून घेवपाची उमळशीक आशिल्ली . भुतांच्यो संदी पुंजावप , 
ऐता पंबदाचे परंपरेचो सोद घेवप , ताच्या कुटुंबाची सगळी म्हायती नोंद 
करून घेवप , त्याच सांगातान भूतवेवस्थे विशीं ताचे अणभव ध्वनिमुद्रीत 
करप अशी तांची येवजण आशिल्ली . अशेतरेन लोककलेच्यान सुरू करून 
समाज शास्त्र , अर्थशास्त्र , राज्यशास्त्र हांचे संबंदान निकोल्सान ऐता पंबदा 
कडेन सतत भासाभास चालू दवरली . सगळे उलोवणे टेपरेकॉर्डराचेर 
ध्वनिमुद्रीत करून घेतलें . ऎता पंबदाच्या यादींचो कोश हो एका विशाल 
भांडारावरीच आसा हाची निकोल्साक जाणविकाय जाली . 

सोद अभ्यास मुखार वचूंक लागलो तशें तशें निकोल्साक तुळूनाडांतली 
राजकी वेवस्था आनी भुताराधना हांचे मदीं आशिल्ल्या लागींच्या संबंधाचें 
आकलन जावंक लागले . ' गुत्तू , सीमे , नाडू , मागणे , ग्राम , ऊरु ' अशा 
राजकी कारभार वेवस्थेन भुताराधनेक कसो कितें आकार दिला त्यो पद्धती 
समजून घेवंक सुरवात केली . 

तुळुनाडांत ' गुत्तू ' हो ग्रामांत एका अर्थीक घटकाच्या रुपान आपणालें 
कर्तव्य निभायता . वयवाटे प्रमाण एका ग्रामांत चार गुत्तू आसतात . केन्नाय 
आठ गुत्तूयबी आसूं येतात . ज्या मनशाक एक थारावीक आकाराची जमीन 
लिजाचेर मेळ्ळ्या तो गुत्तेदार . गुत्तेदारान आपणाल्या उत्पन्नाचो एक मोठो 

वांटो राज्याच्या भांडारांत भरचो पडटालो . युद्धाच्या समयार हो वांटो 
वाडोवन घेवपाची आनी भांडारांत भरपाची जापसालदारकी त्या त्या गुत्तेदाराचेर 
आसताली . राजाचो राज्याभिशेक आसतालो तेन्ना राजाक शिंवासनावटेन 
व्हरप आनी ताचेर बसवप , ताच्या बोटाक राजपदाच्या भोवमानाची मुदी 
घालप आनी राज्याचे अधिकृत पदाचें नांव ताका भेटवप ही सगळी 
जापसालदारकी गुत्तेदारांक निभावची पडटाली . 

राजाचो जो मंत्री परिवार आसता तोच अधिकारी वर्ग चावडेचोयब 
कारभार पळयता . हांगाच न्याया संबंदातले निर्णय दितात . जातीचेर आधारीत 
श्रेणी व्यवस्थेत जाती जाती मदीं घर्शण जावचे न्ही हाची जतनाय घेवन 
जातीं मदलें सामंजस्य राखून दवरप ही राजाची जबाबदारी . परोक्षपणान 
हांगा न्यायीक निर्णय म्हणल्यार वर्णाश्रम वेवस्था तिगोवन दवरप . विजयनगर 
राजांच्या काळांत थळावे राजा आशिल्ले ते भैररस , बंगरू , अजील , सावंत , 
चौथ हांचे सारक्यांच्या शासन काळांत भुताराधनेक राजकी छत्र मेळ्ळे . 
कुटुंबाची भूत दैवतां , गुत्तीची भूत दैवतां , ग्रामाची वाड्याची भूत दैवतां , 
मागणेची भूत दैवतां , सीमेनाडूची भूत दैवतां , अशी श्रेणीचेर आधारीत भूत 
दैवतांची निर्मणी जाली . जे राज्यकारबार चलोवपाचे पांवडे आशिल्ले तशेच 
तरेच्या पांवड्यांनी भुतांच्या अधिकाराचे पांवडे थारायल्ले . राजाच्या अधिकाराचो 
पांवडो थारतालो तो ताचेकडेन आशिल्ल्या सैनिकांचे संखे वयल्यान 
म्हणल्यार दोनशी सैनिकांचो राजा , पांचशी सैनिकांचो राजा , हजार सैनिकांचो 
राजा अशी रुढी चलताली . तलवार ढाल , धोणू ( धनुष्य ) आनी बाण हीं 
सैनिकांची शस्त्रां . राजाच्या अधिकाराची व्याप्ती ही ताचे कडेन आशिल्ले 
सैनीक संखेचेर आधारीत आसताली . अशेच तरेन भुतांच्या अधिकाराची 
व्याप्ती आसताली आनी त्या अधिकाराच्या आधारानच राजांक आनी भुतांक 
संबोधीत करताले . 

निकोल्साक भुताराधनेची इतिहासीक फाटभूय ऎता पंबदाकडच्यान 
मेळटाली तें पळयल्यार तो फकत म्हायती दिवपी वा म्हायतीदार म्हणपा 

पुरतोच उरुंनाशिल्लो . निकोल्सा खातीर तो एक संशोधन सहकारी आशिल्लो . 
ऎता पंबदाच्या स्मृती कोशांत संग्रहीत जाल्ल्यो खूब संदी आशिल्ल्यो . 
ज्युमादी , कोड्मणिताय , पंज्युर्ली , कन्नल्लाया , कांतीरी ज्युमादी , ज्यारंदाया , 
बलवांडी अशो सुमार साठ संदी ऎताकडच्यान निकोल्सान पुंजायल्यो . त्यो 
ताणे टेपीचेर रिकॉर्ड केल्यो . सवड मेळ्ळी तेन्ना मेळिल्ल्या संदींचो ताणे 
जर्मन भाशेत अनुवाद केलो . ऎता पंबदा इतल्यो संदी याद धरता आनी 
कसलीच आडखळ नासतना वरांचीवरां घडघडीत त्यो गावन दाखयता ही 
ताची खाशेली कुशळटाय पळोवन निकोल्साक अजाप जातालें केन्नातरी 
भुरगेपणांत आयकल्ल्यो संदी इतलीं वर्सी ताचे तकलेंत उरल्यो तरी कशो ? 
ताणे त्यो कशो शिकून घेतल्यो ? त्यो सगळ्यो वेगळ्यो वेगळ्यो संदी काय 
एकेच संदीचे पाठांतर तें ? मौखीक लोक साहित्या विशी , महाकाव्याचे 
निर्मिती प्रक्रिये विशीं अनेक सिद्धांत खोलायेन अभ्याशिल्ल्या निकोल्साक 
हे सगळे प्रस्न पडले . ग्रंथस्त साहित्याची तोखणाय करीत आयिल्ले परंपरेक 
अशे तरेच्या अनेक रहस्यां विशीं आजून काय पत्तोच लागिल्लो ना . ऎताकडेन 
इतले सगळे उलयल्ल्या निकोलसाक तो एक अद्भूत कवी आनी कलाकार 
म्हणपाचे दिसून आयलें . ऐता भुतांच्यो संदी केन्नाय यांत्रीकपणान म्हणपी 
न्हीं . त्यो ताचे जिणेचो आत्मो आशिल्लेवरीच त्यो तोंडपाठ आशिल्लेवरी 
तो म्हणना . त्यो ताच्या मनाचे कोठयेकुडीत पुंजुलो जावन आपापणाली 
पाळी येवपाची वाट पळयत रावल्यात . कोणाकय जरतर त्यो आयकुपाचे मन 
जालें आनी ओड लागली जाल्यार ते कोठयेची दारां उगतीं जातात आनी 
संदी घसघशीत व्हावत भायर येतात . अशें म्हणलें तरी संदींच्या कोठयेची 
दारां टकटक वाजोवपी कितले जाण ? निकोल्सान वाजयलीं तेन्ना ऎताचे 
कोठयेंतली संपत वांट्या वाट्यानी दिसूक सुरवात जाली . 

निकोल्साक ऎताकडच्यान आनी एक उपलब्धी जाली ती म्हणल्यार 
ताका दुख्ख वेदनांनी थपथपिल्ले ऐताचे अणभव आयकूक मेळ्ळे . देखी 
खातीर बेर्मु बिल्लवाच्या वाट्याक आयिल्लें काकुळटेचे मरण . नेरळेहळ्ळींत 
उग्रप्पा नांवाचो एकटो जमीनदार आशिल्लो . ताची बायल पद्दक्कळी आनी 

गांवांतलोच गणपती तंत्री हांचे अवैध संबंध आशिल्ले . एक दीस जमीनदार 
घरांत नाशिल्लो त्या दिसा बेर्मु - बिल्लवा नांवाचो एकटो मानाय रेड्यांक तण 
घालूक गेल्लो आसतना दोगांकय सांगातान आशिल्ली पळयता . तो भयान 
आनी अजापान सामको गोंदळांत पडटा आनी धांवत घरा येता . आपणालें 
गुपीत भायर फुटलें म्हळ्ळ्या भयान ती बायल बेर्मुबिल्लवाक सोपोवपाची 
एक मागणी करता . ती पिलिभुताचो भूतविधी करपाचो थारावन घोवाक 
सांगून ताचीयबी मान्यताय घेता . तिगेलो इश्ट गणपती तंत्री तनियनलिके 
नांवाच्या भूतप्रदर्शन करपी मनशाक आफोवन घेता . ताका ती एक हजार 
रुपया चड दिता आनी दिवटी धरपी बेर्मुबिल्लवाक पिलिभुताच्या रुपांत 
आसतना हात लावंक सांगता आनी तशें ताचेकडच्यान उतर घेता . 

भूतविधीच्या दिसा विडो दिले उपरांत सुरवेच्या पांवट्याचे नृत्य जालें . 
वाद्य , ताळ , बँड हांच्या घणघणा वांगडा पिलिभुतान तीन प्रदक्षिणां घालून 
उग्र रूप घेतले . मागीर दिवटी धरीत बेर्मुबिल्लवा वांगडा परतून तीन 
प्रदक्षिणां घालून आयले उपरांत विष्णू तंत्रीन तीर्थ दिले . दिवटी छातये 
कडेन धरीत सगळ्यांक अभयाचे उतर दिवन जातकच परतून बॅडाचो 
आवाज तारस्वराक चडलो . बेर्मूबिल्लवाच्या हातांतली दिवटी ओडून घेवन , 
छातये कडेन धरून लोकांमुखार वता आसतना बेर्मा ताचे फाटल्यान वतालो . 
गर्जना करीत रोश , अवसर प्रकट करीत आतां दिवटी बेबिल्लवाकडेन 
दिवपाचो आसा म्हणटासर बेर्मून किळांच मारिल्ल्याचो आवाज कानार 
पडलो . पिलिभुतान ताका वेंग मारून घट्ट धरिल्लो . साद्या बाबड्या 
बेर्मूबिल्लवाक ते करणे फाटलें कपट कारस्थान कांयच खबर नाशिल्लें . 
जशें आदी थारावन दवरिल्लें तशेंच घडून आयलें . लोक कितें घडटा तें 
पळयतच उरले . सगळे बेबिल्लवाच्या नशिबाक दोश दिवंक लागले मात 
कोणेच ताका कसलीच सानुभुती दाखयली ना . 

बेबिल्लवा घराकडे वचून दीस रात रडत आसतालो . काय म्हयन्या 
आदींच ताचे लग्न जाल्लें . ताची बायल रुक्कू तशीच दुख्खी , उदास जावन 

आसताली . हे जाले उपरांत खूब दीस सामको मौन आशिल्लो बेर्मू काय 
दिसांनी गोठयांत वचप , थंय व्हडल्यान किळांच मारून धावून घरा येवप 
अशें करूंक लागलो . अशें चालू आसा म्हणटासर बेर्मू घरांत वा खयीं 
वाड्यार दिसचना जालो . थोडे दीस सोदतां सोदतां एक दीस ताचे प्रेत 
लोकांक रानवटी झाडां झोंपांनी हुमकळत आशिल्लें दिश्टी पडलें . 
पिलिभुतानच हे घडोवन हाडलां अशें लोक उलोवंक लागले . पोलिसांनीयबी 
कसलोच सोद घेतलो ना . पद्दक्का आनी तंत्री हांचे कामवासनेन बेर्मूचो 
बळी घेतलो . गांवांतल्या लोकांचे नदरेन बेर्मूचे मरण हे पिलिभुताच्या 
स्पर्शाचो परिणाम . खरेपणी पिलिभुताचें प्रदर्शन करतल्या तनियनलिकेक 
दिल्ल्या चड पयशांचो तो परिणाम तशीच ती पद्दक्कळीक आपणाक जायजाल्ल्या 
परपुरुशाक हुसक्यविणे वेंगांवंक मेळिल्ल्याची शोकांतिका . 

अशे तरेन ऐता पंबदाच्या परंपरा आनी अणभवांनी निकोल्साक 
भुताराधनेच्या विविधतायेच्या घुसपागोंदळाच्या जाळ्याचो परिचय करून 
दिलो . ऎता पंबदा कुड्डेपणान परंपरा मानून मुखार वचपी मनीस न्हीं 
आशिल्लो . श्रद्धा , विस्वास , प्रामाणीकताय हांचे वांगडाच सत्य आनी 
स्वाभिमान तिगोवन धरपाचो तो यत्न करतालो . शोशण रहीत भुताराधनेची 
व्यवस्था निर्माण जावची असो ताचो काळजा मनाचो आंवडो आशिल्लो . 
मौखीक संस्कृतायेची राखण करप ही निश्टा . हिंसेक , क्रौर्याक भियेवन 
पलायन करपाची प्रवृत्ती आशिल्लो मनीस न्हीं तो . निकोल्स हेसाक दिशिल्लें 
ते प्रमाण ऎता हो एक परंपरेचो प्रवक्तो आशिल्लो . एक क्रांतिकारी आशिल्लो . 
निकोल्स हेसान ऎता पंबदाच्या तुळू संदींचो जर्मन भाशेत अनुवाद केलो . 
तुळू संदीचें मौखीक साहित्य , ऎता पंबदाचे भूतप्रदर्शन , ताका तुळू परंपरे 
विशीं आशिल्ली म्हायती , ते वेवस्थे संबंदांतली श्रद्धा , ते वेवस्थेतले 
विरोधाभास , अशे तरेन निकोल्सान ऎता पंबदा मार्फतच भुत्ताराधनेचेर टिका 
टिप्पणी करीत आपणालो पी.एच.डी.चो प्रबंध बरयलो . हो ग्रंथ उजवाडा 
येनाफुडें थंयच्या माध्यमांनी ऎता पंबदाच्या भावचित्रां सयत ताचो व्यक्ती 
परिचय उजवाडायलो . जर्मन टी.वीचेर ऐता पंबदाच्या कोड्मणितायाच्या 

भूतविधीचे प्रदर्शन लोकांनी पळयलें ; घरांतली दृश्यां , ताची मुलाखतयबी 
प्रसारीत जालीं . दोनशीं वर्सी आदी जॉर्ज फॉस्टर हाणे कालिदासाच्या 
शाकुंतलाचो जर्मन भाशेत अनुवाद करून प्रसिद्ध केलो तेन्ना भारताविशीं 
जर्मनी आनी युरोपांत आकर्शण निर्माण जालें आनी आदर वाडलो . आतां 
परतून दोनशीं वर्सी उपरांत तुळुनाडांतल्या लोककलेंतल्या ऎता पंबदाच्या 
संदींचो जर्मन भाशेंतलो अनुवाद उजवाडा येवन ऎता पंबदाक कालिदासाची 
उंचाय फावो जाली . पूण हाचे संबंदान ऎता आनी ताची बायल चेन्नूक 
कसलीच जाणविकाय नाशिल्ल्यान ती दोगांय आपणाल्या नित्याच्या कामा 
व्यवसायांत आपली आपूण मग्न आसात . कालिदासाच्या शाकुंतलांतली 
शकुंतला ते वटेन जाल्यार ऐता पंबदाच्या संदींतले ज्युमादी - पंज्युर्ली हे 
वटेन . 

बाबरी मशिदीचे तीन घुमट कोसळायले तेन्नाच देशांत जायते कडेन 
हजारभर मशिदी , ल्हान व्हड देवळां मातये भरवण जाली . देशाच्या गर्भात 
दबून उरिल्लो सांप्रदायीक दुस्वासाच्या लावा रसाचे फवारे उसळ्ळेले . सान 
भुरगीं बायलांबी उज्यांत हुलपून मेली . दोळे नाशिल्ल्या धर्मांध लोकांनी 
निश्पाप लोकांचे दोळे कोंचले , हातपाय तोडले . राम , कृष्ण , बुद्ध , महावीर , 
जेजू , पैगंबर , बसवण्णा , महात्मा गांधी हांका परतून एक फावट समाधी 
दिली . गांधींची सपनां गाडून हिटलरशाय देशभर गाजत उरली . थंय विचाराक 
वाव ना , संवादाक संद ना , तर्काक स्थान ना . भावनांची उचांबळाय , पुर्वग्रह , 
हिंसा , रक्तखेव असल्याचेंच प्रदर्शन . ह्या असल्या पातकांक धर्माचो मुखवाड . 
" धर्माची राखण केल्यार धर्म आमची राखण करतलो . ” असल्यो घोशणा 
करीत आपापणाल्या संप्रदायांक , जातींक धर्म म्हणून मिरोवपाचे असंस्कृत 
पावल मारलें . बायलां भुरग्यांच्यो हुयेल्यो , गरिबांचे विकळाप - हे सगळे 
घडोवन हाडपी सांप्रदायीक द्वेशाच्या राकेसाचेर सांवार आयिल्लो . 

तेन्ना लखन बसवकल्याण तालुक्याचो तहशीलदार . बाबी मशीद 
मोडून घालपाचे पुराय व्यूहरचनेचो ताणे अर्थ लायिल्लो . एकेवटेन मशीद 

पडली जाल्यार पुराय देशभर भूकंप जातलो म्हळ्ळे जाणून आशिल्लो 
संवेदनशील मनीस तो . तो काम करतालो बसवण्णाच्या प्रदेशांत . कल्याणांतल्यां 
तांच्या क्रांतीच्या थळार धर्मद्वेशाचे वातावरण निर्माण जावंक दिवंक फावना 
म्हळ्ळो लखनाचो निर्धार आशिल्लो . त्या खातीर ताणे स डिसेंबरा आदींच 
सगळी पुर्वजागरूकताय घेतिल्ली . घडणूकं घडपाच्या सप्तकभर आदीं 
गांवांतल्या सगळ्या धर्माच्या फुडायऱ्यांक आफोवन सभा घेतली . हिन्दू मुस्लीम 
धर्माचे फुडारी विंगड विंगड राजकी पक्षांचे म्हणयारे , शिक्षण क्षेत्रांतले 
प्रतिनिधी , लेखक , कलाकार , महिला संघटनांचे प्रतिनिधी , कामगार फुडारी , 
अशे तरेन सगळ्यांक एकठांय हाडून भासाभास घडोवन हाडली . तांचे 
सगळ्यांचे अभिप्राय आयकून घेतले . 

सगळे एकठाय आसतना कोणूच धर्मांध आसना . कोणाकच गडबड , 
गोंदळ , हिंसा , मरण , वेदना नाका आसतात . डिसेंबर पांच साकून सगळ्या 
संप्रदायांचे , धर्माचे , पक्षांचे फुडारी एकठाय येवन बसव कल्याणांतल्या 
रस्त्या रस्त्यार शांतियात्रा काडच्यो असो निर्णय जालो . लखन स्वता , गांवचे 
फुडारी , धर्मीक जाळवणदार , लेखक कलाकार , संघटक बी दर एकट्याच्या 
घरा वचून शांतियात्रेक येवपाचें तांकां आफोवणे दिले . डिसेंबर पांच साकून 
बसवकल्याणांत सगळे लोक जमले . उचांबळायेच्या कसल्याच वातावरणाची 
सुलूस लागली ना . शांतियात्रेत बसवण्णांची वचना घोशणां रुपान वापरली . 
' सदाचार हो स्वर्ग , अनाचार हो नरक , दया हेच धर्माचें मूळतत्व , देव एक , 
नांवां अनेक ' बसवण्णा परतून एक फावट कल्याणांत जल्माक आयिल्लेवरी 
सगळ्याक शरण तत्वाचे वातावरण दिसले . शांतीसभेत उलोवपां केल्ले 
सगळे बसवण्णाच्या काळांतल्या समाजाची याद काडूंक लागले . जातीभेद 
विसरून सगळे समान लेखून तांणी तेन्ना नवो समाज घडयल्लो त्या 
काळाची परतून थापणूक करपाचो सगळ्यांनी निर्धार उगतायलो . 

शांती सभा सोपोवन लखन घरा गेलो ना . रातीकडेन आपणाले 
कचेरेतच रावून गांवां भोंवतणेतल्यो खबरो पुंजावंक लागलो . थोड्यो खबरो 

उचांबळाय निर्माण करपी , दुबावाचे वातावरण उपरासावपी आशिल्ल्यो . 
बीदरच्यान वाहनां घेवन लोक येतात आनी तांचेकडेन तलवारी सारकीं 
शस्त्रां आसात , शारांत कोणाकोणाच्या घरांनी लिपून रावल्यात , मशिदी 
लासतात , देवस्थानांचेर फातोर मारतात , जोत्यांच्या , बुटांच्या दुकानांक 
उजोलायतात , कपड्यांची दुकानां लुटटात , रस्त्यांचेर टायरांच्यो राशी घाल्यात , 
धातू - पत्र्यांची दुकानां पाड घालतात , पवित्र थळांनी हळशीक घालतात , 
प्रार्थना मंदिरांचेर घुरयो घालतात असल्यो खबरो आयकू आयकून लखनाक 
भूकंपाचो स्फोट , प्रलयाचें गर्जन , ज्वालामुखीचो प्रवाह येतलो काय कितें 
अशे तरेचो हलकल्लोळाचो अणभव आयलो . भितरले शांततायेक भायल्या 
उज्यान स्पर्श करतकच तो कितेंच शाबूत दवरचो ना . उज्याक जाती भेद , 
धर्मभेद लागना . तो सगळ्यांक गिळीत फाफसत वता . हिंदू - मुस्लीम द्वेश 
कशे तरेन उद्देशपुर्वक , पुर्वग्रहाची मानसीकताय तयार करता ताचो अर्थ 
लावपाचो यत्न केलो लखनान . जीप घेवन शारांत भोंवत भोंवत घराघरांत 
वचून लोकांक उलोवंक प्रवृत्त करूंक लागलो . 

ताका अजाप जालें . सांजेवेळार जाल्ले शांती सभेवेळार आशिल्ली 
ती परिस्थिती बदलून गेल्ली . लोकांची मनां कुरुक्षेत्राच्या रणरंगा खातीर 
तयार जातालीं . धायी दिकांतल्यान कल्पीत वार्ता येवंक लागल्यो . लोकांची 
मनां उचांबळावंक लागल्यो . मनशांची पिशाच्यां जावंक लागली . एकटो 
दुसऱ्याचे म्हणणे आयकूक तयार नाशिल्लो . लोक आवाज चडोवन वाद 
घालूक लागले . तिडकीन तर्क लडयताले . जाप काडल्यार कातरून उडयतात , 
खून करतात , रगता पाट , प्रेतां - अशेतरेची भिरांकूळ उलोवणींच लखनान 
आयकली . हे सगळे स्वधर्माच्या रक्षणा खातीर थंय तांणी आमच्यां 
इतल्या जाणांक मारले खंय , आमच्यां इतल्या बायलांचेर आगळीक केली 
खंय , धा जाण आमच्या लोकांच्या घरांनी घुसून तांच्या भुरग्यांचे हातपाय 
कापले खंय , आमच्या लोकांच्या पांच चप्पलांच्या दुकानांक उजो लायलो 
खंय , आमच्या देवळां दारांत गोरवांचे मांस हाडून घालें खंय , आमच्या 

प्रार्थना मंदिरांत दुकराचें मास हाडून घालें खंय , ते पाकिस्तान झिंदाबाद 
म्हणटाले खंय , ते आमकां काफर म्हणून देशांतल्यान भायर घालतले खंय , 
काल दिसा उजवाडयार तीन भुरग्यांक धर्मांतर करून तांची लग्ना लायलीं 
खंय , आमच्या दोगां भुरग्यांक मोटारींत घालून घेवन गेले आनी आपणाल्या 
धर्मांत हाडून पुजा करून घेतली खंय , अशे तरेन कल्पीत वार्तांच्या अजगरान 
बसवकल्याणाक वेटाळो घालून गिळूक पळयलें तेन्ना लखन चक्रव्युहांतलो 
अभिमन्यू जालो . 

हय आतां भायर सरपाकच जाय . म्हजे हात तुटून गेले तरी पर्वा ना . 
संघर्श करपाक जाय . म्हजे प्राण दिवचे पडल्यारय असल्या वातावरणाक 
फुडो करपाकच जाय . डिसेंबर पांच पुराय रातभर लखन घराघरांत पावलो . 
बायलां , भुरग्यां , दादल्याकडेन उलयलो . सगळ्यांचे म्हणणे आयकून घेवन 
कोयराचे राशीर उडयत आयलो . प्रार्थना मंदिरांनी वचून सगळ्यां वांगडा 
बसून नमाज केली . पुजास्थळांनी वचून भक्तांवांगडा आपणेय पुजा केली . 
वैचारीक नदरेन नास्तीक आशिल्लो लखन आपल्या लोकांखातीर त्या दिसा 
अस्तीक जालो . लोकांच्या मनांक राखण दिवप ताचें पयले कर्तव्य आशिल्लें . 
कितलोय व्हड पुलीस फांटो आसूं , मिलिटरी दळ आतूं , लोकांची मनां 
नियंत्रणांत दवरप तांकां शक्य ना . हे गजालीची बरी जाणविकाय आशिल्लो 
लखन लोकांक आपले आपणांक राखण दिवंक शक्य जावंचे म्हळ्ळ्या 
हेतून तांच्या मनांचे कोट घट करूंक वावुरलो . तशे करता आसतनाय तो 
मिलिटरीक , पुलिसांक जागरूक दवरूंकय विसरलो ना . पुराय रातभर कचेरेंत 
शाराच्या रस्त्यांनी , घराघरांनी धर्मीक थळांनी घालयल्ल्या लखनाच्या दोळ्यांच्यो 
पातकट्यो धांपल्योच ना . ताचे जागरूकतायेन विसव घेतलोच ना . 

क्रौर्याक प्रती क्रौर्य , हिंसेक प्रती हिंसा , हत्येच्या बदल्यान हत्या हे 
रानवटी नेम जाले . मनशांनी असली पशू वृत्ती आपणावंक फावना . अशें 
गांधीजी सदांच प्रार्थना सभांनी सागताले . आतां ती पाळी लखनाची . पुराय 
देशाचेर विद्वेशाच्या धुंवराचें सांवट पडलें . एकेक वदंता पातळटाली तसो 

तसो उद्वेग रौद्र रूप घेवन उबो रावलो . देशांत हिसपा भायर लोकांची 
संवसारी जीण मातयेभरवण जाली . खरेपणी खंयचंच युद्ध जायनासतना 
मोठया प्रमाणार मृत्यू आनी दुख्ख वेदना दिवपी एक घोर अरिश्ट अशी हे 
घडणुकेची नोंद जाली : समाज घातकी शक्ती खंय खंय शिंपडून पडिल्ल्यो 
आशिल्ल्यान खंयचेच अधिकार शक्ते मुखार वा न्यायमंडळा मुखार ती 
नमली ना . लखन घराघरांत गेलो , लोकांक समजावंक लागलो " हिन्दू धर्म 
लोकांमदीं भेद भाव करून फूट घालपी धर्म न्हीं . सगळ्यांक मोगान लागी 
करपी , उदार इतिहास आशिल्लो धर्म . सगळ्या धर्माच्यो श्रेश्ठ शिकवण्यो 
आपणा भितर आसपावन घेवप हेच हिन्दू धर्माचे खाशेलेपण . खंयचोच 
धर्म परधर्माच्या वेशान उन्नती करूंक शकचोना . खंयचोच धर्म दुसऱ्या 
धर्मापरस उणाक ना होच गांधीजीन पुरस्कृत केल्लो धर्ममंत्र . ” अशें सांगून 
सगळ्या धर्माच्या लोकांच्या मनाचेर तो विचार बिंबवपाचो ताणे यत्न केलो . 
बसवेश्वरान माडयल्ले भुंयेचेरच लखनाचे दर दिसाचे पदयात्रेचो अहिंसापथ 
आधारिल्लो . 

डिसेंबर स हो पुराय दीस लखन आपणाले सहकारी आनी पुलीस 
पंगड घेवन शारांत भोंवत रावलो . ताका बाबरी मशिदीचे तीन घुमट 
मोडिल्ल्याची खबर मेळ्ळी . तेन्ना ताका आपणालो आजो मोंटा पंबदाचे 
दोन तोडिल्ले हात येवजले . रगताच्या कोंडांत पडिल्लें अप्पा पिजिनाचे 
प्रेत नदरे मुखार आयलें . शेजारच्या बीदरांतल्यान येवपी खबरो भिरांकूळ 
आशिल्ल्यो . खून करप , 

उजो लावप , मारपेट करप , कापाकापी , बायलां 
भुरग्यांच्यो किळच्यो हुयेली , दुकानां लासप , घरां लासप , तांचो येवपी 
असह्य वास , रगताचे शिंवर , मड्यांच्यो राशी अशेंच सगळे पूण बसवकल्याण 
शांत न्हिदिल्लें . आठशीं वर्सा उपरांतय बसवण्णा जगत आसा अशें लखनाक 
दिसले . बसवकल्याणांतले लोक केन्नाच बसवण्णाचो जीव घेवचे नात , ते 
जीव घेवंकच शकनात . स तारकेची रात जातनाच देशभर उजो भगभगता 
आसतनायबी बसवकल्याण दाँत उफेवपी हिमखंडावरी थंड आशिल्लें . हे 


128 


कोणाचें जैत ? लखनाचें ? बसवकल्याणांतल्या लोकांचें ? बसवण्णाचें ? 
काय त्या काळांतल्या शरणांचें ? 

लखन देशभर घडिल्ल्या सांप्रदायीक दंग्यांची खबर आयकून 
दुख्खसागरांत बुडलो . ताची वाच्या थंडावली . तो घोशणां दिवंक शकना , 
भाशण दिवंक शकना , शांतीमंत्र म्हणूक शकना . सवकासायेन बसवण्णाचें 
वचन लखनाच्या तोंडांतल्यान भायर सरलें 

गिरेस्त बांदतात शिवाक देवळां ; 
कितें करूं हांव , गरीब दुबळो ? 
म्हजे पांय खांबे , कूड म्हजी देवूळ 
शीर म्हजें भांगरा कळस 
आयक देवा कूडल संगमा , 

स्थावराचो अंत जाता , चलतें भोंवतें तिगता . 
लजेची चादर पिंजून उडोवन पाडियुरूंतले तोमून दलीत आनी 
महिला चळवळ बळिश्ट केली . वकील जावन दलितां खातीर , महिलां 
खातीर संघर्श करपाक ताणे सुरवात केली . तोभूचो हो निर्धार मैरेक कळूक 
कठीण . तोमून परतून लग्न कित्याक जावंचे न्हीं ? धुवेच्या भविश्याची ही 
चिंता तिका सतायताली . पुनर्विवाह ही तुळुनाडांत एक सामान्य गजाल . 
सिरी सारके अस्तुरे साकून सुरू जाल्ली पुनर्विवाहाची चळवळ भोवतेक 
पयलीच म्हणली जाल्यारय लटकें जावंचे ना . लखनाक हे गजालीविशीं 
केन्ना विचार लेगीत आयलो ना . तोमू आतां विद्यावंत जाल्लें . आपणाल्या 
भविश्याक रूप दिवपा सारकी विचारशक्त ताका आसा . घरच्यां मनशांच्या 
निर्णयाक लागून तिका जें भोगचे पडलें तितलें पुरो . परतून तसली चूक 
करप समा न्हीं अशें लखनाचे स्पश्ट मत जाल्लें . 

सुशिलाकडच्यान अनेक चलयांच्यो कथा आयकले उपरांत . तोमूचो 
विवाह संस्कारांत आशिल्लो विश्वास पुराय हालून गेलो . आतां जगचें 

जाल्यार दुस - यां खातीर . दलीत शोशीत , महिला समुदाय हेच म्हजें कुटुंब 
म्हळ्ळी आत्मीय भावना तिचेभितर उदेवंक लागली . 

महिलांक सोंसचो पडटा तो हिंसाचार आनी हेर दुर्व्यवहार , तांचेर 
अधिकार गाजोवपाक आनी तांकां आपणाल्या नियंत्रणांत दवरपा खातीर 
दादले ज्या मार्गांचो उपेग करतात त्या सगळ्याचो तोमून बारीकसाणेन अर्थ 
लायलो . ही हिंसा आनी दुश्टपणाची तरा , तिव्रताय आनी नियंत्रण दवरपाची 
पद्धत हातूंत समाज आनी धर्मा प्रमाण फरक आसूयेता हे तिणे समजून 
घेतले . हिंदू धर्माच्या म्हाकाव्यांनी सीता , द्रौपदी हांचेर जाल्ल्या क्रौर्यासाकून 
सुरवात जावन आयच्या दिसा मेरेन ही दुश्टताय हे क्रौर्य तशेंच चालू 
आसा . चलीभुरग्याची भ्रूण हत्या , चली भुरग्यांचो जीव घेवप , सुनांक 
लासप , वरदक्षिणेखातीर अत्याचार , बायलांक मारबडय करप , चलयो काम 
करतात त्या थळांचेर लैंगीक छळ करप , व्यभिचाराक प्रवृत्त करप , अपहरण , 
बलात्कार , तिडावप , तापोवप , लिंगभेद , सतीप्रथा , शारिरीक हिंसाचार , 
मानसीक छळ , राजकी मळावयले दुस्मानकायेंतल्यान पक्षा पक्षांमदीं जावपी 
संघर्शात बायलांक मोख करून केल्ली वातावरण निर्मिती अशे तरेन 
उपरासायल्ल्या प्रकरणांनी सगळे वातावरण खवदळून गेल्लेवरी जाला . युगां 
सरली , शेंकडे हुपले तरी हे क्रौर्याचे प्रमाण , रानवटीपण आनी ताची 
विविधताय वाडतच वता , उणे जावपाचें नांव घेना . खंयचोच समाज सुधारक 
युगपुरूस वा युगप्रवर्तक सामकार येवन हे आडावपाक असमर्थ थारून 
असहाय स्थितींत आशिल्ले पळोवन तोमू कळवळटालें आनी बेजारतालेयबी 
अनेक घडणुकांविशीं आयकून तोमूक धक्कोच बसलो . दादल्यांच्या क्रौर्यान 
एम.ए. वा एम.बी.बी.एस. पदवीधर आशिल्ल्या बायलांकय सोडूंक ना . एकले 
पदवीधर महिलेन तोमूसरी येवन लग्नाच्या तिसऱ्याच दिसा आपणाल्या 
घोवान कशे तरेन शारिरीक , मानसीक आंनी लैंगीक पिडापीड सुरू केली ती 
कथाच सांगली . लग्न जावन एकाच सप्तका भितर तिका ब्रिगेड रोडार 
आशिल्ल्या बारांत डिस्कोकबी घेवन वचूंक लागलो . ती एका संस्थेत 
सॉफ्ट्वेर इंजिनियर म्हण काम करताली . तिका बारांत व्हेली आनी रम 

बॉटल घेवन तिचे म्हर्यांत पिलो . आपूण पियेवन मागीर तिचे नाक धरून 
तोंडांत मद्य रकयलें . अश्लील सिनेमा पळोवपाक जबरदस्ती करूंक लागलो . 
तोमू खूबदां अशे तरेच्यो घडणुको पोलीस अधिकाऱ्यांच्या ध्यानांत हाडून 
दिवन अशे तरेचे अपराध करपी दादल्यांक , चोरांक , खुन्यांकबी दितात 
तसली ख्यास्त दिवंक जाय म्हण आग्रो धरतालें . पूण हे चित्र संसारभर 
अशेच पद्धतीन चलता . 

तोमूक बेंगळूर केंद्रांत रावून दलीत वा महिला संघर्शाची कामां 
करपाची खूब संद आसुनयबी तें थंय चड काळ रावलें ना . थंय संघर्शातच 
ख - या प्रस्नांचो अंत जातालो . मोखीर पावपाची कोणाकच गरज दिसनाशिल्ली . 
समाजसेवी संस्था जावं सरकार अशें कोणाक मोख सादपांत आस्था 
आसा अशें ताका दिसले ना . संस्था आसूं वा माध्यमां सगळ्यांकच प्रसिद्धी 
तितली जाय म्हळ्ळे तिच्या ध्यानात आयलें . मोखीचें कोणाक व्हडलें 
पडिल्लें नासता.असल्या चळवळींनी आशिल्ल्या ढोंगीपणान तोमूच्या मनांत 
पुराय चळवळी विशीं निरशेणी आनी तिरस्काराची भावना निर्माण केली . 
ताका जाय आशिल्लो न्याय , प्रस्नांचो सुटावो , क्रौर्याचे भकीक पडिल्ल्यांक 
मानसीक आधार . अपराध्यांक ख्यास्त जावन पिडितांक समाधान मेळचें 
अशेंय तिका दिसतालें . पूण त्या सगळ्या संघर्शातलें मृगजळ दिसून येतकच 
विकास जावंनाशिल्ल्या प्रदेशांत आपणालें कार्यक्षेत्र व्हरचे अशें ताणे 
थारायलें . तांतले तांतूं आपणाल्या जिल्ल्यांतल्या कार्कळांत काम करपाचो 
ताणे विचार केलो . कार्कळान ताका हात पातलावन येवकार दिलो . त्या 
येवकाराक फाट करपाचें ताका काळीज जालें ना . 

ऐता पंबदाकडेन लग्न जाल्ली चेन्नू भूतप्रदर्शन करपी कुटुंबांतल्यानच 
आयिल्लें आशिल्ल्यान ऎताच्या कामांत आनीक थोडो आदार जालो . सुरवेची 
धनयाची अनुमती घेवपाचो विधी जातकच न्हावन येता , संदी गायन करीत 
भेसवण करून घेता . मागीर आंगणांत येवन भूतभांडार दवरिल्ल्या पवीत्र 
थळार येवन भांडारा सामकार उबो रावता . तें पळयतां पळयतां ऐता पराधीन 

जायत वता . पांयांतले वाळे हातांत घेता आनी कुदत कुदत भूताच्या भाराचो 
एकेक पांवडो चडत भारान गुल्ल जाता . कांय खीण आदी अम्मा आनी 
बायलेकडेन सुखा दुख्खाच्यो गजाली करीत हांसत आशिल्लो ऎता आता 
पुराय दोळे उगडून चाळ खुळखुळायत उडयो मारीत लौकिकांतल्यान 
अलौकिकांत , मुर्तांतल्यान अमुर्तात फुडें सरत तो एक श्क्ती केंद्र जाता . 
मागीर प्रभावळ घालनाफुडे , घांट , खड्ग हातांत धरनाफुडें पांवड्या पांवड्यान 
तो एक राजगांभीर्य निर्माण करता . लोक भाक्तिभावान हात जोडटात ; ताची 
लोकांक अभय दिवपाची उतरां काळजांत भरून घेवन , तकलेंत भरून 
घेवन ताचे सामकार नतमस्तक जातात . 

ऎता पंबदा सत्याची परंपरा राखून दवरपा खातीर सतत जागरुकताय 
बाळगून आसतालो . आपूण देवाचो प्रतिनिधी हे भावनेन तो सदांकाळ 
जगतालो . ते भावनेन ताच्या मनांत मूळ धरिल्लें . आपणाचेर फकत दैवाचें 
नियंत्रण आसत मनशाचे न्ही हीच निश्टा ताणे मनात घट केल्ली . धनी 
आनी गुत्तींतले लोक आपणाल्या स्वार्थाखातीर भुतांचो आनी भूतविधीचो 
उपेग करून घेतात म्हळ्ळी गजाल ऎताक पक्की खबर आशिल्ली . भूत 
कलाकाराच्या जमातीतल्यांक पंबदांक वापरून घेवन मुंडकाराची भूय 
बळकावपाच्यो अनेक घडणुको ताणे पळयल्ल्यो आनी खबरोय आयकल्ल्यो . 

आतां जमीनदार मुंडकारांचेर अधिकार गाजयतात जाल्यार आदीं 
राजा प्रजेक पिळटाले . तेन्नाच्या काय पिडीत मनशांनी मरणा उपरांत भुतांच्या 
रुपान अन्यायाचो बदलो घेतिल्ल्याच्यो खबरो तुळुनाडांत नव्यो न्हीं . कार्कळांतलों 
गोम्मटाचो पुतळो कोरांतिल्लो शिल्पी बीर कल्कुडाची कथा खूब नांवजोडून 
आसा . ती चरित्र कथा दोन तरांनी सांगतात . नामनेचो कवी चदूर चंद्रमा 
कार्कळांतल्या भैररसाचे वतीन ताच्या दानधर्माचे वर्णन करता . पूण तुळू 
संदी भितर कल्कुडान भोगिल्ली यातना आनी शोशणाचे चित्रण जाला . 
कार्कळांत गोम्मटाची प्रतिमा कोरातिल्ल्या बीर कल्कुडान दुसरे कडेन 
खंयच तशे तरेचे भव्य शिल्प कोरांतूंक फावना अशें चिंतून तागेलो दावो 

हात आनी उजवो पांय कातरता . पूण विकलांग जाल्लो कल्कुडा वेणुरीतल्या 
गोम्मटाचे काम पूर्ण करता . त्या निमतान ताची भयण कल्लुर्टी ( काळम्मा ) 
कल्कुडाक मेळपाक येता . आपणालो जाल्लो अपमान आनी हिंसा सोंसू 
नजो जावन दोगांय भाव भयण अदृश्य जातात . आपणाल्या अण्णाचेर 
जाल्ल्या हिंसे विशीं कार्कळ शारावटेन वळुवळून पळयत कल्लुर्टी म्हणटा : 
म्हज्या अण्णाचे हातपाय कातरपी राजाक बुद्द शिकयलेबगर रावची ना . 
भौतीक रुपांत तुवें काम सादलें जायत राजा , आतां अदृश्य रुपांत आमी 
काम सादोवन घेतात पळय . ” अशें म्हणून अण्णा वांगडा अदृश्य जावन ती 
भैररसाक पिशाच्च जावन लागता . गांवांतल्या लोकांकय पिशाच्च लायता . 
कार्कळांतल्या गोरवांचेर मरणधाम हाडटा . कल्कुडा - कल्लुर्टीचो उपद्रव 
आडावंक शकना जावन भैररस तांचे खातीर देवूळ बांदून प्रार्थना करता . 
कल्कुडा - कल्लुर्टी सारक्या श्रमजिवी मनशांचे हिंसेक जबाबदार आशिल्लो 
एकटो राजा त्याच व्यक्तींक पुज्य स्थानार पावयता . हातूंतल्यान सांस्कृतीक 
नदरेन तांकां विरांच्या पांवडयार व्हरप हो एक इतिहासाचो वांटो जाल्लो 
आसा . कल्कुडा आनी कल्लुर्टी ह्या दैवतांच्या ( भुताच्या ) हातांत आसता ती 
झोळी आनी दिवटी तांच्या स्वाभिमानाची प्रतिकां . कार्कळ शाराक एका 
अलौकीक पांवड्यार लासून उडयल्ल्या कारणान तांचे उपासनेत उज्याचो 
प्रामुख्यान उपेग जाता . 

अशें सगळे गरीब दुबळ्यांक उर्बा दिवपी संस्कृतीक आनी समाजीक 
वातावरण , धर्माचो प्रभाव आसुनय , राजेशाय वचून प्रजा प्रभुत्व येवन स्थीर 
जावनयबी मुंडकारांचेर जावपी हल्ले आनी हिंसेक अंत नासप हो विशय 
ऐताक आकलन जावपाक कठीण जाल्लो . ह्या समाजीक , संस्कृतीक आनी 
धर्मीक विरोधाभासाविशीं ऐता जितलो चिंततालो तितली ती समस्या चडूच 
जटील जावन व्हडलें विकृत रूप घेवन ताका उपहासान हांसताली . 

ते तरेचे जिणेचो तांका तिटकारो , राग , तिरस्कार दिसतालो आपणाल्या 
कुटुंबाचे तिसरे पिळगेक संबंदीत आशिल्लो ऐता पंबंदा . आजो मोंटा 

पंबदान सत्या खातीर हात व्हगडायल्ले . बापूय पिजिनाक भोगचे पडिल्ले 
कश्ट , वांटयाक आयिल्ली हिंसा , निराश्रिताच्या वांट्याक येवंचें तसलें मरण 
ह्यो सगळ्यो घडणुको यादींच्या आंगणांत खवदळ घालतात . तेन्ना ऎताचे 
कुडीची भूत प्रदर्शना वेळार भार संचरून तेंगशेर पावचो तशी स्थिती 
जाताली . छाती मशालेच्या उज्यांत हुलपुची तशी हुलपताली . आज्या 
अप्पा कडच्यान चलत आयिल्लो हो व्यवसाय बरे तरेन आनी सत्य मार्गान 
चलोवपाचो ताचो निश्चेव आशिल्लो . गांवच्या राजकारणांत वांटो घेवप ना , 
धनयांच्या हातांतलें बावले जावप ना अशा विचारांत आसतनाच आपणासामकार 
आशिल्ल्या अग्नी दिव्याची ताका जाणविकाय जाली . 

बूदमुल्ल्यान आज्या - अप्पाच्या काळार साकून कसत आयिल्ले तें धा 
खांड्यांचे शेत रोयिल्लें : भूयसुधार कायदो चालीक लागपाचो जालो तेन्ना 
ताणे आपणालो मुंडकारी हक्क मागपाखातीर गरजेचे आशिल्लें डिक्लेरेशन 
दिले . हांगाच्यान सुरू जाल्लो ‘ ओत्ते कोला ’ ( विष्णुमुर्ती दैवताक ओपिल्ली 
इंगळ्यांवयल्यान चलून वचपाची उपासना ) . मुंबय हॉटेल व्यवसायांत काम 
करपाच्या हेतून गेल्लो चेलुवरय्या शेट्टी आपणाली उदरगत करीत एक दीस 
स्वताचे हॉटेल सुरू करून धंद्यांतलो दादा जालो . ताचे भोंवतणी जीन्स 
पॅण्ट घाल्ले , काळे चस्मे दोळ्यांक लावन , गळ्यांत भांगराच्यो सरपळ्यो 
घाल्ले भीमकाय अशे ताचे रक्षक आसताले . चेलुवय्याच्या आठ बोटांनी 
वज्र आनी मोलादीक खड्यांच्यो चकचकपी मुदयो आशिल्ल्यो . एका 
हॉटेलांतल्यान दोन हॉटेलां , मागीर आनी एक अशें करून आतां चार 
हॉटेलांचो तो मालक जाला . जागे ताब्यात घेवपाखातीर , भाडे वसूल करपा 
खातीर दादागिरी आनी एकेवटेन पुलिसांचो हप्तो पुलिसांक वेळच्या वेळार . 
खून करप ताका एक सामान्य गजाल . गांवांत येवचो येवन पयलीं ताणे 
बांदलें तें घर न्हीं तर पुंज्युब खातीर पंचात्तर लाख खर्चुन एक भव्य देवूळ 
बांदलें . पंज्युब भुताखातीर सदांसारकी देवळी न्हीं , एका देवस्थाना सारकी 
वास्तू - कमान , गोपूर , अलंकार बी घालून . देवस्थाना खातीर एक ब्रम्हकलश 

जाय . त्या खातीर धा लाख मोडले . सुवाळो सामको मोठो , भपकेबाज , 
धामधुमीचो . ब्रम्हकलशाच्या उत्सवाचे आमंत्रणपत्रिकेंत मानादीक तशेंच 
भोवमानादीक मनशांची नांवां , मुंबयच्यान पोलीस कमिशनर आनी मेयर . 
गांवांतल्यान विंगड विंगड मठांतले पांच स्वामी , गांवचे तशेच भायले 
तांत्रीक , राज्याचे पांच मंत्री , एम.पी. , प्रशासक , पत्रकार , जिल्लाधिकारी , 
जिल्ला पोलीस अधिकारी प्रवचनकार अशे तरेन एक अपूर्व अशें सर्व धर्म 
संमेलन गांवांत जालें . 

धर्म समन्वयाची गजाल सोडात चेलुवय्या शेट्टीच्या धंद्यांत घालपाच्या 
मुद्दल भांडवलाचे वेवस्थेचो बरो समन्वय घडून आयलो . स्वाम्यांच्या दिव्य 
हाजिरेंत समारंभ जाल्ल्या कारणान वापरलेलो सगळो काळो पयसो धवो 
जावन चकचकूक लागलो . सरकारांतल्या आनी शासनांतल्या लोकांची 
कृपा आशिल्ल्या कारणान कायद्याची सांखळ तुट्टा . सगळ्या पक्षांचे एम.पी. , 
शासक आशिल्ल्या कारणान पार्लमेंटाच्या अधिवेशनांत कोणूच ह्या विशयाचेर 
प्रस्न काडिना . पक्षभेद विसरून सगळे तेंको दितात . पत्रकारच अतिथी 
आशिल्ल्यान खंयच्याच खबरांपत्रांचे मनीस दुडवांच्या स्त्रोताचे गुपीत फोडिनात . 
भक्तलोक चेलुवय्या शेट्टीचे धर्मनिश्टेची तोखणाय करतात . याचक आपणाक 
मेळिल्ल्यो भेटो पळोवन आनंदान दान चिंतामणी म्हळ्ळं बिरून भेटयतात . 
अशे तरेन सर्व धर्मसमन्वय , सर्वजनप्रीय तंत्रां एकवटानच काम करतात . 

हाचेवांगडाच पंज्युर्लीची सात दिसांची भुताराधना केली . सामान्यतायेन 
भुताच्या थळांचेर जावपी भूतविधीक कोला ' वा नेमा ' अशें म्हणटात . 
कोणे एकटया संस्कृत प्रेमी मनशान चेलुवय्या शेट्टीक सुचयलें “ कितें 
शेट्टीमाम , आदल्या काळार गांवगि - या वाठारांनी गरीब लोक जो भूतविधी 
करताले ताका ‘ कोला ' वा ' नेमा ' म्हणटाले . पंचात्तर लाख रुपया खर्टून 
बांदिल्ल्या देवस्थानांत पंज्युबक फकत ' नेमा ’ मनयतात म्हणल्यार पंज्युर्ली 
परस तुमकांच उणाकपणाचें कशें दिसता . ” कोला ( cola ) भरसून पिवपी 
( मद्य ) शेट्टीक उतरांचीय बी ग्रेड आसा म्हळ्ळी गजाल खबर नाशिल्ली . 


135 


“ हय , सारकें ! हो फकत सादो “ नेमा ’ आसूंक शकना . सात दीस 
चलता आनी इतले लाख खर्च करतात तेन्ना नांवाची ग्रेडय ऊंच आसूक 
जाय . संस्कृत प्रेमीन म्हणले ' नेमोत्सवा ' म्हणात . तें उतर ' नेमा ' परस 
व्हडलें . हालींच ' कोला ’ करून घेतिल्ल्या एकल्यान ' कोलोत्सवा ' उतर 
सुचयलें . ' तुमी मुंबयच्यान येवन इतलो दुडू मोडटात तेन्ना तुमच्या नांवांकयबी 
एक व्हडविकाय मेळूक नाका ? ' शेट्टीक तें खरें दिसले . ताका ' नेमा 
उतराचो अर्थय खबर नाशिल्लो जावं उत्सवाचो अर्थ खबर नाशिल्लो . तरी 
नांव ऊंच आसा . समाजोत्सव म्हणी सारको होच एक व्हडलो उत्साव . अशें 
म्हणून आपणावांगडा पंज्युबची ग्रेडय वाडयल्ल्याचे शेट्टीक समाधान . 
आनी अशे तरेन पंज्युब वराह मुर्ती जायत , पंज्युबची थळां भव्य देवस्थानां 
जायत , ' नेमा ’ विधींचे ' नेमोत्सव ’ जायत तुळुनाडू धर्मीक समृद्धी वाटेन 
फुडें येवंक लागिल्लें . 

चेलुवय्या शेट्टीचो ' नेमोत्सव ' ही पुराय जिल्ल्याक एक व्हडली 
खबर जाल्ली . जायराती , पत्रकार परिशदो , उत्साव सिद्धतेचे पांवड्या पांवड्यान 
येवपी रिपोर्ट , चेलुवय्या शेट्टीचें व्यक्तिचित्र , हांसत्या मुखामळा वांगडा 
ताणेच दिल्ल्या दुडवांनी , ताच्या बरेंमागत्यांनी दिल्ल्यो अभिनंदनाच्यो जायराती 
छापून येताल्यो . हे गडबडींत खंयच पंज्युबची खबरय नाशिल्ली . 

भांगरा सारकें पीक दिवपी बूदमुल्याचे जमनीचेर गांवांत आयिल्ल्या 
चेलुवय्या शेट्टीची नदर पडली . ते जमनीचो धनी आशिल्लो वेंकप्पाशेट्टी . 
भू सुधार कायद्याक लागून ताची जमीन मुंडकार बूदमुल्याक मेळून हाका 
जो धा मुद्द्यांचो खंड मेळटालो तो बंद जावपाचो जाल्लो . मागीर वेंकप्पा 
शेट्टी मुखार तळ्यांत जीव दिवपा बगर दुसरो पर्याय नाशिल्लो . मुंबयच्या 
आयिल्ल्या चेलुवय्या शेट्टीन पांच लाखांक आपूण ती जेमीन घेतां म्हणना 
फुडें ताका सर्गच घरतरेर देविल्ल्याचो भास जालो . जमीन विक्रेची कागदां 
करया म्हण चेलुवय्या शेट्टीन . सांगलें आनी कागदां तयारय जाली . आतां 

जमनीचो मालक जालो चेलुवय्या . ताणे बूदमुल्याक आफोवन घेतलो आनी 
सांगलें “ हे पळय बुदा , हांवें घाम गळोवन जोडिल्ले पांचलाख रुपया ह्या 
वेव्हारांत घाल्यात . म्हाका जमीन जाय . तूं हे पंदरा हजार रुपया घे आनी 
चलूंक लाग परतून मागीर ट्रिब्युनल , पुलीस , पेट , असले सगळे नाका . ” तो 
म्होवाळ उतरां उलयलो . 

नव्या धनया भोंवतणी आशिल्ले पैलवान ताका यक्षगानांतल्या चंडा 
मुंडा दैत्यां सारके दिसले . बूदमुल्यान जीब हालयली ना . हातपांय कडकडटाले . 
तकली सकयल घालून तो घरा आयलो आनी हिदलो . ताचें काळीज 
कांपतालें , आंग कडकडटालें , पुराय घर थरथरतालें . एक सप्तक गेलें . 
कोर्टाचो बेलीफ दोगां पुलिसांक वांगडा घेव बुदागेर आयलो . हातांक बेडयो 
घालून , आंगार आशिल्ल्या पिंजिल्ल्या अर्दकुटया कपड्यांनीच बसींत बसोवन 
कार्कळाक घेवन गेले . बस स्टॅडाबयल्यान कोर्टात पोलीस पा - यांत बूदमुल्याची 
मिरवणूक गेली . ह्या शतमानांतलें एक अजाप लोक नदर हालयनासतना 
पळयताले . न्यायालयांत खंयचोच न्यायवादी बुदाच्या बचावाक आयलो ना . 
वकिलांमदीं एकवट , धनयावटेन सानुभुती , मुंडकारांचेर दुर्लक्ष शेत पिकून 
कापणेक पावलें तेन्ना धनी इंजेक्शन मागून कोर्टात गेलो तेन्ना धनयाचो 
वकील आनी मुंडकाराचो वकील सामील जावन धनयाक इंजंक्शन मेळोव 
दिवन कापणी करपाक आयिल्ली आडखळ पयस केली . 

अशे तरेचो वकिलांमदलो एकवट अयोग्य , तातूंत भोवमान ना , 
व्हडविकाय , सभ्यताय ना हो काय वकिलांचो विचार आशिल्लो . पूण जायते 
फावटी वकील अशे तरेच्या केसींनी आपणा भितर सामील जावन मुंडकारांचेर 
अन्याय करताले . तांच्या कश्टांचें फळ धनयांक मेळोवन दिताले . बूदमुल्याचे 
शेत कातरपाक गेलें , घरचे रेडेय पयसावले , पावसांतलें शेत रोवपाक 
दवरिल्लें तीन मुद्द्यांचें बी , पावसा दिसांनी सांठोवन दवरूंक हाडिल्ले चार 
मुद्द्यो तांदूळ आनी तुर्ताक वापरपाचे एक मुडो तांदुळय ना जाले . ताची 
दुख्खा काणी आयकुपी कोण आसा ? ताच्या वाट्याक वकील , कोर्ट , पुलीस 
कोणूच ना . असल्या गांवगिन्या वाठारांनी करोडांनी दुबळे लोक कसले 

तरेच्या क्रौर्याक बळी पडले जाल्यार खबरां पत्रां त्या विशीं संपादकीय जावं 
अग्रलेख अशें कितेंय बरोवपाक हे न्यूज व्हॅल्यू आशिल्ले विशय न्हीं . 

बूद मुल्यावटेन देव नाशिल्लोच . तेन्ना कोणूय ताची राखण करीत 
म्हळ्ळी आशाय नाशिल्ली . नवीच कार्कळाक आयिल्लें वकील तोमून दुसरे 
दिसा बूदमुल्याक सोडोवन घेवन , इंजंक्शन काडून घेतले . कोर्टात सगळेच 
तिच्या विरोधांत वकील समुदायाचे एकतेचो भंग केलो म्हणून तिरस्कार 
करूंक लागले . दुसरे दिसा दनपरां तोमू जेवणाक गेली . परतून बार रुमांत 
आयली तेन्ना तिका थंय पळोवंक मेळ्ळतें विपरीतच . तिगेल्या थंय लांबयल्ल्या 
काळ्या कोटाच्या बोलसांत पानपट्टी चाबडावन उडयल्ली तिका मेळ्ळी . 
थंय त्या रुमांत भायलो कोणूच येवपाची शक्यताय नाशिल्ली . विरोधी 
वकिलांनीच तें व्हडविकायेचे काम केल्लें हातूंत दुबाव नाशिल्लो . आनी 
एक दीस तोमूल्या ऑफिसाचेर धाड घालून थंयचें मेज खुर्यो मोडून तिका 
शिटकावणी दिवन गेल्ले . तोमून भायर येवन पळयलें तेन्ना थोडे वकील 
एका जाग्यार जमो करून केल्लो पराक्रम तोखेत आनंद मनयताले ते ताका 
दिसले . न्यायाच्या रानांत त्या माकडांचो मोठया मोठयान जावपी हांसो 
आयकून तांची ती गत पळोवन तिका हातूंक येतालें . आनी एक दीस तोमू , 
रिक्षांतल्यान रातीकडेन कचेरेतल्यान घरा वता आसतना एक लॉरी खूब 
गतीन येवन तांचे रिक्षेकच धक्को मारूंक आयिल्लेवरी सामकी घश्टून 
गेली . रिक्षावांगडा गटारांत उसळून पडिल्ल्या तोमून कसो तरी स्वताचो 
जीव वाटायलो . आनी एक दीस दसऱ्याच्या समयार एक भौवरुपी वागाचे 
सवंग करून भायर आयला म्हण पळोवपाक दार उगड जाल्यार नो मनीस 
नाचून गेले उपरांत तसोच फाटीं परतून घरांत भितर आयलो आनी सागूंक 
लागलो . “ तुजो जीव घेवंक म्हाका चाळीस हजारांची सुपारी दिवची 
केल्या . पूण तूं गरिबांक आदार करता ती पळोवन म्हाका हांव करतां ती चूक 
म्हण कळ्ळी . ही गुपीत गजाल हांव तुका सांगता . सांबाळून राव . जागरूकतायेन 
पांवलां घाला . ” ताणे हे सगळे दोळ्यांत दुकां हाडीत सांगलें . आनी आयलो 
तसो सट्ट करून भायर सरून गेलो . पूण कित्याक काय हे सगळे यत्न 

फुकट गेले ? गरिबांक न्याय मेळोवन दिवचे खातीर प्राणांची पर्वा करिनासतन 
संघर्श करपी तोमूक इतल्या सगळ्या क्रौर्याक फुडो करचो पडुनयबी 
तालुक्यांतलो , जिल्ल्यांतलो वा राज्यांतलो कोणूच वकील राज्याच्या 
राज्यपालाक जावं राष्ट्राच्या राष्ट्रपतीक एखादो पंगड घेवन वचून निशेध 
उगतायलो ना , कोणेच कोर्टाच्या कामाचेर बहिश्कार घालोना . पूण असले 
एखाद्रे घडणुकेंत तोमू मेल्लें जाल्यार हेच वकील लोक तिच्या मड्याच्या 
तोंडार एक मूठभर माती घालूक चुकचे नाशिल्ले हाची खात्री दिवंयेत . 
भोवतेक तोमू बूदमुल्या सारक्या गरिबां खातीर जिती उरली आसूंक जाय . 

हे सगळे जाले उपरांत चेलुवय्या शेट्टीन पंज्युबक धर्म नेमाची 
तयारी केली . भूतविधी खातीर ऎता पंबदाक सांगून धाडलें . ऐताक ताच्या 
मनांतलें कपट कळुनाशिल्ल्यान ताणे हयकार दिलो . 

ऐता सत्य तेंच उलोवपी आनी ताचो निर्णय हो वेदवाक्य हे विशीं 
चेलुवय्या शेट्टी जाणा आशिल्लो . भूतविधीची तयारी मोठया थाटामाटान 
चलताली . गांवच्या लोकां खातीर चेलुवय्या शेट्टी करून घेतालो तो 
दबाजो म्हणल्यार व्हडलो सुकाळ . तीन फावटी जेवण , जाय तितलें मद्यपान 
आनी वयर कोंब्यांची झुजां . हे सगळे वैभवाचे प्रदर्शन म्हणल्यार तांकां 
देहभान विसरूक लावपी , विस्मृती हाडपी मायाजाल कशेंच . गैर मार्गान 
संपत पुंजावन दवरपी मनशांक गुंड प्रवृत्तींतल्या दादालोकांक कशेंतरी 
जिवाक असुरक्षीत दिसूंक लागता . मानसीक पांवड्यारय असुरक्षीत भावना 
तयार जावन आपणाल्या अवैध कामांक , अन्यायकारक कर्तुपांक रक्षाकवच 
आसचे हे अपेक्षेन ते लोक धार्मीक विधींचो आश्रय घेतात . त्या खातीर 
आपणे करपाक घेतिल्ल्या भूतविधींतल्यान आपणाक सिद्धी मेळटली हे 
विशी चेलुवय्या शेट्टीची खात्री जाल्ली . त्या विधींतल्यान आपूण करतां तो 
त्याग निर्फळ जावपाचो ताका इल्लोय दुबाव नाशिल्लो . 

भूतविधीच्या आदले दिसा सानच्या वेळार विष्णू पुजारी आनी चेलुवय्या 
शेट्टी ऎता पंबदाच्या घरा गेले तेन्ना ऐता , चेन्नू आनी आवय मैरे हांकां 

अजाप जालें . आयिल्ल्यांक उदक दिवन , आंगणांत बांक घालून , तांकां 
बसोवन ऎतान विचारले ' कित्याक आयल्यात तुमी ? विष्णूपुजा - यान म्हणले 
“ जाणा ऎता , सावकारान पंज्युी देवस्थाना खातीर कित्तलो पयसो मोडला 
तें तूं जाणाच.गांवाच्या बऱ्याखातीर कितेंय तरी कार्य जावंचें ही तांची इत्सा . 
धर्मीक न्याय चलूंक जाय म्हळ्ळ्या तांच्या उद्देशा भायर तांचो आनीक 
कसलोच स्वार्थ ना . ” ऐता ताचें उलोवणे बेश्टो आयकत उबो रावलो . तो 
एकूय उतर उलयलो ना . पुजा - यान फुडें उलोवंक सुरवात केली . “ त्या 
विधीचो हेतू तूंय बी जाणाच . त्या बूदमुल्यान खरे म्हणल्यार सांगतकच भूय 
सोडून दिवंक जाय आशिल्ली . सावकाराक ती कितें बांदून मुबय घेवन 
वचपाची आसा ? ते भुंयेंतलें उत्पन्न तांकां पोटाखातीर नाका . पंज्युबचो 
उत्साव जाता , भूतविधी जाता , जात्रा जाता , कोब्याची झुजां जातात , अशा 
सगळ्या खातीर व्हडलो जागो नाका ? देवस्थानाकय एक शाश्वत येणावळ 
नाका ? आज आशिल्लो फाल्यां आसना . चेलुवय्या शेट्टी उपरांत पंज्युबक 
उदक , दिवोवात लायतलो जाल्यार सांसणाची एक वेवस्था जावंक नाका ? 
बूदमुल्याक ट्रिब्युनलांत वचपाची कितें गरज आशिल्ली ? हो पंज्युब आसा 
तो कित्याक ? तो न्याय दिवपाक पंज्युबक ही कठीण गजाल हय तर ? 
इतल्याच खातीर इतलो व्हडलो धर्म विधी करचो पडटा जाल्यार गांवांत 
सत्य , न्याय धर्म कसो तिगतलो ? " 

उत्येजीत जाल्लो चेलुवय्या शेट्टी म्हणूक लागलो “ भटमाम , गांवांतलो 
लोक खुशाल उरचो इतल्याच उद्देशान हांव हे सगळे करतां . ना जाल्यार 
म्हजो धंदो आसा तो म्हाका पुरो . ” एके तरेन संवसाराच्या रक्षणाचे वजें 
आपणाल्याच माथ्यार आशिल्लेवरी तो उलयलो . ऎता एका स्थितप्रज्ञावरी 
तांचे उलोवणे आयकतालो . ताचे लक्ष पंज्युबचेर आशिल्लें . निमाणे 
ऐतान म्हणले ' सगळे कितें तें पंज्युर्ली पळोवन घेतलो . ' अशें म्हणून 
पंज्युर्लीक हात जोडून ओगी रावलो . विष्णू पुजारी आनी चेलुवय्या शेट्टी 
आपणालें काम जालें म्हळ्ळ्या मोठया समाधानान वचूंक भायर सरले . दोन 
पांवलां मुखार गेल्ल्या चेलुवय्या शेट्टीन आपणाल्या बोलसांतल्यान धा 

हजार रुपयांच्या नोटींचे दोन कवळे भायर काडून पडवेर येवन बांकार 
दवरले आनी फाटी परतलो त्याच खिणाक ऎता पंबदा कसल्याच भावोद्रेकाचे 
भकीक पडनासतना , तशेच ते नोटींचे कवळे सावकारा मुखार धरून म्हणूक 
लागलो “ उपकार करून हे घेवन चलात . " 

चेलुवय्या शेट्टीक हो एक नवो अणभव आशिल्लो . मुंबयंत जाल्यार 
अशे तरेन पयशे परतून दिवप म्हणल्यारच एके तरेन मरणाकच आव्हान 
दिल्लेवरी जाता . चेलुवय्या शेट्टीक एकेच फावटी हजार विंचू चाबिल्लेवरी 
जालें . विष्णू पुजारीन घुस्पल्लेवरी जावनयबी इल्ल्या मेकळेपणान म्हणलें 
" पंज्युर्लीनच वाट दाखोवपाची ! रूख किडेवन पोखरला . ताचेर बेनल्ल 
मातल्या . ती कोंचून काडूंक जाय . तितल्यानय जालें ना जाल्यार रूखच 
कातरून उडोवपाचे काम पंज्युब मायावी दोळ्यांनी करता . ऎता पंबदा 
संवसारी मनीस . पुंज्युर्लीचे मायावी नदरेंतल्यान जीव वाटावंक जाय म्हळ्ळी 
इत्सा ना तर ताका ? हे गांवाखातीर केल्लें काम म्हणल्यार धर्माच्या उद्धाराखातीर 
केल्लें काम . भियेवं नाकात तुमी . ” अशी गीत अर्थाची शिटकावणी दिवन 
वचूंक फुडें सरले तेन्ना ऎतान म्हणलें “ पंज्युर्ली पळोवन घेत ! " 

न्याय निर्णयाच्या अनेक प्रसंगांनी दैवताचे प्रतीक जावन काम करतना 
संबंधीत व्यक्तीक खूब जागरूकतायेन विशय समजून घेवचो पडटा . तो 
भरपूर म्हायती पुंजायता . फावो तितली म्हायती नाजाल्यार थारायल्लो दीस 
फुडें व्हरता . विवाद सोडोवन निर्णय दिवप वैयक्तीक पांवड्यार अपायकारी 
अशें पंबदाक दिसलें जाल्यार त्या वेळार त्या थळाच्या मुखेल पुजाऱ्या 
कडेन , देवस्थान मुखेल्या कडेन आनी गांव मुखेल्या कडेन भासाभास 
करून तांची मतां आयकून घेता . आपणे दिल्लो निर्णय वादी प्रतिवादी 
स्विकारपाचे मानसीक स्थितींत आसले जाल्यारच फकत पंबदा आपणालो 
निर्णय दिता . वादी , प्रतिवादी परस्पर विरोधी आसात अशें दिसलें जाल्यार 
एका पांवया मेरेन भासाभास मुखार व्हरून निमणो निर्णय थंय जमिल्ल्या 
जाणटेल्यांचेर सोपयता . 

विवादाच्या कारणांचो सोद लायतना देवाच्या अलौकीक अस्तित्वाक 
मानपी लोक भूत प्रदर्शन करपी मनशाच्या ( भुताच्या ) उलोवण्याक आनी 
वर्तनाक चड म्हत्व दितात . लोकांच्यो असल्यो भावना घटमूट करपाची 
तंत्रां तो भूत प्रदर्शनात वापरता . केन्ना केन्नाय तो एक पानवेलीचे पान वयर 
उडयता आनी तें ओमथें वा उदारें पडटा ते प्रमाण एखाद्या क्लिश्ट वादाचेर 
तो निर्णय दिता . केन्नाय वादी प्रतिवादीच्या आनी म्हन्यांत आशिल्ल्या कोणायच्या 
हातार तांदूळ दवरून तांकां ते मेजूंक लावन सम संखेन वा विशम संखेन 
आसतीत ते प्रमाण निर्णय दिता . केन्नाय तो एक नाल्ल घेवन जमनीर मारून 
फोडटा आनी ताचे कितले कुडके उदारे वा ओमथे पडल्यात ते मेजून त्या 
आदारान निर्णय दिता . चड करून पान ओमथे पडलां वा तांदळां गोट्यांची 
संख्या विशम आसल्यार वा नाल्लाचे कुडके ओमथे पडल्यात जाल्यार ती 
एक संकटाक आफोवणे दिवपी घडणूक वा लोकांचो भुतात्म्यांवयलो विश्वास 
उणो जाला म्हळ्ळे लक्षण अशें म्हणटा . खरेपणी तो आपणाले हुशारेन 
आनी वाक्चातुर्यान दैवाची अलौकीकताय लोकांच्या मनांत प्रतिश्टापीत 
करचे खातीर यत्न करता म्हणपाचे दिसून येता . हे ताचे निर्णय दैवाचे 
अलौकीक निर्णय अशें सामान्यपणान लोक मानतात . 

भुताचे माध्यम जावन काम करपी मनशांक भुताराधनेचे न्याय व्यवस्थेत 
न्यायाधिशा सारके काम करपा खातीर गरजेचे वातावरण समाजच तयार 
करून दिता . भुताचे प्रतीक जावन ते व्यक्तीन निर्णय दिले उपरांत विधीच्या 
संकेतां प्रमाण ताका आव्हान दिवपाचो वा तो बदलपाचो कोणाक अधिकार 
आसना . न्यायाधिशा सारकें काम करपी भूत प्रदर्शकाक भुताराधनेची व्यवस्थाच 
राखण दिता . ऐता पंबदाक रावताली एक अग्नी परिक्षा . सत्याचे खर धारेचे 
सुरयेचेर चलपाची सत्व परिक्षा . हातूंत सत्य जिखतलें काय असत्य ? 

पंज्युबच्या मंदिरा भायर व्हडलो माटोव घाल्लो . त्या दिसा सकाळी 
आंगण शेणान सारोवन पांच तरांच्या रुखांच्यो म्हेडी पुरून खांदे बांदून 
होडप केल्लें . गांवांतल्या मडवळान आडसरां पेंडी , आंब्याची . पानां बी 

बांदून तोरण तयार केल्लें . भुताराधनेचे भांडार मुर्ती , बी दवरपाचो मंच शुद्ध 
करून ताचेर वस्त्र पातलावन सजावट केल्ली . शुभ वेळार घडाय आशिल्ले 
केळमे फावो ते तरेन मांटवाक बांदून मांटवाच्या मध्यार मडवळान नाल्ल 
बांदलो . मांटवांत एकेवटेन भूतप्रदर्शन करपी मनशाक रंगवप आनी वेशभूशा 
करपाक एक जागो तयार केल्लो . 

भांडाराची मांडावळ करपाची कार्यावळ प्रारंभ जाली तेन्ना मुर्ती , 
मुखवाड , बसका , ढाल , चंव - यो , खड्ग आनी भांगरा रुप्याचे अलंकार हे 
सगळे मिरवणुकेन भंडाराच्या जाग्यार हाडले . वाटेर येतना लोकानी दैवताचें 
दर्शन घेतले . आंब्या पानां आनी माडाची चुडटां लावन रस्त्याच्या दोनय 
वटांनी कोंडे भेतूत ती भेतां आडवीं बांदून तांचेर पणट्यो पेटयल्ल्यो . पुजा 
जाले उपरांत आडसराचे उदक घाल्ल्या आनी गोडांत कालयल्ल्या फोवांचो 
प्रसाद वांटलो . 

भूत भांडार माटवांत येतकच एकेक वस्तू काडून दैवताची मुर्ती 
माचयेर मदीं दवरली . माचयेच्या निमाण्या सोपणाचेर दैवाच्या गुप्त संकल्पाचें 
प्रतीक चित्रीत केलें आनी तें चुडट्यो , तांदूळ , नाल्ल , भात असल्यो वस्तू 
वापरून सजयलें . थंय काडिल्ल्या चित्राचेर एक तीन पायांचें स्टूल दवरलें . 
मागीर चुडटांच्या उज्याचेर शिजयल्लो एक खाशेलो अन्न पदार्थ एके पांटलेंत 
घालून ती स्टुलाचेर हाडून दवरली . मागीर पुजा प्रार्थना सोपतकच त्या 
पदार्थाचो प्रसाद लोकांक वांटलो . 

भूतविधी रातच्या आठांक सुरू जालो . पुजाऱ्यान थंयचो सगळो 
वाठार शुद्ध केलो . शुद्धीकरणाचो विधी मांटवांत मदीं राखून दवरिल्ल्या 
पवित्र थळार केलो . सुकी शिरपुटां राशीर घालून तांकां पवित्र इंगळ्यांनी 
अग्नी दिवन ती पेटयलीं . हो उजवाड मांटवांत सगळ्यावटांनी पातळ्ळो 
आनी वाठार चकचकलो . 

ऐतान आपणाली कंवळ्या चुडटांची प्रभावळ आनी तांबडे खोमीस 
आनी पिजाम आंगाक घाली . मागीर मडवळान ताका तेल विडो दिलो . ताणे 

तेलाचे काय थेंबे जमनीर उडयले , थोडें तकलेक घालें आनी उरिल्लें 
पांयांक चोळ्ळे . तेन्ना संदी गायत आपणाक अलौकिकावटेन व्हरपा खातीर 
मानसीक पांवट्यार तयार जालो . पंज्युबच्या उगमाची संदी गायत ताची 
आवय आनी घरकान्न तेम्बरे वाजयताली . हळडीचो लेपलायत ऐता तेंबरेच्या 
ध्वनींत एकरूप जावंक लागलो . 

माडयेचे पोंवलेचे कुडके पांयांच्या पोवटांक बांदून जातकच थंय 
लागींच आशिल्ल्या धा जाणांनी माझ्येच्या चंवराचे गोटे आनी तांदळांचें 
मिश्रण ऐता पंबदाचेर शिंवरलें . पुजार्यांन गंद आनी चंवर ऐताक दिली . ती 
घेवन ताणे चार दिकांक चंवर शिंवरलो . मागीर पांयांत वाळे बांदचे पयलीं 
लोकांक सांगून अनुमती मागली . तेन्ना ऐताचेर भार येवंक सुरवात जाली . 
हातपाय थरथरूंक लागले . वाळे बांदचे आदी ते आठय दिकांक सगळ्या 
लोकांक दाखयले . मुखार वचपाची अनुमती मागतकच गांवांतल्या धा जाणांनी 
एकेकट्यान करून ताचेर तांदूळ उडयले आनी हयकार व्यक्त केलो . 

ऐताचे बायलेन ताच्या कमराक माडाच्या तन्न्या चुडटाची केल्ली तिरी 
( झालर , चुडव्यांचो स्कर्ट कसो ) बांदली . पायांत घुस्पुची न्ही म्हण चुडव्यांची 
सकयलीं पोतां कातरली . आंगांत भार चडलो तेन्ना ताणे तीन फावटी मोठो 
आवाज केलो . मडवळान आनी कुमारान ताच्या दोनय कुशींनी रावून , दिवट्यो 
धरून ताच्या तोंडावटेन वयर सकयल हालयल्यो . तेन्ना पंज्युब रागाच्या 
तेमकार पाविल्ल्याचो ताका भास जालो . जायते फावटी खड्गाचे कपलार 
वार करीत , अनेक हावभाव करून पेट्यो मशाली आपणाल्या छातये कडेन 
धरून चेलुवय्या शेट्टी , पुजारी आनी हेर मान्यवरां भोंवतणीं तीन फेरयो 
मारल्यो . सगळी वाद्यां उच्च रवान वाजताली . फोगेट्यांचो आवाज मळब 
भेदीत गेल्लेवरी भास जातालो . 

मागीर पंज्युर्लीन लोकां म्ह यात आनी प्रामुख्यान धा मानेस्तां सामकार 
मशाल बागोवन तांकां भोवमान व्यक्त केलो . भूतविधीच्या संबंधितांक 
चंवर आनी आडसर दिलें , वाजंत्र्यांकय चंवर आडसर दिलें आनी फाटी 
वचून ऎतान मातसो विसव घेतलो . 

थोड्या वेळान ऎतान प्रभावळ फाटीर बांदली . फुलां माळो आभरणां 
घालून घेतली आनी माटवांत येवन मुखवाड घालून तेंबरे आनी हेर वाद्यांच्या 
तालार पदन्यास करीत नाचूंक सुरवात केली . एक फावट सवकासायेन , 
मागीर गतीन पांवलां मारीत , फुडें फाटीं वचत , चक्राकार फिरत तो नाचूंक 
लागलो . 

ते उपरांत पुजार्यांन खड्ग आनी घांट पंज्युर्लीक दिली . पुजार्यांचेरय 
भार आयलो . मंत्रीत केल्लें उदक पुजार्यांन ऎता पंबदाचेर शिवरायलें . 
दोगांयनी पंज्युबच्या आसनाक तेरा प्रदक्षिणा घाल्यो . पुजार्यांन सोळा 
घालूक जाय म्हणलें तेन्ना सोळा घाल्यो . सोळावी सोपली तेन्ना पुजारी 
आनी ऐता पुरायपणी भाराचे अधीन जाल्ले . ऐतान उजव्या हाताच्या किरमुळ्या 
बोटाक रस्मी धागो बांदलो आनी त्या हातांत खड्ग घेतलें . दाव्या हातांत 
घांट घेतली आनी विंगड विंगड ढंगान खूब वेळ नृत्य केलें . आस्ते आस्ते 
मानसीक पांवड्यार परिवर्तन जायत गेलें आनी मागीर तासो आनी बेंडाच्या 
वादनाची साथ तशीच चडत परमावधीक पावून भूत प्रदर्शनान अलौकीक 
असो अंतीम पांवडो हातासलो . 

नृत्य सोपून भूत दैवत ऐताच्या माध्यमान प्रगट जावंक लागलें . 
पंज्युीन मानेस्तांच्या मानाच्या पांवड्या प्रमाण दर एकट्याक आफोवन , 
आपणाक आफोवन घेवपाचे कारण विचारूंक सुरवात केली . 
पंज्युर्ली : वर्स गेलें , वेळ आयलो . वेळ वचून वर्स येता तेन्ना आज 

जे अन्नदान केलां आनी तुमी जो संकल्प सोडला हे 

सगळे आमच्या नांवान केला ? कसले तरेचे दान हैं ? 
चेलुवय्या शेट्टी : चालंत वयवाट मोडपी दैवत तूं न्हीं . ती जर तुवें 

मोडली जाल्यार ते आमचे कुटुंब सोसून घेवपी न्हीं 
आमी जे आज अन्नदान केलां तें प्रामाणीक आनी उचीत 
अशेंच आसा . 


: 

पंज्युर्ली : 

थारायल्ल्या दिसा , थारायल्ल्या म्हुर्तार , केल्ल्या विधीं 
खातीर लोक जमले , अलौकीक संकल्पाची प्रतिकां 
चित्रायलीं धर्मीक विधी केले , कलश शुद्धी केली , दानांत 
कवडी घाली , केळ्यां फेणो कापलो , मारिल्ले खुंट्येत , 
बांदिल्ल्या तोरणांत , घाल्ल्या तेलांत , न्हाल्ल्या उदकांत , 
केल्ले तोखणायेंत , दिल्ल्या उतरांत , बांदिल्ल्या आसर्यांत , 
धाडिल्ल्या आमंत्रणांत , पेटयल्ले मशालेंत , चड वा उणे , 
चूक वा सारकें न्यायाचे वा अन्यायाचें वीख वा अमृत 

आयलां आसत ? 
चेलुवय्या शेट्टी : आमची नदर मानवी , तुजी नदर अलौकीक . धनयाचो 

आदेश व्हडलो . विधी लिखीत , लौकीक उपभोग , दैवी 
तेज , मस्तेचे बळ , हे सगळे सूर्य चंद्राच्या जल्म काळा 
साकून हांगा अस्तित्वांत आसा . मनशा कडच्यान जायत्यो 
चुको जावन गेल्यात आसुंये . दोश आसल्यार ते माफ 
करून , अमृत मेळोवन दिवन , आमची प्रार्थना आयकून 
घेवन , आमचे अज्ञान पयस करप हे दैवाचे इच्छेर निंबून 

आसा . 
पंज्युर्ली : खरें उलयलो . आमच्या घराची माती शेशनागाचे फणे 

वरीच . नागफणा , वागाचो चपको , शिंवांचे भुयार , बिबट्याचो 
जबडो , णव रत्ना समान , आज लोक जमीन पडींग सोडूंक 
लागल्यात , नडणी वाडूंक दितात , असली बेपर्वा वृत्ती 

संवसारी लोकांमदीं दिसून येता न्ही तें कितलें समा ? 
चेलुवय्या शेट्टी : तो म्हजो विशय न्हीं . तुवे पळोवन घेवपाचें तें . म्हजे 

सारक्यो व्यक्ती हे आदीं जायत्यो जावन गेल्यो . मातयेचो 
रंग , उदकाचो वर्ण , दैवाची तागडी , आनी ताची उतरां 
हातूंतल्या कित्याचेच रूप इबाडूंक ना . तुवें आमकां 

राखण दिल्या . अनिश्ट चलणूक आसतल्याक विखाळ 
जीब जावन आनी प्रामाणिकाक अमृताचे थेंबे जावन 

आमचो सांबाळ करप हे तुजें काम . 
पंज्युर्ली : भियेवं नाका , काल मेरेन सोरपाक वीख आशिल्लें आज 

आसचें ना अशें ग्रहीत धरून कोण केन्ना सोरपाच्या 
तोंडांत हात घालता ? चाबपाक दांत आसात , विखाचो 
कोशय आसा . काल मेरेन घांस काडपी सुणे , दंश करपी 
सोरोप आनी घुरी घालपी वाग हांचे पसून हांवें संवसाराक 

वाटायला . अशे तरेची राखण हांव दीत रावतलों . 
चेलुवय्या शेट्टी : त्या खातीर तुजी नामना आसा . दैवान आमकां 

आशिर्वाद दिला , म्हज्या व्हडल्या कुटुंबाक राखण मेळ्ळ्या . 
पंज्युर्ली : कितें करू हांव ? धरतरी वांटून गेली आसली तरी दैवताचे 

वांटे जाल्ले नांत . आयचे घडयेक दैवताचे वांटे करूंक 
लागल्यात . मनशांचे फोंड पळयल्ले लोक आसात . दैवताचो 
फोंड पळयल्ले लोक नांत आयज मेरेन कोणे तो मारिल्लोय 
ना . मनशाच्यो मसंड यो तोडू मोडून देवा खातीर त्यो 
बांदूक उठिल्ले थोडे लोक आसात . नाग म्हातारो जालो 
वा भूय पडींग सोडल्या आनी वीख पोरणें जाला अशें 
म्हणून भियेवं नाका . पयसुल्ल्यानच वेत फिरायतलों तें 
जर फिरलें ना जाल्यार हांव तें राजवान ओडटलो . राजू 
तुटलो जाल्यार ताका मोर्ची घालतलों . अलौकीक दैवताचो 

फोंड खणूंक उठिल्ल्या खातीर हांव फोंड खणटलों . 
चेलुवय्या शेट्टी : सगळ्या लोकाक एकठांय हाडून सगळ्यांचो मान भोवमान 

सांबाळ अशें आमचे तुजे कडेन मागणे . 
पंज्युर्ली : वर्स सोपलें आनी वेळ आयलो . वेळ गेलो , वर्स आयलें . 

गेल्ल्या वर्सा बांदून दवरिल्ली भाताची एक मुडी आसा . 

ताचेर लायिल्ली मुद्रा आसा . बांदिल्ले मुडयेचे आनी 
लायिल्ले मुद्रेचे पवित्रतायेची राखण करपा खातीर कसली 

तजवीज केल्या ? 
चेलुवय्या शेट्टी : किरावरी हांव जाणां शिकिल्लें उलोवंक , मोरावरी 

तूं जाणा नाचूंक , हांव हंसावरी चलूंक शकतां , तूं कोगळावरी 
गावंक शकता . बुद्द आशिल्लो हांव एक न्हवरो , 
अलौकिकांतली तूं व्हंकल . बुद्दीचे कुलूप म्हजे कडेन 
आसा , अलौकिकाची चावी तुजेकडेन . तुज्या अलौकीक 

हातांनी कुलूप काड . 
पंज्युर्ली : बुद्द आशिल्लो न्हवरो तूं . अलौकिकांतली व्हकल हांव . 

तुका मन आसा म्हाका दैवी तांक आसा . तुजे मन आनी 
म्हजी दैवी तांक वेगळी न्हीं . म्हज्या आंबाड्यांतलें मोगरें 
फूल बावचें ना , कपला दोळ्यांतलें काजळ पुसून वचचें 
ना , नाकांतली नथ मोडचीना , गळ्यांतलें मंगळसुत्र तुटचे 
ना , कमराचो पाटो सुटून पडचो ना , पांयांतले वेडे मोडून 
पडचेना , देवस्पणाची कंबाला शेतांतली सोबीत बांदावळ 
मोडून वचची ना , ताचे सामकार आशिल्ली केळ पडचीना , 
पेटटो लामणदिवो पालवचो ना , वसऱ्याचो मदलो खांबो 
मोडचो ना , माळ्यावयलें शेताचे बी वाट लागचें ना , 
गायेचे पाने सुकचे नांत आनी दुदाचे पात्र फुटचे ना 
अशी सगळी जतनाय घेवन हांव न्हवयाचो हात हातांत 
धरीन . ताच्या तोंडावयलो बुरखो काडीन . हांव दर 
गजालीच्या मुळा मेरेन वचन . हांव पवित्र घरांतलें एक 
पवित्र दैवत . चलत आयिल्ल्यो परंपरा मोडूं नाकात . त्यो 
तशोच चलूंदी . पोरणे सांडून आशेन नव्याफाटल्यान 
धांवनात तुमी ? उशीकांण्या वरी तुमचे कडेन हांव गोयेन 
वेव्हार करीन . 

चेलुवय्या शेट्टी : ह्या लोकांच्या जम्या मुखार जमनीच्या तंट्यांत तुवें जर 

म्हाका येस मेळोवन दिले आनी तुज्या आदारान म्हाका 
बळ दिले जाल्यार हांव तुका भुजांचे अलंकार करून 

घालीन . 
पंज्यर्ली 

बूदमुल्ल्या खंय आसा ? 
एकेवटेन कोनशाक उबो आशिल्लो बूदमुल्ल्या कडकडत 
आडखळत , निर्शेल्लो सो मुखार येवन उबो रावलो . 
आपणाक जमनी भायरो करपा खातीर फकत एका कारणाक 

लागून हो भूत विधी घडोवन हाडला हे तो जाणा आशिल्लो . 
पंज्युर्ली : हांव एक व्हड शक्तिवंत दैवत . तुमची अल्प बुद्द आनी 

सभावांतले गूण अवगूण हांच्या उणावांतल्यान हांव तुमकां 
मुक्त करतलों असो तुमचो विस्वास आसता . तुमचे 
लौकीक प्रस्न हांव म्हजे दैवी शक्तेन सोडयतलों . 
मळबांतल्यान ह्या संवसाराचेर पडूक आयिल्लो गुळो 
हांव फोडून पिटो करतलों . म्हज्या पायांक वेंटाळे घालपी 
सोरपाक हांव गरुडाच्या तोंडांत शेवटीतलों , उज्या 
इंगळ्यांच्या पावसाक हांव लोखणाची सत्री धरतलों . 
नाळेच्या गुळ्यावरी हांव काळ्या फातराच्या किल्ल्याचेर 


घालून घेतलो . 


चेलुवय्या शेट्टी : पयलीं निर्णयाची उतरां , मागीर तुजी मायावी शक्ती . 

म्हज्या वाडवडलांच्या काळार साकून तुज्या उतरांचो मान 
राखत आयलां हांव . हालींसाराक एकवट फुटला . जोड 
उणी जाल्या , खोशयेंत दुख्ख भरसलां आनी अमृतांत 
वीख पडला . फटवणूक आनी ढोंगीपण चड जाला . लोक 
सत्य सोडून फटकिरेपणाचे गोडवे गावंक लागल्यात . 
असले परिस्थितींत तुजें न्यायाचे तत्व खंय आसा ? 

पंज्युर्ली : कितें करूं हांव ? गुळो धपको मारून परत येता पूण 

म्हाका गुळ्या वांगडा मातयेकय धपको मारचो पडटा . 
लोक सत्य चेपून दवरूंक सोदतात . तांचें नांक धाडावन 
तोंडाक मोर्ची घालतलों तांच्या . तांकां दांवें घालून खुट्याक 
बांदतां हांव , तुज्या पायांकडेन हाडटां तांकां . तुज्या 

हातावयलें तेल दोळ्यांत पावूये . जागरूक राव . 
चेलुवय्या शेट्टी इल्लो विचलीत जालो . ताचे अंगरक्षक भोंवतणीं 
राविल्ले ते भिरांकूळ दिसताले . तांच्या हातांनी ए.के. ४७ बंदुको आशिल्ल्यो . 
थंय एके तरेचे गंभीर वातावरण पातळ्ळेलें . 
चेलुवय्या शेट्टी : भुताक कठीण कितें आसा ? पुर्वज्ञानी दोळे उगडून 

तुज्या हक्काची जमीन तूं ताब्यात घे . तुवें पावल मुखार 
घालेबगर पालवल्लो दिवो परतून पेटचो ना . धांपिल्लें 

दार परतून उगडचे ना . 
पंज्युर्ली : 

( हातांत प्रसाद घेवन चेलुवय्या शेट्टीक लागी आफोवन ) 
म्हजी सेवा नितळ मनान चालू दवर . सत्याचो नीट मार्ग 
सोडून अपवित्र कामां करूं नाका . अनुचीत चलणूक 
आपणावं नाका . घे हो प्रसाद . ( मागीर बूदमुल्याक लागी 
आफोवन ) माती म्हणल्यार दुधारी खड्गा सारकी . वयर 
खर धार , सकयले वटेन खरवतीचे कात्रे . भियेवं नाका . 
मनीसच मनशा मदलो मध्यस्त . भुता मदलो मध्यस्त 
भूत . तुका तो वायर सोडचो ना . हांव आसां तुका 
न्यायीक जैत दिवपाक . सोदांत तपासांत अपेस आयलें 

जाल्यार तुका न्यायालयांत न्याय मेळोवन दितलों . 
बूदमुल्याक प्रसाद दिले उपरांत ताचो चेरो फुललो . दोळ्यांत आनंदाची 


दुकां आयली . 

चेलुवय्या शेट्टीचो भूतविधीचो उद्देश निर्फळ थारलो . सत्य दिग्विजयाच्या 
बावट्या खांब्यार चडिल्लें . हिंसा आनी धमकावण्यांच्या उग्र नाचान निर्माण 
केल्लें हुसको आनी भंयांचे संकट धर्म आनी सत्यान वाटायलें . 

भुताराधनेत दैवान दिल्ल्या अभयाच्या उतरान बूदमुल्या , ताची घरकान्न 
आनी तांचे संबंधीत लोक खूब खोशी जाल्ले . तांणी भुंयेची आस सोडून 
देशांतराचे वाटेक लागपाचो विचार केल्लो . निशेल्ले मानसीक आवतिकायेंत 
दैवाकडच्यान मेळिल्ल्या धिराच्या उतरान ताका हतयाचे बळ आयिल्लें . ताणे 
एक सुटकेचो स्वास घेतलो . भूतविधीच्या दुस - या दिसा चेलुवय्या शेट्टी 
आनी ताचे अंगरक्षक मुंबय वचपाक गेले . ते गांवांत आसमेरेन निर्माण 
जाल्लें भंयांचे वातावरण ना जावन लोक मेकळेपणान भोंदूक लागले . शेत 
पडींग सोडपाचें चिंतिल्ल्या बूदमुल्यान शेतांत भात रोयलें . ताणे दोन 
पिकांमदीं उडीद रोवन पीक काडलें आनी पावसा दिसानी उपास घडचे न्हीं 
म्हण वेवस्था केली . एक मुडो ताणे बियां खातीरय बांदून दवरली . 

गांवच्या लोकांनी खूब वर्त्यांनी ' केड्डसा ' उत्साव मनोवपाचो निर्णय 
घेतलो . तुळूनाडांतल्या उत्सवां भितर केड्डसा हो एक विशिश्ट असो 
उत्साव . तो सामान्यपणान मकर संक्रमणाच्या सत्ताविसाव्या दिसा ( चडकरून 
एक फेबुवारीक ) सुरू जावन तीन दीस म्हणल्यार कुंभ संक्रमण मेरेन 
चलपी परब . मकर म्हयन्याच्या ( माघ ) निमण्या दिसांनी सैमांत कांय बदल 
घडून येतात . शियांच्या दिसांनी पानां झडयल्ल्या झाडां झोपांचेर नवी 
पालवी येवंक सुरवात जाता . वसंत रुतूच्या आगमनान तांचेर फुलां फळां 
दिसूंक लागतात . सैम रंग रंगयाळ्या पानां फुलांची चादर घेवन आकर्शक 
दिसता . हो सैम उत्सव पळयल्ले तुळुनाडांतले लोक रुतुमती जाल्ली 
भूदेवी न्हावन धुवन गर्भवती जाल्या म्हळ्ळी कल्पना करून ही परब मोठया 
दबाज्यान मनयत आयल्यात . 

एक स्त्री पयले फावटी रजस्वला जावन फळप्राप्तीक योग्य जाल्ली 
कळून येता तेन्ना करपाचे संस्कार खूब प्राचीन . हो फळवंतिकेचो एक 

आचार विधी . त्या खातीर हे परबेचे फाटभुंयेर लिपून आशिल्लो सांस्कृतीक 
आशय म्हणल्यार सुफळताय . ' केड्डे ' हाचो अर्थ शिकार . केड्डसाच्या 
दिसांनी रानवटी मोनजातीक पायांचो आनी तोंडाचो रोग जाता अशी एक 
धारणा आसा . त्या वेळार शिकार करप सोपें . बायलांय बी शिकार करूंक 
शकतात . शिकार खेळपाची परब अशें संबोधन जावन जावन परबेकच 
' केड्डसा ' अशें नांव पडले . त्या काळार गांवचो लोक एकठांय जावन 
भोवसाच्या आदारान शिकारेक वताले . राजा म्हाराजांनी तिचो एक मनरिजवणेचो 
खेळ कसो वापर केलो . हिचो तांकां युद्धाचे तयारे खातीरय उपेग जातालो . 

केड्डसा दिसा शिकारेक वचपाचे आसात म्हण पेरगांव घालतात . 
केड्डसाच्या दुसन्या दिसा व्हडले शिकारेक वताले . शिकारी सुण्यांच्या 
आदारान आनी बंदुको तलवारी बी घेवन लोक रानांत वचून रानवटी जनावरांची 
शिकार करताले . शिकारेक भायर सरचे पयलीं ते दैवतां आनी भुतांची 
प्रार्थना करताले . ज्या लोकांक दोनय शाकाहारी आनी मांसाहारी प्रकार 
जेवणांत वापरपाची संवंय आसताली तांणी त्या दिसा फकत मांसाहारी 
जेवणच जेवंक जाय अशें मानताले . नाजाल्यार तांची हाडां कुरकुरीत 
जावन वेरेतात असो समज आशिल्लो . शाकाहारी लोकांनी वायंगें आनी 
मोठो मुळो घालून रोस करचो आनी शीत कालोवन जेवचे अशी प्रथा 
आशिल्ली . जे लोक शिकारेक वचूंक शकतात तांणी दुकराचे मांस वा 
कोंबड्यांच्या मासाचे प्रकार संदचे अशी अपेक्षा धरताले . कांय लोक लागींच्या 
तळ्यां न्हयांनी नुस्तें धरताले . केड्डसाचे तिनय दीस कुस्ती , कोंब्याची 
झुजां , बॉलांनी खेळप वा तांच्यो सर्ती घडोवन हाडून मनरिजवण करताले . 

केड्डसा परब मनोवपांत बायलांचो मुखेल वांटो आसता . चवथ्या 
दिसा आंगणांत एका कोनशाक शेण सारोवन निवळ करतात . सुचिर्भूत 
जाल्ली बायलां भस्म घेवन हातभर रूंद एक वाटकूळ काडून तांतू शिकेकाय , 
खोबरेल , हळद आंब्याच्यो कोम - यो , चिंचेच्यो कोम - यो अशे जिनस दवरून 
दिवो पेटोवन नमस्कार करतात . हेर कांय कडेन लोक सात सरोळेची पानां 

अस्तंतेक पोतां करून दवरतात आनी एके हारेन तांचेर पेटिल्ली निरांजनां 
दवरतात . एका पाटाचेर तणाची पानां , मूग , कांय धान्यांचे पीठ , खावचीं 
पानां , उजवाती , ल्हान हारसो , फणी आनी कुंकूम अशो वस्तू टवरून 
सवारणी बायलां न्हांवची न्हांवन थंय येतात आनी जमनीर तेल घालतात . 
रुतुमती जाल्ले भू देवीक अशे तरेन परिशुद्ध करून तिका घरांत येवकार 
दितात . ( ह्या दिसांनी भुंयेक दुखोवंक फावना अशें मानतात . जमीन नांगरप 
ना , खणप ना , झाड कातरप ना अशे तरेच्यो लोक परंपरा आसात . आदल्या 
काळार कोण एकटो खंय जमीन नांगरूंक गेलो तेन्ना जमनीतल्यान रगत 
व्हावूक लागलें अशी एक दंतकथा आसा ) . 

केड्डसा परबेचें खाशेलें पक्वान्न ‘ नन्नेरी ' . तांदूळ आनी हरभरे 
भाजतात आनी पीठ करतात . तांतू गोड आनी खोबरें किसोवन घालतात . 
केन्नाय तांतू फोव घालतात . हे मिश्रण केळ्या बरोबर खावपाक रुचीक 
लागता . हे नन्नेरीचो भूय मातेक पयलीं निवेद दाखयतात . मागीर घरची 


खातात . 


दादल्यांनी घरा रावून तांदूळ दळप आनी बायलांनी व्हडले दवले 
घेवन शिकारेक वचप अशी प्रथा चलताली . पूण ती खूब उण्या प्रमाणांत . 
ह्या दिसांनी बायलां भश्टी असल्यार तितले दीस तांणी उपास करूंक जाय . 
जमनीर थुकूक फावना , वल्या चुडटाच्या मल्लाचेर न्हिदूंक जाय . अशो 
प्रथा पाळच्यो पडटात . जेविल्लें पानयबी जमनीर खंयी उडयनासतना झाडाचेर 
वयर दवरुंक जाय . केड्डसाच्या दिसांनी उदेंतेकडच्यान एके तरेचो हितकारक 
असो वारो व्हांवता . हो वारो व्हांवपाक सुरवात जातकर झाडां झोपां सगळी 
फुलूक लागतात . त्या खातीर ताका ‘ पसवणे वारो ’ ( फळा वारो ) अशा 
अर्थाचें उतर वापरतात . ह्या वाऱ्याक केड्डसाचो वारो अशेंय म्हणटात . 
केड्डसा निमतान काय दैवतांक भूतविधी करपाची पद्धतय आसा . केड्डसा 
हो शेतकारांचो उत्साव , गांवगिऱ्या लोकांचो उत्साव . त्या दिसांनी शेत 
कसपाक वापरपाची कसलीच आवतां वापरूंक फावना . 

अस्तंत घाटाची देंगणां आनी लांब मेरेन पातळिल्लो दर्या देगेचो 
तुळुनाडू हो कृशीप्रधान प्रदेश . एके वटेन दर्याची गाज , ल्हारांचे तांडव , 
आनी सतत जमीन कोंचावन भितर सरपाचो यत्न आनी दुसरे वाटेन दैत्य 
रुपान उब्यो आशिल्ल्यो पर्वताच्यो रांको , तांतूल्यान जल्म घेवपी न्हयों 
जमनीवयल्यान धांवतात आनी तांकां हुवार येता तेन्ना दोनूय वाटांनी देगोच 
ना काय अशें दिसता . काळी कुपां पर्वतांचेर आडवतात आनी गडगड मारता 
तेन्ना त्या पर्वतांची फुटून अर्दी जातली काय कितें असो भास जाता . मागीर 
जो पावस पडटा तो भिरांकूळच आसता . हिमालयांतल्यान येवपी गंगेच्या 
सतत चालू आशिल्ल्या घसघशावरी तो रकता . हे भुयेचे देगेच्या , दाट 
रानांतल्यान धेक घालीत वचपी हतयांचे हिंड , ताळो काडून गर्जन करपी 
वाग आनी बिबटे , आड्डी मारपी लांडे आनी कुयो घालपी कोले सगळे रान 
आवाजान कंपीत करतात . सतत चालू आशिल्लो हुंवार आनी किड्या सोरपांचे 
चूकचूक आनी फुसफूस आवाज रानांतलो काळोख चिरीत वतात . 

ह्या प्रदेशांतल्या लोकांनी असल्या सगळ्या भंयाच्या वातावरणांत मन 
रिजवण करून घेवचे खातीर तरेतरेच्यो परबो आनी धर्मीक विधींचे आचरण 
आपणायला . तशेंच त्या भंयांवांगडा तांणी धिटायेची मानसीकताय केळोवन 
सैमाच्या आव्हानांक फुडो करून जैत जोडला . हे गूण आनी ताचे वांगडा 
सत्याची फाटराखण करून , कश्ट करीत रावून हे भुयेची संस्कृताय निर्माण 
केल्या . ही संस्कृताय कश्ट आनी धिटायेचे बुनयादेचेर उबी आसा . हाकाच 
लागून जंय जंय तुळू लोक वतात थंय थंय ते ज्या समाजांत रावतात ताचेर 
आपणाली कुरू दवरतात . तांची धिटाय आनी तांचे बंडखोर वृत्तीन तांच्या 
धर्मीक विधींक आनी उपासनेचे पद्धतीक आकार दिला . त्या खातीर शेत 
कसपान सुरू जावन शेत लिंवपा मेरेन मदल्या सगळ्या काळांत दर पांवड्या 
खातीर खाशेल्यो परबो थारिल्ल्यो आसात . तुळुनाडांतल्या प्रतिकूल वातावरणांत 
शेतकामांतल्यान तांकां मेळपी पीक हे देवाची भेट कशी दिसता . खरें 
म्हणल्यार स्वता कश्टून पीक काडटलो जाल्यार सैमाची साथ जाय . पावस 
आनी वत देवान दिवंक जाय . देवाच्या ह्या दाना खातीर आपणाल्या श्रमाच्या 

दर पांवड्यार देवाक , सैमाक , याद करतात . न्हयांचे प्रवाह जावं वा रानमृग 
जावं , रोगराय जावं तरे तरेचे सैमाचे सहजतायेन जावपी , अचानक घडून 
येवपी , मनशान कितलेय कश्ट करूं वा जागरूक आसूं तीं अरिश्टां सगांचो 
नाश करून उडोवंक शकतात . त्या खातीर प्राणी , दैव , नागांक सोरपांक 
कसलो तरी विधी करून शरण येवंक जाय ही भावना तांचे भितर आसताच 
आसता . 

बूदमुल्यानं अनेक वसौं उपरांत समाधानान केड्डसा परब मनयली . 
अन्याया विरुद्ध न्यायाचे शिकारेन ताच्या जिवितांत खोस , उल्लास हाडिल्ली . 

बसव कल्याणांत जिल्हा परिशदेचो अध्यक्ष आशिल्लो तो गिरिजा 
पती राज्यांतल्या सरकार पक्षाचो वांगडी . ताची स्वताची तांदळांची गिरण 
आशिल्ली . एक दीस लखनान राती कडेन पोलीस पंगड वांगडा घेवन ताचे 
गिरणीचेर धाड घाली . ते धाडीत ताणे कायद्या भायर गिरणीत मोठया प्रमाणार 
सांठावन दवरिल्लो तांदूळ जप्त केलो , गरजेची कागदपत्रां थंयच पूर्ण केली 
आनी तांदूळ फुड कॉर्पोरेशन ऑफ इंडियाच्या गुदावांत धाडून दिलो . सगळी 
कारवाय पूर्ण जातासर रातची दोन वरां जालीं . घरा पावलो तेन्ना णव म्हयने 
पूर्ण जाल्ली गुरवार घरकान्न सुस्त न्हिदिल्ली ताका दिसली . तिचो चेरो धवो 
फटफटीत पडिल्लो ताका दिसलो . तिका ताणे हालोवन उठयली . तो कपडे 
बदलून न्हिदूंक वचचे आदींच बीदरच्या सर्कीट हावसांतल्यान ताकतिकेचें 
आफोवणे आयलें . त्या जिल्ल्याचो ताबो आशिल्लो मंत्री सर्कीट हावसांत 
तळ दिवन आशिल्लो . ताचो पी.ए. फोनाचेर उलयतालो . ताणे ' सायबान 
तुमकां आतांचे आतां आफयल्यात ' असो ताका रकाद दिलो . लखनान 
आपणाली घरकान्न गुरवारपणाच्या भरिल्ल्या दिसांची आसा म्हण सांगून 
दोन चार दिसांची फुरसत मागली . थोड्या वेळान , भोवतेक मंत्र्या कडेन 
भासाभास करून जातकच परतून तो फोनाचेर आयलो “ ना , चलचें ना , 
आतांच येवक जाय ना जाल्यार आदेशाचे उल्लंघन केला अशें म्हणून 
तुजेर कारवाय जातली . ” अशी ताका शिटकावणी दिली . 

हय , सरकारी नोकर म्हणल्यार ह्या मंत्र्यांक , तांकांच कित्याक , तांच्या 
पी.एक लेगीत ते कच - या समान दिसतात . तांतू आनी एखाद्रो अधिकारी वा 
सादो कर्मचारी आसूं , जर तो वजनदार वर्गांतलो आसत तर ताचो दिमाख 
एका कलेक्टरावरी आसतालो . जायते फावटी सरकारी कर्मचारी आपणाले 
बदले खातीर वा पदोन्नते खातीर त्या मनशा म्हयांत वतात . होयबी लोकशायेंतलो 
एक समाजीक न्याय . जात ही एक सुरक्षीत रक्षा कवच आशिल्लेवरी . 
राजकारणांत जावं अर्थीक वा समाजीक मळार बरी प्रतिश्टा फावोजाल्ले 
मनीस आसल्यार ते जातीचो ढाली सारको उपेग करतात . देशाच्या संविधानांत 
थोड्या लोकांक कांय सौलती मेळटात ते तरेन हे लोक अस्तित्वात नाशिल्ल्यो 
सौलती , सरकार , न्याय व्यवस्था , बँको , पत्रकारिता , अशा विंगड विंगड 
वाटांनी मागनासतनायबी येवन रक्षा कवच जावन तांकां राखण दितात . थोडे 
फावटी ह्या जाती पातीचो अनाथ वा ल्हान सान जातींतल्या लोकांचेर 
तलवारी सारकोय बी उपेग जाता . 

पूण ही खंयची ढाल , शिरस्त्राण वा खड्ग जें हेर दुर्भागी उरिल्ल्यांच्या 
वांटयाक येना तें ? विज्ञान , शिक्षण , ज्ञान हांची वाड जाता तितलो जातींचो 
प्रभावय तितलोच घट जायत वता . जातीच्यो तलवारी चड धारेच्यो जातात . 
जातीचो अधिकार हेर सगळ्या अधिकारा परस उंचेल्या पांवड्यार आसा . 
निराधार अधिकाऱ्यांक कसलीच जात ना . तो शोशीत वर्गाचो तक्टो कपलार 
लावनच जल्माक आयिल्लो आसता . हाका लागून सुसंस्कृत राष्ट्र असंस्कृत 
जावंक लागला . त्रेता युगांत रामेश्वराक दाँत बुडिल्लो दानव कलियुगांत 
यमुना न्हंयेंत परतून खूब जातीयवादी जावन तकली वयर काडटा . कुरुक्षेत्रांत 
न्हिदयल्लो दुर्योधन आनी दु : शासन परतून कावेरीत उटठात . क्रिस्ता सारके 
देवस्वरूप व्यक्ती समाधींतल्यान उठून वयर येतात . पूण सैतानानच परतून 
जल्म घेवन उठून येवप हे कलीयुगांतल्या अजापांमदलें एक अजाप . 

विसावो शेंकडो हुपून एकविसाव्या शेंकड्यांत पावल दवरुनय संप्रदाय , 
जाती बंधनां आमची फाट सोडिनांत हे परिस्थितींत अशे मुखार गेले 

जाल्यार एक दीस ह्या देशांतलें लोकतंत्र ना नपयत जावन वचपाची भिरांत 


आसा . 


हालींचे हाली तीन फावटी गर्भपात जावन आतां णव्वो म्हयनो चालू 
आशिल्ली तनियारू भिल्या . आपणाल्या घोवाचें नास्तीकपण हे फावटीयबी 
खंयतरी आपणाल्या गर्भाक वा बाळकाक घातक थारचें ना मूं म्हळ्ळो तिका 
दाट हुसको जाला सदांच भिरांकूळ सपनां पडटाली . सिमन्त संस्काराकयबी 
ताका कुळारा वचूंक मेळ्ळे ना . गांवांक गेल्यार तनियारूची भुतां विशींची 
अबोध श्रद्धा गर्भातल्या अर्भकाचेर कितेंय वायट परिणाम करीत म्हळ्ळो 
हुसको लखनाक आशिल्लो . त्याखातीर बसवकल्याणांत जे कितें खावपाचे 
जिनस मेळटाले तितल्याचेरच ताका सीमन्त जेवणाचे समाधान मानून 
घेवचे पडलें . 

लखनाक मध्यान रातीर वचपाकच जाय आशिल्लें . काकुळटेक येवन 
तनियारू ताकाच पळयत आशिल्ली . एक फावट तिचो हात हातांत घट्ट 
धरून तो सोडूंनजो जावनय लखन वचपाक गेलो . ताचें मन फाटल्यानच 
आशिल्लें . काळखाचो गर्भ भेतून ताचो देह जिपीत बसून बीदरावटेन 
वचूंक लागलो . 

बूदमुल्या आनी ताच्या कुटुंबाक हे फावटीची दिवाळी केन्ना न्ही 
तितली उमेद खोस घेवन आयिल्ली . ही तीन दिसांची परब सुरू जावपाच्या 
पयल्या दिसा सानच्या वेळार बायलां न्हाणयेचो हांडो घांसून बी शेडीन 
ताचेर कांय आकार चित्रां काडून हांड्याच्या गळ्याक फुलांचो हार घालून 
श्रृंगारतात . उपरांत जलपुजा करून शंख आनी जघांट वाजयत हांड्यांत 
उदक भरतात . दुसरे दिसा फांतोडेर उठून न्हाणयेंत उजो पेटयतात . उदक 
तापोवन , आंगाक तेल लावन घरची सगळी अभ्यंग स्नान करतात . मुगांचें 
कण्ण पियेवन गोड , सोय घाल्ले फोव आनी पोळे खातात . त्या काळार 
श्रीकृष्णान चतुर्दशी दिसा नरकासुराचो वध करून सोळा हजार स्त्रियांक 

बंदखणींतल्यान मुक्त केल्ली अशी पुराणकथा आसा . ह्या विजयोत्सवाच्या 
संकेत रुपान आजुनय लोक तेल लावन बी अभ्यंग स्नान करतात . 

पाडव्या दिसा बळींद्र पुजा मनयतात . ताडाच्या झाडाचो बळींद्र तयार 
करून श्रृंगारूनबी ताची पुजा करतात . कोंड्याच्या दांड्याक पोतार धवो 
कपडो बांदून , तेलांत बुडोवन तो पेटयतात आनी शेतांत सगळ्या कोनशांनी 
पुरतात . शेताच्या मेरांचेर एके हारेन तेलाचे दिवे लायतात . सगळे तरेची 
फुलां पुंजावन बळींद्राक ओपतात . देवा मुखार फोव , गोड , केळी आनी 
विडो दवरून नमस्कार करून देवाक थंय येवपाचे आफोवणे दितात . जांचे 
कडेन बंदुको आसतात ते तांचे फार मारतात . हेर लोक फोगेट्यो लायतात . 
त्याच दिसा गोरवांचीयबी पुजा करतात . गोठयांतल्या गोरवांक न्हाणोवन 
तेल लायतात . तांची शिंगां रंगयतात . राती कडेन एका सुपांत भात घालून 
ताचेर पणटी दवरून पोळे दवरतात . घरची मनशां गोठयांत वचून गोरवांचे 
पाय धुतात , कपलाक कुंकूम लायतात , गळ्यांत फुलांचे हार घालून आरत्यो 
म्हणटात . सुपांत घालून व्हेल्लें भात पोळेबी खाण तांकां खावयतात . 

दिवाळेच्या दिसांनी सगळेकडेन दिवे पेटयतात . गांवगिन्या वाठारांनी 
शेतांत वापरपाच्या आवतांची पुजा करतात . पितरांकयबी गोड फोवांचे अन्न 
अर्पण करतात . देवळां दिव्यांनी सजयतात . दर एका घरांत पोळे हळदी 
पानाचेर केल्ली मुठलीं , इडली बी खावपाचे जिनस करतात . घरा आयिल्ल्या 
गेल्ल्या सोय - यांक खावंक दितात . दिवाळेचे दुसरे दिसा ' कुत्र्याक लेगीत 
खाण ताचे शेपडेक बांदिल्लें आसता ' अशा अर्थाची एक म्हण आसा . 

तुळुनाडाच्या लोकांक बळी चक्रवर्तीची खूब व्हडविकाय . तांच्या संदी 
गायनानी तो हांगाचो राजा आशिल्लो आनी तो खूब धर्मीश्ट आशिल्लो 
अशें वर्णन येता . बळी हो भूयमातेचो खरो पूत . ताचें शौर्य , पराक्रम , 
दानधर्म , नामस्मरण न्याय नीत पळोवन देव देवतांक दुस्वास जालो . ते 
नारायण देवाकडे गेले आनी ताचो आदार मागलो . देव नारायणान ल्हान 
भुरग्याचे रूप घेतलें आनी ताचे म्ह - यांत गेलो . बळी राजान ताका येवकार 

दिवन तुका जाय तें माग म्हणलें . नारायणान ताचेकडेन तीन पावलां जामीन 
भिक्षे रुपान मागली . राजान ताचे मागणे मानून घेनाफुडें त्या सान वामन 
मुर्ती नारायणान आपणालें खरें रूप प्रगट केलें . ताणे पयल्या पावलान 
पुराय भूय व्यापून घेतली , दुस - या पावलान मळब व्यापलें आनी तिसरें 
पावल मारपाक उखल्लें तेन्ना प्रस्नार्थक नदरेन राजावटेन पळयलें . बळींद्रान 
देवामुखार साश्टांग आड पडून तिसरे पावल आपणाल्या माथ्यार दवरूंक 
सांगलें . देव नारायणान ताका एका व्हडयांत बसयलो आनी ताच्या राज्यांतल्यान 
भायर घालो . वतना ताचे राज्य आपूण सांबाळटां म्हण ताका उतर दिले . 
बळींद्रान निमणी नदर आपणाले भुंयेर घाली तेन्ना ताका सांगलें “ राजा , तूं 
तुज्या राज्यांत वर्साक एक फावट येवंक शकता . तुजी प्रजा जो दाणो गोटो 
तुका अर्पण करतली तो तूं घे आनी तुजी प्रजा सुखी आसा ती पळोवन 
समाधानान परतो वच . " 

आजुनय दर वर्सा राजा बळींद्र दिवाळेक तुळुनाडांत येवन आपणाल्या 
राज्याचेर नदर घालून वता अशें लोक मानतात . पूण आतां ह्या प्रदेशांतल्या 
शेताच्या उत्पन्नाचे भाग्य पळोवन खोशी जावचे बदलाक दुख्खी जाता काय 
कितें असो प्रस्न पडटा . हाचे कारण म्हणल्यार आयच्या शेतांनी शिमिटाच्या 
बांदकामाचो कचकच भरला . आनिकय कितलींशीच शेतां पिकावळीक उपेग 
ना जावन पाड जावन गेल्यांत . त्या खातीर आतां ताका आपणाल्या राज्याची 
वळख मेळची ना . फुडारांत तो आपणाल्या राज्यांत येवपाचें बंदच करतलो 
जावंये . देवाच्या काळजांतय दानधर्माक सुवात ना . बळींद्रा साख्या दानशूर 
राजाक तडी पार करून जिणेचो भोग घेत स्वच्छंद पणान रावपाक फकत 
देवांक स्थान आसा ही वस्तूस्थिती नारायण देवान दाखोवन दिले . हे 
देखींतल्यान जिणेच्या वा धर्माच्या कसल्याय तरी मुल्याचे पुनरुत्थान जालें 
हय तर ? असो प्रस्न पडटा . 

बरें पीक येवप ही मुखार हुसक्या विणे जीण सारूंक मेळपाची पुर्व 
सुचोवणी . शेत कापपा खातीर आशिकुशीच्या मनशांक आफयलीं . बूदमुल्या 

शेताचे मेरेर उबो आशिल्लो . ताची घरकान्न कोरापोळ्ळू सुमार पंदरा 
कामे - यांवांगडा विळे घेवन शेत लुंवताली . ताच्यो पेंड्यो करून शेतांत 
मार्न दवरतालीं . बूदमुल्या खोरे घेवन सांठवल्ल्या उदकाक कोंडीवटेन 
वाट करून दितालो . आनी इतल्यान नदर वयर जाता जाल्यार एके जिपीतल्यान 
पांचजाण देविल्ले ताका दिसले . हातांतल्यो तलवारी वावडायत ताच्या 
शेतावटेन येतात ते ताणे पळयले . तांकां पळोवन सगळी कामेां किळच्यो 
हुयेल्यो मारीत हेवटे तेवटेन जीव वाटायत धावली . त्या मनशांक आडावपाक 
बूदमुल्या मदीं आयलो तेन्ना कोणे तरी ताचेर तलवारीचो वार केलो . ताच्या 
भुजाक मोठो धावो जावन तो शेतांत पडलो . ताका वाटावपाक मदीं आयिल्ले 
कोरा- पोळ्ळूच्या हाताक तलवार लागून बोटांसयत तिचो हात कातरून 
सकयल पडलो . आपणालो हात कातरला हाचे तिका भानच नाशिल्लें . 
घोवाक कितें जालां तें पळोवंक ती धांबू धांवून ताचे म्ह - यांत गेली . 
तलवार बूदमुल्याच्या भुजाक लागून छातयेकय तोपिल्ली . ताच्या दोनूय 
धाव्यांतल्यान खूब रगत व्हांवतालें . मारेकाऱ्यांचो पंगड जिपीत बसून फाटी 
परतलो . कोरा पोळून बूदमुल्याक उठोवन बसयलो आनी आदार दिवन 
शेताचे धडे मेरेन हाडलो तिणे आडडी मारू मारून कोणाकोणाक आफयले 
पूण कोणूच आयले ना . आंगातले रगत उदकावरी व्हांवतालें . कोणूच तांचे 
म्ह - यांत आयलो ना . मागीर कांय वेळान हांगा चलिल्लो बोवाळ आयकून 
कोरापोळूची धाकटो भाव नानू मुल्या थंय आयलो . तांकां दोगांकय गाडयेंत 
घालून हॉस्पिटलांत घेवन गेलो . पूण वाटेरच बूदमुल्यान खूब रगत व्हावून 
गेल्ल्यान निमणो श्वास घेतलो . एके वटेन कोरापोळ्ळूचो हात गेलो आनी 
दुसरेवटेन कपलाचो कुंकूम गेलो . दैवान दिल्लें अभयदान तिच्या वाटयाक 
मृत्यू संदेश थारिल्लें . ती भूय एक स्मशान भूय जाल्ली . ऐता पंबदाचें 
सत्याचे अभय मृत्यूच घेवन आयिल्लें . 

त्याच दिसा रातीकडे जिपींतल्यान आयिल्ले ते पांच जाण ऐता 
पंबदाच्या घराकडे गेले . घरांत ऐता पंबदा आनी ताच्या कुटुंबांतलीं मनशां 

आसतली अशें धरून भायल्यान घराक खिळी घाली आनी पेत्रेल रकोवन 
उजो लायलो . उजो भग भगूक लागलो . घरांतल्यान किळच्यो हुयेल्यो 
आयकूक येताल्यो . घरांत आशिल्ली कोणूच भायर येवक शकनात म्हण 
स्पश्ट जाल्लें . 

ऎता पंबदाची सत्याची फाटराखण करपी भास घरांतल्या सगळ्यांच्या 
मृत्यूची भास जाल्ली . आशेचो म्हाल रेवेंच्या बंगल्यावरी कोसळून पडलो . 
ताका पुनर्जल्म नाशिल्लो . 

मनीसकुळाचो इतिहास सैमाच्या दातांनी वा नाखटांनी आदींच रगतान 
बरोवन दवरला . जगपाक समर्थ आशिल्लेच फकत जिणेच्या संघांत 
जिखतात . हे विधान देहीक तांकीच्या संदर्भातच फकत खरें न्हीं तर बौद्धीक 
तांकीच्या संदर्भातय तें सत्य . हजारांनी वर्सी साकून शुद्रांची बौद्धीक तांक 
पुरोहीत वर्गान सतत चेपून दवरली . गझनीचो महम्मद दोन फावटी आमच्या 
देशाचेर क्रूर आनी निर्दय अशो घुरयो घालून खूब मोलादीक वज्रां , भांगर , 
रत्नां भरून घेवन गेलो . पूण दलीत , शूद्र लोक समुदायाचेर हजारांनी 
फावटी हजारांनी वर्सी घुरी चालूच आसा . मुखारयबी ही घुरी बौद्धीक , 
सांस्कृतीक , अर्थीक तरेन आतंकाविणे चालूच उरतली . 

भगवंताक कानांनी आयकूक येना , दोळ्यांनी दिसना , आनी ताका 
काळीज आसा अशेंय म्हणू नजो . दुर्बळकायेच्या कंवळ्या मासाचो वासय 
येवपासारकें नांक ताका आसा अशेंय दिसना . ताचो राम बाण धार वचून 
बोथट जाला . सुदर्शन चक्राक कळम आयल्या . दानी चक्रवर्ती बळिराजाक 
माडोवन पाताळांत चेपून धरिल्ले पांय चिखलात रोमल्यात . हे पळोवन 
एकटो कवी आपणालो उद्वेग अशे तरेन उगतायता . 

हाय ! खंय मेरेन हे वेदनेचे विकळाप 
क्रूर हत्या , सतत बेडयो , खंय मेरेन 
हो मानव निर्बुद्ध श्रद्धांचो गुलाम हयतर ? 
जिणेची भयाण काळखी रात , वादळी वाऱ्यांतली . 

अर्थहीण समाज वेवस्थेची उशीं माथ्याक घेवन त्या शरशैयेचेर 
न्हिदिल्ल्या भिष्मावरी न्हिदल्यात हे दुर्बळ लोक . भिष्म हो इच्छामरणी आशिल्लो . 
पूण हांकां मरणय ना आनी जगपय ना . पूण आनी एकटया कवीन केल्ली 
भविश्यवाणी फुडारांत घडये खरी जावंये , ताणे म्हणल्या तशी : 

क्रांतीचे दार धाडवता 
दुर्बळा आदाराक दुर्बळच येता 
सामान्य लोक संघर्श करतात 
गा म्हज्या देशा 
सोद जिणेची मुळां 

घे सोद क्रांतीचो 
हजारांनी वर्सी साकून जन जातींचो संहार केल्ली तरसाद मेळ्ळ्या 
पूण तिचेर कोणाच्या हातांच्यो कुरवोच दिश्टी पडनात . खंयच्या तरी दैवताक 
नरबळीचें संतर्पण . आनीक एकटो कवी आपणाक जे जाणवता ते विशीं 
म्हणटा : 

युगायुगांच्यो बेडयो सुटल्यो 
मसण जाली भंय 
महात्मो जय जल्मलो 

सहजपणान विसरायेर पडलो . 
दुर्बळांच्या कश्टांचें फळ खावपी भोगविलासांनी मिरोवपी हे धनीक 
आसात ते मेरेन मनीसपणाच्या नात्यान कोण एकामेकाक पळोवंक शकचे 
नात . लोकांमदी उच्च नीचतेचो भेदभाव करून दवरपी अधिकारी , सुत्रधार 
प्रदक्षिणा घालीत आसात . आतां परिवर्तनाचे क्रांती यूग सुरू जावंक जाय . 

मनशाची सैमीक वृत्ती शिकार करपी क्रूर श्वापदावरी आसता . समाज 
ह्या श्वापदांक बंधनांत दवरून पोसता . ताका लागून ताचें क्रौर्य कमी जाता . 
आवयच्या गर्भात जल्म घेवन , णव म्हयने वाडून संवसारांत प्रवेश करता 

आनी तें भुरगें व्हड जावन सज्ञान जाता म्हणल्यार दोन दशकां जाय . 
मानवाचे स्वरूप कितें म्हळ्ळे समजुपाक , सोद घेवपाक तीस शतमानां 
जाय पडली . ताचो आत्मो म्हणल्यार कितें तें समजुपाक , सोद घेवपाक 
युगांची युगांच जाय . पूण ताची हत्या करपाक एक घटका पुरो . 

मनीस अमानूशपणान वागता तेन्ना एखाद्रो वागय ताचे इतलो क्रूर 
आसना . खंयच्या लांडयाकय ( Wolf ) ताचे इतली भूक आसची ना , खंयचो 
कोलोयबी कुयो घालपांत ताचेकडेन सर्त करूंक शकचो ना . 

सकाळी स वरांचेर लखन बीदरांतल्या बंगल्याचेर पावलो . थंय पायचेर 
आशिल्ल्या पोलिसांनी “ तुमकां हांगाच रावात म्हणलां सायबान . ” असो 
रकाद दिलो . दोन वरां वाट पळयल्या उपरांत पी.ए. सायबाचे गाड्थेतल्यान 
देंवलो . लखनान बसवकल्याणांत जे तांदळांचे गिरणीचेर धाड घालून सील 
घाल्लें त्या मालकाचे गायेन तो आयिल्लो . ते गाड्थेत आशिल्लो मालक 
गिरिजापती आनी पी.ए.हांणीं दोगांयनी लखनावटेन व्यंग्यात्मक नदरेन पळयलें . 
आनी हांसून वयर गेले . मालकाच्या हातांत सायबाक भेट दिवपा खातीर 
ब्रीफ केस आनी टिफीन बॉक्स आशिल्लें . लखनाच्या पोटांत रातच्यान 
कांयच पडूंक नाशिल्लें . गुलामांची जीण म्हणल्यार कितें तें लखनान 
पळोवंक नाशिल्लें . अणभव घेवंक नाशिल्लो . पूण ही स्थिती ताचे परसय 
वायट आशिल्ली . तांतूय कोणेच जाचे विशीं कांयच सांगुनाशिल्लें , 
आयकुनाशिल्लें अशे अनाथ जातीचे आसल्यार तांचें जगप आनिकय 
दूखदिणें आसता . एका वरा उपरांत मंत्र्याकडच्यान आफोवणें आयलें . लखन 
ते कुडीत भितर सरता आसतना एके वटेन मंत्री आनी दुसरेवटेन सिग्रेट 
ओडीत पांयार पांय घालून गिरिजापती बशिल्लो . लखन उबोच रावलो . 
कोणेच ताका बसपाक सांगलें ना . अपमानाचेर अपमान . ताका घाव्यार मीट 
चोळिल्ले वरी उल्लें . पूण तो असहाय जाल्लो . चलतना पाय चिखलांत 
रोमतात , आनी पांयांक कांटे तो तोपिल्लेवरी जातालें . 

" इतली धिटाय तुजी , हाचे गिरणीचेर रेड घाली सारकी ? ” मंत्री 
गुरगुरलो . 

“ कायद्या भायर सांठो आसतना दोळे धांपून रावप कशें शक्य आसा 
सर ? ” लखनाची जाप . 

“ हाचीच एक गिरण तुका दिसता म्हणल्यार कितें ? " 
“ कोणूय जायना ? सगळ्यांक एकच कायदो .. " 

“ तो कोण तो जाणा तूं ? आमचो मनीस तो . ताचेर हात घालूंक घट 
काळीज जाय पडटा . ” 

" म्हाका म्हजें कर्तव्य म्हत्वाचे . स्वामीनिश्टेक हांवे चुकूक फावना . " 

“ जिल्ल्याचो उस्तवारी मंत्री ह्या नात्यान स्वामीनिश्टा म्हजेर आसूंक 
जाय . आतां आमचेच लोक सरकार चलयतात . हे तूं नकळो जाल्यार सारके 


ध्यानात घे . ” 


" आमची निश्टा देशाच्या संविधानाचेर आनी कायद्याचेर . हाचे पेल्यान 
ती वैयक्तीक आसूंक फावना . " 

" म्हाका जापेक जाप दिवंनाका तूं . घे , तुगेल्या डेप्युटीक सांगून गिरणीचे 
कुलूप काडूंक सांग ” अशें म्हणून फोनाचो रिसिवर लखनाक दिलो . 

" माफ करात म्हज्यान जावंचे नातें काम . " 

“ अशे तरेची उद्धटपणां , दुर्बुद्धी सुचल्या तुका . अन्नाक म्हारग जातलो 
तूं जाणा ? " 

“ म्हजें अन्न हांव स्वता मेळयतां . कोणाचें उश्टें अन्न खायनां , भिकेचेंय 
घेना . तुमी मोठया मनशांनी अशें म्हणप सारके न्हीं . " 

“ आमी मोठे आसात ते आमच्या मनशांक लागून , आमच्या समाजाच्या 
बरेपणान . वेंचणुकेंत जिखल्यात ते आमच्या लोकांच्या मतांक लागून . त्या 

खातीर म्हजी पयली निश्टा म्हजे जातीचेर , मागीर राज्य आनी मागीर 
देशाचेर . " 

“ हे तुमचे उलोवणे तुमी घेतिल्लो सोपूत मोडटा . " 

" कोणरे तूं म्हाका बुद्दी शिकोवपी ? संविधानाचो महापंडीत ? आमी 
आमच्या जात समुदायाकडेन संविधानाच्या नांवान मतां मागूंक गेले जाल्यार 
आमकां विचारचोचना कोण . " 

“ सरकारान कायद्याची राखण करपाची सोडून कायदो मोडटल्यांची 
राखण करूंक फावना . " 

" तूं नीट मार्गार येना जाल्यार तुका उदकाचो उणाव आशिल्ल्या 
वाठारांत बदली करून धाडचो पडटलो . तुका सस्पेंड करून परतून 
भूतविधीच्या कामाक धाडचो पडटलो ध्यानांत धर . " 

“ तुमी कितेंय म्हणले तरीयबी तशेंच सोडून दिवंक जावचे ना . 
फाल्या हांवें कायदो मोडलो जाल्यार म्हाका बंदखणेत बसचे पडटलें . 
असलें लजेक घालपी काम हांव केन्नाच करचों ना . माफ करात सर ! ” 

“ तुजें कुटुंब उपाशीं पडपाक जाय ! ” 
" असलें देशद्रोहाचे काम करून पोट चलोवपाची गरज ना . ” 
“ हांव पालक मंत्री . म्हजे म्हणणे वेदवाक्य . ” 

“ आसत तें , पूण म्हजे विवेक बुद्धीचो दिवो पालवूक हांव दिवचों ना . 
देह जळत पूण आत्मो जळचो ना . ” 

मंत्र्याच्या रागाचो पारो खूब चडिल्लो . त्याच खिणाक बंगळुराक फोन 
करून मुख्यमंत्र्या कडेन उलयतना कानार पडलें . 

“ बसवकल्याणांतलो तहसीलदार खूब उद्धट मनीस . एक तर हांव 
उरतलों ना जाल्यार तो उरतलो . दोगूय जाण एका जिल्ल्यांत उरप शक्य ना . 
तो बसवकल्याणांत पावचे पयलीं ताका पदच्चूत करचोच पडटलो . 

" हांव वचूं सर ? ” लखनान विचारलें . 

“ गरज ना तुजी ! आमचो व्देशी तूं . तूं जंय जंय वतलो थंय थंय 
आमचे मनीस तुजी फाट घेतले . कितें समजला तूं ? आमच्या पक्षाचे 
सरकार वचून दुस - या पक्षाचे आयलें जाल्यार तुका तेंको दितले म्हणून ? 
भ्रम तो तुजो ! सरकारां येवन ती गडगडली तरी आमचे मनीस खंयी 
आसल्यार एकवटान आपणाल्या मनशांची राखण करतात . तांकां वाटायतात . 
हैं एक ह्या राज्यांतलें वा देशांत अस्तित्वांत आशिल्लें अलिखीत संविधान , 


जाणा जा . " 


हय , खरी खबर . खंयच्याय पक्षाची सरकारां येवं मंत्र्यांच्या जातींतलेच 
तेंको दिवंक मुखार येतात . अधिकाराची प्रशासनीक चवकट योग्य तरेन 
चालीक लावंक साध्य जावंचेच ना . तेच तरेन अधिकारी लेगीत अधिकाराचे 
हस्तांतरण जाल्यारयबी आपणाली पक्षनिश्टा देश निश्टे परसय श्रेश्ट मानून 
जाती निश्टेक प्राथमीकताय दीत रावतात . हाकाच लागून देशाचे प्रजाप्रभुत्व 
चलवंक आदली ब्रिटीश ' इंडियन सिवील सर्वीस ’ आशिल्ली तशी उपरांत 
इंडियन ऑडमिनिस्ट्रेटीव सर्वीस आयली आनी आज इंडियन कास्ट सर्वीस 
आयल्या ती आज भौशीक प्रशासन मंडळ कशें जावन काम करता . ताका 
लागुनच अधिकाराचे हस्तांतरण राज्यां भितर आनी देशांत संघर्श नासतना , 
सुलभतायेन जाता . भ्रश्टाचार , स्वजनांचे होत राखप हे पक्षभेद नासतना 


घडून येता . 


लखनाक कोण एकटया मंत्री जावन गेल्ल्या मनशान एक खबर 
सांगिल्ली ती याद जाली . त्या मंत्र्याचो एक पी.ए.आशिल्लो . एक दीस 
प्राथमीक शाळेत सहपाठी आशिल्लो एकटो इंजिनियर जाल्लो मनीस 
सकाळी फुडें मंत्र्याच्या घरा येवन इल्लेंशें बाविल्लें तोंड घेवन उबो राविल्लो . 
ताणे इंजिनियराक येवपाचे कारण विचारलें . तेन्ना ताची बदली जाल्या आनी 
ती त्या मंत्र्याच्याच आदेशान जाल्या म्हळ्ळी खबर कळ्ळी . ती आयकून त्या 
मंत्र्याक अजाप जालें . तो ताका पळयतच उरलो . त्या इंजिनियराची आवय 

थोड्याच दिसां आदी अंतरिल्ली . आनी बापूय कठीण दुखण्यांत दीस सारतालो . 
त्या खातीर सशीं कि.मी. पयसुल्ल्या गांवांत बदली जाली जाल्यार ताचे 
परस व्हडलें दुसरे अमानूश काम खंयचे ? मंत्र्यान आदेशाचो रजिस्टर बूक 
मागोवन घेतलो . आनी तपासलो जाल्यार ताचोच आदेश म्हण कळ्ळे . 
पी.एक. आफोवन ताणे विचारलें . ताणे अनेक हेर आदेशां वांगडाच होयबी 
भरसून नदर चुकोवन मंत्र्याची सय घेतिल्ली . पी.ए.न दुस - या एका इंजिनियरा 
कडच्यान लांच घेवन हे काम केल्लें . मंत्र्यान त्या पी.ए.क म्हणलें “ 

" तुका 
आतांच पदच्चूत करुन पोलिसांकडे सोपोवंक जाय आशिल्लो . पूण हांव 
तें काम करचों ना . आयच्यान म्हजे कचरेत येवचो ना तूं . ” अशें सांगून 
ताका घालयलो . हे घडणुके उपरांत एका वरा भितर मंत्र्याक केंद्रीय मंत्र्याचो 
फोन आयलो . “ रोखड्या रोखडो त्या पी.ए.क परतून कचेरेत घेवप तुज्या 
हिताचे नदरेन बरें जातलें . ” 

" कशें जातलें तें ? विस्वासान काम करप कशें शक्य आसा ? " 

“ तुका अर्थ कळचो ना तो . पुराय आमचे जातीचे सगळे लोक तुका 
नाका पुरो करून सोडटले . ” त्या मंत्र्यान शिटकावणी दिली . 

“ एके प्रबळ जातींतलो एकटो पी.ए. एका राजकारण्याचे अस्तित्वच 
दुबावाचें करून दवरता जाल्यार खंयची लोकशाय तिणूक पावतली ? हे 
शक्य ना . तुमी सांगतात जाल्यार हांव मंत्रीपद सोडटां . पूण एका ब्लॅकमेल 
करपी भ्रश्ट अधिकाऱ्याक पदार सांबाळून घेवप जमचें ना . " 

" तुका त्रास जावंक शकतात . ” 
“ जावं जाल्यार ” अशें म्हणून फोन दवरलो . 

उपरांत त्या केंद्रीय मंत्र्यान राज्यांतल्या त्या मंत्र्याक राजकारणाची 
शिकार थारावन विशेक वर्सी सतावणूक केली . सदांच जातीक प्राधान्य 
दिले . पूण तो पी . ए . मात आजुनय खंयच्याय पक्षाचे सरकार येवनयबी ताचे 
जातींतल्या मंत्र्याचो पी.ए.जावन सतत काम करोत रावलो . जातीय राजकारणाच्या 
प्राबल्यान कोणाकच सोडूंक नात हे दाखोवपी ही आनीक एक देख . 


167 


अनेक घडणुको एका खिणाभितर लखनाच्या मना पड्ड्यााचेर येवन 
गेल्यो . आपणे धरल्या ती सत्य आनी प्रामाणीकतायेची वाट बरीच त्रासांची 
म्हण तोयबी जाणा आशिल्लो . पूण ते वाटेन वचपा फाटलें कारण आनी 
मागीरचे परिणाम हांची स्पश्ट जाणविकाय दवरुनच ताणे पांवलां मारिल्लीं . 
हेरांचेर अधिकार गाजवप वा हेरांक भंय दाखोवन बंधनांत दवरप ही लोकशायेची 
मोख न्हीं . भंयमुक्त , स्वतंत्र आनी सुरक्षीत तशेंच हेरांक आनी स्वताक 
कसलेंच लुकसाण जावचे ना हाची खात्री दिवपी वातावरण निर्माण करप 
ही लोकशायेची खरी मोख आसूंक जाय अशें ताका दिसतालें . सुसंस्कृत 
मनशांक पशू करप वा तांकां यंत्रवत करून दवरप ही तिची मोख न्हीं तर 
शारिरीक आनी मानसीक पांवड्यार तांकां सुरक्षितते कडेन व्हरप ही तिची 
प्राथमीकताय . लोकांक शक्तिहीन करून तांणी एकामेका कडेन राग आनी 
दुस्वासान चलपा सारकी स्थिती लोकशायेन निर्माण करूंक फावना . मेकळी 
आनी विवेकी जीण जगपाक लोकांक मार्गदर्शन करपाचे सोडून तांची 
शक्त निश्प्रभ करून परस्पर द्वेश , राग आनी समतोल बिगडावपी मार्गार 
घेवन वचपा खातीर लोकशाय वावरूंक फावना . त्या खातीर लोकशायेची 
मोख खंयची जाल्यार कसलेच तरेचे बंधन , गुलामगिरी , निरकूश अधिकार , 
कोणाच्याच प्रभावांत रावनासतना सहज अशें पूर्ण स्वातंत्र्य आसप ही . हे 
सगळे काळ वता तशें मृगजळ जावन वता म्हळ्ळो लखनाचो अंदाज . 
असल्या स्वातंत्र्याची मनोवृत्ती आशिल्ले लोक असहाय जावन एकोडे 
पडून , दर्यामदीं जुंवो जावन जगपाचो तांचेर नश्टो प्रसंग येता . ह्या जुंव्यांक 
सागर आपणाल्या विशाल शक्तेच्या ल्हारांनी धक्के मारून भिरांकूळ कंपना 
निर्माण करता . वैज्ञानीक नदरेन दर्या सगळ्योच गरजो भागोवपी जावन 

तो अन्नदाता , जलदाता , शक्तिदाता , जीवदाता अशें 
दिसता आसतनाच ह्या जुव्यांक गिळूक उठिल्लो हो दर्या खूब हावरो कसो 
दिसता . भोवतेक ह्या दर्याक बुद्द शिकोवपाक समुद्र मंथनाचो परतून एक 
प्रयोग जावपाची गरज आसूये ! 


मनशाक पावता 

हेवटेन बसवकल्याणांत तनियारूक रातीकडेन वेणो येवंक लागल्यो . 
ती वेदनेन तळमळूक लागली . घरांत एकटी गांवगि - या वाठारांतली ओन्नम्मा 
नांवाची मध्यम पिरायेची बायलमनीस तिच्या आदाराक आशिल्ली . तनियारूचें 
वळवळप पळोवन ओन्नम्मा भिली आनी शेजारच्या घरांतली हेड कॉन्स्टेबल 
आनी ताचे घरकान्नीक आफोवन हाडली . कॉन्स्टेबल गांवांतल्या दोतोराक 
हाडपाक गेलो . डॉक्टरान आपूण येना म्हणलें आनी दार बंद केलें . खूब रात 
जाल्ल्या कारणान कोणूच डॉक्टर येवंक तयार नाशिल्लो . वता थंय थंय 
डॉक्टराचे दार धांपिल्लेंच मेळ्ळे . मानवतेचे शेवणे मानवी जग सोडून हे 
बंजर भुंयेंत आपणाक कसलें काम अशें म्हणून ते उडून गेल्लें . एक मोटार 
हाडटलो म्हणल्यार तीयबी मेळ्ळी ना . निमाणेकडेन एक हातगाडी हाडून 
तनियारूक बसोवन सरकारी हॉस्पिटलांत घेवन गेली . पयलींच दैवाच्या 
भंयान कांचवेल्ल्या तनियारूक एकटोय डॉक्टर मेळना जावन भंयान ताचो 
चेरो चडच धवो फटफटीत जाल्लो . 

हॉस्पिटलांत घालुनयबी थंय नर्सी सकाळी आठ वरां मेरेन ताका 
पळोवंक आयल्यो ना . सकाळी सुमार था वरांचेर एकटी महिला डॉक्टर 
आयली . तीयबी रातीकडेन खंयचेतरी बाळंतपण करूंक गेल्ली . ती सकाळ 
मेरेन थंयच रावून आयिल्ली जावंक जाय . दोळे तांबडे जाल्ले . तिका पुराय 
जागरण जाल्लेंशे दिसतालें . ती ताकतिकेनचशी वावुरताली . इंजेक्शन दिवन 
नॉर्मल डिलिवरी जावंक यत्न करपाक ती रावली ना . रोखडीच तनियारूक 
डिलिवरी टेबलार घालून शस्त्र लावन भुरग्याक भायर काडपाच्या कामाक 
लागली . भुरगें भायर आयलें - जितेपणी आयलें . पयलीं तीन फावटी 
गर्भपात जावन हताश जाल्ल्या तनियारूक आपणाले कुशीत न्हिदिल्ल्या 
पुताक पळोवन खूब आनंद जालो . पूण तो भुरगो अपंग जातलो म्हळ्ळी 
गजाल ती खंय जाणा आशिल्ली ? डॉक्टराचे काम सोपलें पूण आपणे 
जतनाय घेनासतना केल्ल्या कामाक लागून एक सान भुरग्याचे भविश्य 
आपणे मातये भरवण केलें हाची तिका जाण्विकाय नाशिल्ली . 

दनपरां एक वरांचेर सुमार लखन धांवत खरशेत हॉस्पिटलांत पावलो 
तेन्ना नर्सीकडच्यान खबर आयकून तो पुराय निरशेणेन बावलो . इतली देव 
दैवतांचेर श्रद्धा बाळगुपी तनियारू ; तिच्या बाळकाक ते कोणूच राखण 
दिवंक पावले ना तें पळोवन देवाच्या अस्तित्वावयलो ताचो दुबाव चडच 
घट्ट जालो . तिका भुरग्या विशीं सांगलें जाल्यार तिचेर मानसीक परिणाम 
जावंयेता हैं तो वळखलो . जिणेंतलें आनी एक आव्हान सामकार आयलां 
ताका फुडो करूंक जाय अशें ताणे थारायतकच ताच्या आंगांत इल्लें बळ 
आयलें . तो मन घट्ट करून घरकान्नीक आनी भुरग्याक पळोवंक वॉर्डावटेन 
चलूंक लागलो . घोवाचेर नदर पडनाफुडे तिच्या दोळ्यांत दुकां आयलीं . 
निमाणे आपूण एकदा आवय जालें म्हळ्या समाधानान तिणे ताचो हात 
घट्ट धरलो . लखनाक कितें उलोवचें तेंच कळना जालें . एके कडेन भुरगें 
जल्मलें हें समाधान जाल्यार दुसरे कडेन भुरगें अशें अपंग जाला ती खबर 
कशी सांगप ह्या चिंतनान तो अस्वस्थ जातालो . तनियारू कडेन उलोवन 
तालुक्याचे कचेरेंत गेलो तेन्ना ताका एक टेलेग्राम मेळ्ळो . स्टार्ट इमीडियटली , 
मदर सीरियस हो संदेश वाचून तो खूब काचाबूल जालो . फोन करून ताणे 
गांवांत संपर्क करपाचो यत्न केलो . पूण संपर्क जावंक पावलो ना . रोखडीच 
एक टॅक्सी करून तो हॉस्पिटलांत गेलो . पूण तानियारूक सांगून ताका 
आनी हुसक्यांत घालप ना अशें ताणे थारायलें . तिचो हात हातात घेवन 
आपूण एका म्हत्वाच्या कामाक जिल्ला ऑफिसांत वचून येतां अशें सागून 
पडियूरु वचूंक गेलो . 

सकाळी भिणभिण्यार ताची कार घरावाटेन वताली . लोकाचे यो वच 
इतले सकाळी कित्याक सुरू जालां हाचो ताका अदमास लागलो ना . 
घरावाटेन वचूंक लागलो तेन्ना ते वाटेन वचून येवपी लोक लखनाक 
वळखून काकुळटेन ताचेवाटेन पळयताले . तो अजापान तांकां पळयतालो . 
सामकार ताका आपणालें घर दिसले ना . शेजारी पाजारी आंगणांत जमिल्ले . 
मातशें धुके पातळिल्लें आशिल्ल्यान कितेंच स्पश्टपणान दिसले ना . धुंवराच्या 
वातावरणांत मळब धांपून गेल्लें . वातावरणांत धुंवर भरिल्लो ताचे मळबार 

आवरण चडिल्लें . करपल्लो वास नांकाक झोमतालो . कितें घडलां काय 
म्हणून भंयान तो पळयता जाल्यार तो जल्मल्लो , वाडिल्लो , भोंविल्लो 
केल्लो तें ताचें घर लासून गोबोर जाल्लें . कार सारकी रावचे पयलींच 
लखनान दार उगडून भायर उडी मारली . ताका पळयनाफुडें धावून आयिल्लो 
ऎता आनी तोमून भावाक वेंग मारली . रडूरडून तांच्या दोळ्यांतली सगलीं 
दुकां व्हावून सुकून गेल्ली . मुखामळ सुजिल्लें . लखन मुखार सरलो आनी 
कपड्यांत गुठलावन दवरिल्ल्या देहावटेन गेलो . कपड्या पोंदा वळखूक कठीण 
जावन काळो कोळसो जाल्लो आवयचो देह ताका दिसलो . धुवून पळय 
जाल्यार ऎताची घरकान्न सामकी गोंदळ जाल्ले स्थितीत रडपाकय त्राण ना 
जावन थकून आंग गळसणावन पडल्या . हे सगळे कशें जालें काय म्हणून 
धाकट्या भावाल्या तोंडाक पळोवन लखन हुडके हुडकेवन रडलो . 

त्या दिसा सकाळी बूदमुल्याचो जीव घेवन तांची बायल कोरापोळ्ळू 
मदीं आयली तेन्ना तिचो मनगटांतल्यान हात तुटलो . हे दुश्ट काम करून 
चेलुवय्या शेट्टीचे अंगरक्षक साडे स वरांचेर सुमार ऎता पंबदाच्या घराकडे 
गेले . घराक भायल्यान खिळी घाली , वांगडा हाडिल्लें पेत्रोल घरदार गोठो 
हांचेर रकयलें आनी चार चुडी पेटोवन घरा - गोठयाचेर शेवटून मारल्यो 
म्हणटासर ते थंयच्यान नाच जाले . गोठयांतली गोरवा हामेवंक लागली . 
घरा भितरल्यान किळच्यो आनी हुयेली आयकूक येताल्यो . पूण ऎता आनी 
ताची बायल कोड्मणिताय देवस्थानांत पुजा करूंक गेल्ली आशिल्ल्यान ती 
वांचलीं . 

ऎता आनी चेन्नू घरा परतून येतना पळयतात जाल्यार घराक उजो 
लागून उज्याच्यो व्हडल्यो व्हडल्यो जिबो वायर ऊंच ऊंच चडटाल्यो . 
दोगांय धांवन आयली . शेजारचो लोक धांवलो . सगळे निशब्द जाल्ले . 
सगळ्यांनी उदक मारू मारून उजो पालयलो पूण सगळे सोपिल्लें . भितर 
वचून भायर हाडलो तो आवयचो करपून काळो जाल्लो देह . 

लखनान कागाळ करतकच पुलीस सवकसायेन आयले . सगळ्यांक 
बूदमुल्याच्या प्रकरणा विशीं , ऐता पंबदाचे आवयची हत्या , घराक लागिल्ल्या 
उज्याची पुराय फाटभूय खबर आसुनय पोलिसां सामकार कोणेच तोंड 
उगडलें ना . सत्य आनी प्रामाणीकतायेचें व्हड मोल ऐता पंबदाक भरचें 
पडलें . घरांत आशिल्ल्या पंज्युबचें आसनय लासून गेल्लें . पंज्युर्लीक 
स्वताचीच राखण करपाक जाली ना थंय दुस - याची राखण करपाची शक्त 
आनी खंयच्यान येतली अशें लखनाक दिसले . 

जिणेची पवित्रताय आनी संवेदनशीलताय इतली सोपेपणी वाफ जावन 
वता ती एक जिणेची शोकांतिका . म्हणची पडटा . जगपाची अन्तहीन ओड 
आनी मरणा विशी आंतरीक जाणविकाय हीच आमकां ह्या क्रूर संवसारांतल्यान 
वाटावंक शकतात . संवसारांतलें हैं क्रौर्य पळोवंनजो जाल्ल्यान अस्तंत 
देगेर नदरेआड जातना तेज्योहीन जावन , मानवाचे दुस्थितीचेर दुख्खी जावन 
गळीत जाल्ल्या सुर्यावटेन दिकाहीन जावन पळयतना लखनाचे मन भरून 
आयिल्लें आनी दोळे वले जाल्ले . जड मनान तो फुडल्या कामाक लागलो . 

लखन , ऎता , तोमू आनी चेन्नू हांच्या चेयचेर प्रेत कळा पातळिल्ली . 
कोणागेरच आसयक वचनासतना लासून गोबोर जाल्ल्या घरा कुशीक 
आशिल्ल्या आंब्याच्या झाडपोंदा तांणी रात काडली . लखन दुसरे दिसा 
सकाळी उठलो तेन्नाच एक तेलेग्राम पावलो . ताका त्या दिसाच्यानच सस्पेंड 
केला आनी दोन दिसां भितर ताणे क्वार्टर सोडून वचचें म्हळ्ळो संदेश 
तातत आशिल्लो . थंय हॉस्पिटलांत आशिल्ली बायल आनी भुरगो अनाथ 
कशी आसात हाचें ताका दुख्ख जालें . हे वटेन आवय गांवांत एका 
पाशवी कृत्याची बळी जाल्ली . ऎता आवयच्या मरणाचो आघात जावन मौन 
पडला . गांवांतले लोक सत्य जाणा जावनय मेल्लेवरी ओगी आसात . 
बसवकल्याणांत लखन आनी गांवांत ऎता परतून अस्पृश्य जाल्यात . प्रत्येकाक 
तांचे म्हन्यात वचपाचोय भंय दिसता . आपूण खंयच्याय दुर्भाग्याक बळी 
पडचोंना मूं म्हळ्ळो भंय . लखन स्वता जिल्ला पोलीस वरिश्ठा म्ह - यात 
गेलो आनी योग्य तरेन तपास लावंक आग्रो केलो . 


172 


“ सर , बूदमुल्याच्या शेतार दनपरां दोनांक धाड पडली . ताचे बायलेचो 
हात थंय कातरला तो थंयच पडला . दनपरा अडेच वरांचेर ताका मुल्की 
हॉस्पिटलांत गाड्येत घालून व्हरता आसतना वाटेरच ताचो जीव गेलो . ती 
हॉस्पिटलांत भरती जाल्या . भरती जायना फुडें हॉस्पिटलांतल्यान दनपरां 
तीन वरांचेर पोलीस स्टेशनाक कागाळ पावल्या . अशें आसुनय तुमचो 
पोलीस सबइन्स्पेक्टर थळार वचून तपास करपाक गेलो दुसरे दिसा सकाळी . 
हो खंयचो न्याय ? " 

" न्याय दिवपाक हो कोर्ट न्ही . जिल्ला पोलीस वरिश्ठाची कचेरी ही . " 

“ हांवय जाणां तें . तुमचे पोलीस पथक तीन वरांचेर खबर कळ्ळी 
तेन्ना थळार गेल्लें जाल्यार साडेतीन वरांचेर थंय पावंक शकतालें . ही हिंसा 
केल्ले लोक चेलुवय्या शेट्टीच्या घराकडे येवन , जेवन , पियेवन बी मौज 
मजा करताले . त्याच वेळार तांकां धरूं येताले . धरिल्ले जाल्यार सानचे 
आमच्या घराकडे येवन आमचे घर आनी आमचे आवयक लासपाचे कृत्य 
वाटावं येतालें . " 

“ आरे , ये लखनबाब , ही तुगेली हेर कथा प्रत्यक्ष पुराव्या खातीर 
पर्याय जावंक शकना . ” 

“ हय , ही तुमकां हेर कथाशी दिसता न्हीं ती म्हजे खातीर एक 
वास्तविकताय जाल्ली आसा . सत्य घडणूक ती . सान गांवानी अशे तरेची 
पाशवी कृत्यां घडटा आसतना तुमचें पुलीस डिपार्टमेंट न्हीद काडटालें ? 
तुमच्या सहकार्यानच हे सगळे हत्याकांड घडून येवंना कित्या वयल्यान ? ” 

पोलीस अधिकारी मातसो विचलीत जालो . आनी सट्ट करून उठून 
उबो रावून आपणाल्या हातांतलो आंखूड दांडो मेजार वाजोव उलयलो 
" तुका इतलो उलोवंक दिलो तें चड जालें . तुजी पुराय कुंडली हांव जाणां . 
वता थंय थंय जाती विशमतायेचें बी घालून तूं करता त्यो उचापती , तुगेली 
बेशिस्त आनी मनमानी चलणूक कोणाक खबर ना ? कर्तव्यपालन करूंक 

नाशिल्ल्यान बीदरांतल्यान भायर घाल्ल्या तुजे सारक्या मनशान म्हाका 
कर्तव्याची याद करून दिवपाची गरज ना . " 

“ तुमकां कर्तव्याची जाणविकाय आशिल्ली जाल्यार इतलें व्हडलें 
हिंसक कर्तब घडचेच नाशिल्लें . इतली लागी हिंसा घडल्या आसतना 
थळाक भेट दिवपाचे वा सर्कल इन्सपेक्टराक धाडपाचें सादें मनीसपण 
नाशिल्ल्या व्यक्तीकडेन हांव उलयतां हें हांव जाणा . असल्या लोकां कडच्यान 
आनी कसल्या न्यायाची अपेक्षा धरप ? न्यायाक दोळे नासतात म्हण हांवें 
आयकल्लें . तुमचेसारक्यांच्या संपर्कात पावून कायद्याक हातय ना म्हण 
कळ्ळे . पूण एक मात ध्यानांत धरात तुमच्या अधिकाराच्या आसना सकयल 
दुर्बळांच्या रागाचो भडाग्नी घुमसत आसा तो एक दीस भगभगून तुमचो 
बळी घेतले बगर रावचो ना . ” इतलें सांगून लखन भायर सरलो . आपूण 
करतां तें अरण्यरुदन म्हण तोय जाणा आशिल्लो . ताचे वांगडाच मळबांतल्यान 
पेट्या इंगळ्याचो पावस पडूयेता , वीख भायर शेवटुपी दोळे आसूं येतात 
आनी घात घेवपी वेंग आसूं यता हेंय बी तो जाणा आशिल्लो . आपणा 
सारक्या सुशिक्षीत मनशा कडेन हे तरेचो वेव्हार जाल्यार पोलिसांकच 
स्फोट घडोवन उडोवंक जाय म्हणपा इतली तिडक मनाच्या तळाक उकळून 
वयर येता तेन्ना खबरां पत्रानी आज जो वाचूंक वा हेर कडेन आयकूक 
मेळटा तसलो नक्सली हिंसाचार कित्याक चूक म्हणप ? हो लखनाच्या 
मनांत भुगू भुगू जळपी प्रस्न परतून इंगळो कसो फुललो . 

वकील आशिल्ले तोमून मॅजिस्ट्रेटाच्या कोर्टात CRPC -200 कलमा 
सकयल कागाळ्यो केल्यो . पोलिसांकडच्यान कसल्याच प्रकाराचो न्याय 
मेळपाची आस्त करपून गेल्ली . एक कागाळ बूदमुल्याची बायल कोरपोळ्ळू 
कडच्यान आनी दुसरी ऎताच्या नांवान करून घेतली . 

मॅजिस्ट्रेट एक सत्यनिश्ठ अधिकारी आशिल्लो . कसल्याच भायल्या 
प्रभावाक बागवुपी व्यक्ती न्हीं . कागाळ दाखल जावपाच्या दुस - याच दिसा 
मॅजिस्ट्रेटान CRPC 202 प्रमाण कागाळ करपी आनी साक्ष दिवप्यांचे 

हियरींग दवरलें . ही खबर विद्यूत गतीन जिल्ल्यांतच न्ही तर मुंबय मेरेन 
त्याच खिणाक पावली . दुसरे दिसा कोर्टात मुंबयच्यान सुपारी गँगाचे वतीन 
वकिलय आयलो . त्याच दिसा रातचो मॅजिस्ट्रेटाच्या घराकडे एकटो मनीस 
धान्याचो वा शाक भाजयेचो साक भरून हाडिल्लेवरी एक व्हडली गोणी 
माथ्यार मारून घेवन आयलो . ताका पळोवन मॅजिस्ट्रेट संभ्रमांत पडलो . 
येवचे येवन प्रस्तावना सुरू करीत म्हणूक लागलो “ तुमी उपकार करून घट 
सर्पाच्या बिळांत हात घालूं नाकात . तांचें सेशन्स कोर्टा 

साकून 

हायकोर्टा 
मेरेन , हायकोर्टा साकून सुप्रीम कोर्टा मेरेन , राज्याच्या मंत्र्या साकून केंद्राच्या 
मंत्र्या मेरेन वजन आसा . तुमी असल्या लोकां वांगडा केस्तांव घेवन 
बसल्यार तुमचे सारक्या निश्पाप दुर्बळांच्या जिवाक धोको आसा . आमकां 
कित्याक जाय नश्टी कटकट ? तुमचो एक बरें मागतो जाल्ल्यान हांवें ही 
सुचोवणी करप बरें अशें म्हाका दिसलें . ” अशें म्हणत गोणीचे तोंड उगडून 
" हांतू पांच लाख रुपया आसात . फुडारांत तुमची कसलीय गरज आसल्यार 
ती भागोवपाक ते तयार आसात . ” ताणे सांगलें . मॅजिस्ट्रेटान कसलोच राग 
वा नापसंती दाखयनासतना शांतपणान “ तुमी अशे रातच्या वेळार आयल्यात 
ती पयलीं एक व्हडली चूक . पूण तुमी नकळटना केल्ले चुकेक तुमकां 
माफी आसा . म्हजी सत्यनिश्टा विकती घेवपाच्या कामाक तुमी हात घालूं 
नाकात . हांव अन्ना विणे , कपड्यां विणे कश्टानी शिकून ह्या पदार पावलां . 
खंयचे वयले जातीचे बळय म्हजेकडेन ना . आतांयबी म्हजी आवय बापूय 
भाड्याच्या घरांत रावतात . म्हज्या धाकट्या भावाक म्हज्या पगाराचो अर्द 
वांटो ताच्या शिक्षणा खातीर खर्च करतां . हांव स्वताक विकूक सोदीना . तुमी 
गेल्यार बरें . ” अशें सांगून ते गोणयेसयत त्या मनशाक फाटल्या पायांनी 
धाडून दिलो . थोडया वेळान तांबडो दिवो चकचकायत एक पोलीस जीप 
सामकार येवन उबी रावली . तातूंतल्यान देंविल्लो पोलीस इन्स्पेक्टर हेमन्त 
नीट मॅजिस्ट्रेटा म्ह - यात येवन “ म्हाका तुमचे कडेन थोडे वैयक्तीक उलोवंक 
जाय ” अशें म्हणून कुशीच्या रुमांत घेवन गेलो . हेमन्त हो जिल्ल्याच्या 

सतर्कताय दळाचो इन्स्पेक्टर आशिल्लो . खूब फावटी ताचें नांव खबरां 
पत्रांनी घोळटालें . दक्ष , प्रामाणीक , साहसी अधिकारी म्हणून ताची पुराय 
कर्नाटकांत नामना आशिल्ली . त्याच खातीर सुमार सात वर्सी सतर्कताय 
दळांतच तो घट उरलो . ताचे आदीं सब इन्स्पेक्टर आसतनाय जायती वर्सी 
त्याच विभागांत काम करतालो . एके तरेन तो त्या डिपार्टमेंटान अनिवार्य 
जाल्लो . 

मॅजिस्ट्रेटा वांगडा भितर गेल्लो हेमन्त सांगूक लागलो “ चेलुवय्या 
शेट्टीच्या प्रकरणांत तुमी थोडे जागरूकतायेन पावल मारप बरें . आमकां 
मेळिल्ले वार्ते प्रमाण जो जो कोण ही केस हातांत घेवंक पळयतलो तांकां 
सगळ्यांक सोंपोवपाचें व्हडलें जाळ ताणे रचलां खंय . ” मॅजिस्ट्रेटान आपणालो 
संयम सांबाळीत म्हणलें “ तशें आसा जाल्यार तुमी आसात ते कित्याक ? 
इतली म्हायती तुमचे कडेन आसतना तुमच्या पोलीसांतल्या वरीश्ठ 
अधिकाऱ्यांक सांगून केस दाखल करून ताका कस्टडीत व्हरूंक नाका 
आशिल्लो ? तुमी सतर्कताय दळाचे अधिकारी , ते दीसरात इतली दुश्ट 
कामां करता आसतनाय बी तांकां धरिनासतना ओगी कित्याक रावल्यात ? 
म्हाका भेश्टावपाचे अगत्य दाखोवं नाकात . तुमचे कर्तव्य नीटपणान करपाचो 
तुमी यत्न करात . तुमी जागरूक राविल्ले जाल्यार असल्यो घडणुको ह्या 
जिल्ल्यांत जावंक पावच्यो नाशिल्ल्यो . भुमीगत राजालोक भंयां . विरयत 
आस्पत पुंजावन राजम्हाल बांदतात , मोठे दबाजे आयोजीत करून राजकारण्यां 
सांगातान , जिल्लाधिकाऱ्या सांगातान पुलीस अधिका - यांच्या सांगातान तांतू 
वांटो घेतासतना तुमच्या युनिफॉर्माक स्टार लावन भोंवपाक तुमकां लज 
दिसना ? गिरेस्तकायेचो वीट हाडपी प्रदर्शन मांडपाक कसली मर्यादा ना 
? " अशें म्हणून मॅजिस्ट्रेटान आवाज चडयतकच हेमंतान तकली सकयल 
घाली आनी चलूंक लागलो . हेमंताचे आसन सुरक्षीत आशिल्लें . ताका 
सगळ्यांचो तेंकोय आशिल्लो . हालींच ताच्या शौर्य साहसाक राष्ट्रपती 
पदकय मेळिल्लें . 

हे भुंयेत असल्या मॅजिस्ट्रेटा सारके आनीक थोडे तरी सत्पुरूस 
आशिल्ल्यानच आजून हांगा प्रलय जावंक ना . 

चेलुवय्या शेट्टीचेर दाखल जाल्ली बूदमुल्ल्या आनी मैरेच्या प्रकरणा 
विशीं आशिल्ले केसीची म्हायती जिल्ल्याच्या खबरां पत्रांनी येवन लोकांच्यो 
प्रतिक्रिया उचांबळीत जाल्यो . सकाळची साडे धा वरां जालीं तेन्ना कोर्टा 
मुखार खूब गर्दी जाली . चेलुवय्या शेट्टीचे वतीन जिल्ल्यांतल्या स जाण 
नामनेच्या क्रिमिनल अॅडवोकेटांचो पंगडच हाजीर जाल्लो . चेलुवय्या 
शेट्टीवटेन सानुभुती दाखोवपी आशिल्ले . सत्याची फाट धरून आशिल्लें 
तें तोमू एकटें एकोडे जाल्लें . तें वकील समाजा खातीर अस्पृश्य कशें 
जाल्लें . कोर्टात लखन आनी ऎता वांगडा हाताचे बचकूल कातरून लुळी 
जाल्ली कोरापोळ्ळू बँडेज बांदून उबी आशिल्ली . केसीचो उलो आयलो 
तेन्ना ऎता आनी कोरापोळ्ळू हाजीर जाली . सरकारी वकीलान उठून उलोवंक 
सुरवात केली . ताका आडायत मॅजिस्ट्रेटान म्हणलें सी.आर.पी.सी. प्रमाण 
ह्या पांवद्यार तुमकां आतां सुरवेकच उलोवंक संद दिवंक मेळना . हे आयकून 
प्रख्यात क्रिमिनल वकील एकेकटो उठून चेलुवय्या वतीन उलोवंक लागले . 
मॅजिस्ट्रेटान सरकारी वकिलाक दिल्ली तीच शिटकावणी तांकांय दिली . 
कोर्टातले वातावरण शांत आनी गंभीर जालें . कागाळ करतल्या मनशांक 
जबानी बॉक्सांत हाडूंक सांगून तोमूक काम सुरू करपाचो मॅजिस्ट्रेटान 
आदेश दिलो . पयलीं ऐता पंबदान धर्मविधीचो प्रसंग सांगलो . मागीर जाल्ल्या 
घडणुकांची एकेक करून पटी वाचिल्लेवरी म्हायती दिली . ताचे उपरांत 
कोरापोळ्ळून बँडेज बांदिल्लो आपणालो हात दाखोवन घडिल्ली पुराय 
खबर सांगली . ती आयकून मॅजिस्ट्रेटाचे दोळे भरून आयले . कोर्टान ह्या 
सगळ्याची नोंद करून केस दाखल करून घेवची , चेलुवय्या शेट्टीक 
हाजीर रावपा खातीर वारंट काडपाची गरज आसा , ही केस COD कडेन 
सोपोवची , तें जावंक शकना जाल्यार कोर्टान स्वता तपास काम हातांत 
घेवचे अशें ताणे मागले . पोलिसां विशीं ताणे म्हणलें तें अशें : “ हे तपास 
काम पोलिसांकडेन सोपयलें जाल्यार तांचेकडच्यान न्यायोचीत तपास 

जावपाचो भरवंसो ना अशें आयिल्ल्या अणभवान दिसता . दुर्बळांक हे कोर्ट 
सोडल्यार दुसरे खंयचेकडेनच न्याय मेळप शक्य ना अशें दिशिल्ल्यान 
हांगाच येवचे पडले . ही सोडून आमकां दुसरी वाटचना . ” अशें म्हणले 
तेन्ना तोमूचे दोळे द्वेशान तांबडे जाल्ले . 

इतल्याचेर कोर्ट निशब्द जातकच मॅजिस्ट्रेटान कोर्ट कामकाजाक 
अर्द वराचो विसव दिलो . आनी स्वता उठून आपणाल्या ऑण्टिचॅबरांत 
गेलो . चेलुवय्या शेट्टीचे वतीन आयिल्ले वकील एके तरेन संभ्रमात पडले . 
कितें जायत सांगू नजो म्हळ्ळो हुसको आनी भंयांचे सांवट तांच्या मुखामळार 
पातळ्ळे . कितेंय करून मॅजिस्ट्रेटान केस दाखल करून घेवची न्हीं हाची 
जतनाय घेवपाक जाय म्हण राज्याच्या गृहमंत्र्यान स्वता डि.जी.पी.क , पोलीस 
सुपरीटेंडेंटाक कळयलें . ताचेर नदर दवरपा खातीर ऍडिशनल एस.पी.कोर्टात 
आयिल्लो . राज्याच्या कायदोमंत्र्यान डायरेक्टर ऑफ प्रोझिक्यूशनाक आपणाले 
कचेरेंत आफोवन घेवन ती कशेच तरेन दाखल जावची न्ही हाची जतनाय 
घेवपाचो ताका आदेश दिल्लो . तांणी मंगळूरच्या डेप्यूटी डायरेक्टर ऑफ 
प्रोझिक्यूशन हाका सावध रावपाक सांगिल्लें . ह्या केसीचो मिनटा मिनटाचो 
हालहवाल राजधानयेंत कळोवपाची वेवस्था जाल्ली . सरकाराची इत्सा 
आसत जाल्यार कितलें सतर्क रावून तें काम करता म्हळ्ळे गजालीक हाचे 
परस व्हडली आनीक देख नाका . पूण दुर्बळाचो मान , प्राण , हातपाय वतात 
तेन्ना घराक भायल्यान खिळी घालून उजो लायतकच लोक हुलपून वळवळून 
मरतात तेन्ना सरकार तांचे पुरतें मेल्लेंच आसता . परतून तेन्नाच जितें जाता 
जेन्ना गिरेस्तांच्या हातांक बेड्यो पडपाचो भंय उपरासता . ह्यो बेयो केल्ल्यो 
आसतात त्यो फकत दुर्बळांच्या हातांक घालचे खातीर . 

अर्द वर सोपपाक पांच मिनटां आसतना एस.पी , डी.सी , पब्लीक 
प्रॉझिक्यूटर गाडोभर कायद्याची पुस्तकां घेवन कोर्टात हाजीर जाले . पब्लीक 
प्रॉझिक्यूटर चड करून गरजेक फकत सेशन्स कोर्टात वता . अशे तरेचें 
पाशवी कृत्य घडोवन हाडपी मनशाची राखण करपा खातीर कायदो तज्ञ , 

जिल्ल्याचे प्रशासन , जिल्ल्याचे पोलीस अशा सगळ्यांनी चक्रव्यूहसो कोट 
रचून कायद्याच्या युद्धाक तयार राविल्लेवरी दिसले . कसल्याच आमिशांक 
बळी पडपी न्ही , निर्भीड , प्रामाणीक आशिल्लो मॅजिस्ट्रेट येवन बसलो 
आनी आपणालो निर्णय दिवपाचोच जाल्लो इतल्यान पब्लीक प्रोझिक्यूटरान 
उठून 

उबो रावून म्हणलें “ कोर्टाक सहाय करप हे पी.पी.चे कर्तव्य आसता . " 
" पूण तें ह्या पांवयार न्हीं ” – तोमून विरोध करीत म्हणलें . सी.आर.पी.सी. 
200 कलमा सकयल कागाळदार ताचे वकील आनी मॅजिस्ट्रेटाची खात्री 
जावप इतलेंच कोर्टाक म्हत्वाचे . ” तोमून आपणालो मुद्दो स्पश्ट करीत 


मुखार सांगलें . 


" दोळे , कान , नाक , तोंड , कात ही ज्ञानेंद्रियां आशिल्ल्या मनशांक तें 
तें ज्ञान जावप ही सैमीक गजाल . अशो संवेदना आशिल्ल्या मनशांक ह्या 
दोन प्रकरणांतली संवेदनशीलताय आनी गंभीरताय कळूकच जाय . न्यायाचे 
दोळे कुड्डे जाले तरी न्यायाचें काळीज कुड्डे जावप शक्य ना . आत्मो 
संवेदनहीन जावप शक्य ना . हांगा येवन हाजीर जाल्लो अधिकारी पंगड 
आनी पुराय राज्य सरकार दानव वर्गाच्या पाशवी कृत्याचे वतीन उबीं रावतकच 
ह्या कोर्टाक ताचो अर्थ कळुकच जायतो म्हणल्यार कागाळदारांक ह्या न्यायाची 
सगळी दारां बंद जाल्यांत . इतलेंच न्ही तर त्या दारांक लोखणाच्यो कांबी 
घालून सील केल्यांत . म्हाका उजवाड दिसता तो फकत न्यायालयाच्या 
दाराच्या खांचींतल्यान . हांगा न्याय मेळटलो अशी आस्त आशिल्ल्यान हांगा 
आयला . ह्या न्यायाचें असली मोल कितलें तें हांव जाणां . सत्याखातीरच हो 
तहशीलदार सस्पेंड जालो . धर्माची , न्यायाची फाट पुरवण करून हो ऐता 
पंबदा आपणाले आवयक अंतरलो . सरकारान लागू केल्ल्या भूय सुधार 
कायद्याच्या आधारान जमनीच्या हक्का खातीर संघर्श करून बूदमुल्यान 
जीव व्हगडायलो . ताची घरकान्न कोरापोळ्ळूक आपणाल्या उजव्या हाताची 
बोटां व्हगडावंची पडली . आनी कितल्या निरपराध्यांचे प्राण आनी कितल्या 
लोकांच्या हाता पायांचे रगत ह्या सरकाराक जाय ? तें ह्या मानादीक पी.पी. 

सायबान सांगचें . भ्रश्टाचाराच्या जाळ्याच्या कबंध बाहून सगळ्यांकच बांदून 
घाल्यात हे हांव जाणां . आज न्यायाच्या खड्गान हे पास कातरुंकच जाय 
अशें म्हजे आग्रहाचे मागणें आसा . हाका फाल्या म्हळ्ळे ना , परांय ना . 
काल हे नाच ना . मॅजिस्ट्रेट सर आज ह्या खिणारच दुस - याय न्ही , इतलेंच 
म्हजे मागणे . ” पुराय कोर्टात एके तरेचें कंपन उठलें - फकत परिसरांत न्हीं , 
काळजां आशिल्ल्या सगळ्याच अंतरांनी . 

राज्याच्या कायद्या प्रमाण मुंडकाराक राखण मेळूक जाय . भंय हक्क 
कायद्याचो लाब घेवंक धिटायेन फुडें सरिल्ल्यांचे कायद्याचे भूकेक आडो 
घालूंक सोदपी दुश्ट एकवट पळोवन मॅजिस्ट्रेट अजाप करूंक लागलो . 
बळिश्टांकच जगपाचो हक्क दिवंक सोदपी असंस्कृत वेवस्थे विरूद्ध ताच्या 
मनांत तिरस्काराची भावना तयार जाली . धन आनी अधिकार हाणी आज 
लोकशायेक लोखणाच्या सांखळ्यांनी बांदून घाल्या . त्या साखळ्यांचो आवाज 
घांटीच्या आवाजावरी जन सामान्यांक फुडें वचूंक जागयता . लोकशाय , 
स्वातंत्र्य , समानताय ही मुल्यां संविधानाच्या पानांवयल्यान रेंवेर उठिल्ल्या 
पांवलांच्या कुरवांवरी ना जाल्यांत . हांगाची बळहीन प्रजा आनी आफ्रिकेंतले 
गुलामगिरीत फरक कितें आसा ? गो - यांची भिरांकूळ सावळी ह्या देशांतल्यान 
आजून पयस जाल्ली ना . दुर्बळ लोकांनी देशांत कायद्याचो तेंको नासतना 
गुलामाचे दशेक पावूक जाय ? ह्या देशांतले कायदे कानून फकत बळिश्टांक 
राखण दिवचें खातीरच आसात ? असले सगळे प्रस्न मॅजिस्ट्रेटाक अस्वस्थ 
करताले . 


ज्या मनशांनी कायद्याची राखण करूंक जाय तेच मनीस कायद्याचे 
भक्षक जावन बक्यावरी ( बक - शेवणे ) हारेन उबे रावल्यात . हांची अधिकाराच्या 
बळग्यार चलिल्ली असभ्य चलणूक म्हणल्यार धनाच्या दास्याचें हें सार्वजनीक 
प्रदर्शन देशाच्या कोनशा कोनशांनी चलता . ह्या शोशणाचे सान थेंबे न्हयेचो 
प्रवाह जावन ह्या देशांत न्याय , स्वातंत्र्य समानताय , निर्भयताय , सत्य हीं 
मुल्यां ना जायत वतात . त्या प्रवाहा विरुद्ध पेंवपी मॅजिस्ट्रेट , लखन , ऐता , 

तोमू कोरापोळ्ळू ही सगळी मूर्ख म्हणची पडटली ही स्थिती आयच्या 
समाजाक उपेगाची न्हीं . पैसो , अधिकार जात ही मनशाक आमच्या देशांत 
त्रिविक्रमाचे विशाल रूप दिवंक लागल्यांत . त्या तिनांचो अभाव आशिल्ल्या 
मनशांक बळींद्रावरी पाताळांत चेपून दवरतात . मानवी मुल्यांचो त्रिविक्रम 
कुब्जा जाला . अमानूश दुर्गुण आपणावपी लोक त्रिविक्रमाचो आकार घेवन 
वाडटात . बळींद्र दिवाळेचे स दीस भुंयेर येवन दिवे पळोवन उत्साव मनोवन 
खोशी जावन परत फाटीं पाताळांत वता . 

पब्लीक प्रोझिक्यूटराच्या सांगातान जिल्ल्याचे न्याय मळावयले दिग्गज 
कायद्याच्या पुस्तकांच्या राशींमदीं आपणाली मुखामळां दाखयताले . पब्लीक 
प्रोझिक्यूटर उलोवंक लागलो : 
प.प्रॉ .: हांगा जिल्ल्याचे अनेकजाण कायद्यांतले दिग्गज आसात . हांगा 

म्हत्वाचे अशे अनेक कायद्याचो वापर करपा संबंदांतले प्रस्नय 
उपरासल्यात . एक म्हणल्यार पोलिसांनी आजून केस दाखल 
केल्ली ना . दाखल करपाक न्हयकारय दिवंक ना . दुसरे म्हणल्यार 
हे केसीचे तपासकाम चालू आसा . तिसरी गजाल म्हणल्यार 
ही खाजगी कागाळ जी सेशन्स कोटींत तपास जावंक जाय ती 
नीट तुमच्या कोर्टात हाडून तपासचक्र आडावन धरलें जाल्यार 
क्रिमिनल ज्युरिस्डीक्शनाचेर आघात जाता . ही एक खूब वायट 
देख जावन उरतली . क्रिमिनल कायद्याचेरच अशे तरेचें एक 
मोठे आक्रमण जाता तें आडावपाच्या हेतानच आमी सगळे 
हांगा हाजीर जाल्यात . हाचे भायर अन्य कारण ना . डी.सी 
आनी एस.पी हांगा आयल्यात तांचोय उद्देश तोच . सी.आर.पी.सी. 
सेक्शन प्रमाण पोलीस तपासाक पर्याय जावंये अशी नवी एक 
प्रक्रिया आडावन धरप इतलोच आमचो उद्देश आसा . ही 
कागाळ दाखल करून घेतल्यार एक पर्यायी तपास वेवस्था 
जल्माक घाल्लेवरी जातलें . कोर्टान आमचो प्रामाणीक यत्न 

आनी भासाभास हांचो हेतू समजून घेवचो . कायद्याभायर 

वचून कोर्टान सामाजीक क्षोभाचे भकीक पडचे न्हीं . 
तोमू : ( विरोध करीत ) सकयल्या कोर्टाचो हो इतलो भंय सो कित्याक ? 

सत्य कितें तें हांगाच उगतेपणी दिसून येता - आपणाली 
सगळी मुखामळां दाखयता . सत्याचे ब्रम्हाण्ड हांगाच दिसपाचें . 
वयल्या कोर्टानी दिसतात त्यो कायद्याच्या फुटिल्ल्या हारशांतल्यो 
फकत भग्न प्रतिमा . इतले नीट उगते केसी संबंदान देशाच्या 
कायद्या विरुद्ध बंड म्हणून भंयांचे व्हडलें सांवट कित्याक ? 
सत्य इतलें दैत्य रुपान गर्वान तकली वयर काडून पर्वतावरी 
उबें राविल्लें आसतना ताचेर दुर्लक्ष करून वाट बदलून वचपी 
कायदो न्यायाचे दिकेन वचनासतना अन्यायाच्या देंगणात पडून 

अदृश्य जावपाचो चड संभव आसा . 
वकील चिन्नप्पा : सत्य आनी न्याय हे एका कोर्टातल्यान दुस - या कोर्टात 

चाबकान मारून धांवडावन घाल्ले कोणाक नाका 
आशिल्ले अनाथ प्राणी न्हीं . प्रशासनाच्या बळिश्ट 
आनी ऊंच मेरेन पावपी हातांतल्यान सुटून नीट 
कोर्टा मुखार वचून कायद्या वेवस्थेच्या चपक्यांतल्यान 

सुटपी स्थलांतर करपी प्राण्यांवरीयबी न्हीं ते . 
एक वकील देजप्पा शेटटी : कोर्ट आपणाक जायतशें चिंतून निर्णय दिवंक 

शकना . राज्यशासनाच्या अधिकारांतल्यान जे निर्देश 
येतात ते प्रमाण कोर्टान तांची कारवाय करपाची 
आसता . कोर्टाक जें कितें सांगिल्लें आसता तें 
कोर्टान करचें पडटा . त्याच खातीर न्याय कुड्डो 
आसता म्हणटात . ताका कान , दोळे , नाक , कात 
हांतूलें कितेंच आसूंक फावना . कोर्टात आशिल्ले 

वकील , तपास करपी पोलीस आनी तांचे नाक , 
कान , दोळे , कात आनी तोंड म्हणटात तो हो सरकारी 
वकीलच . राज्याचें कोर्ट जाल्ल्यान तितलेच 
जापसालदारकेन काम करपाची गरज आसता . तें 
सोडून कल्पनेतल्या आनी मायावी जगांत णव वर्साचो 
भुरगो वावुरता तसो प्रकार न्हीं तो . कोर्टाक खेळणे 

समजून कायद्याकडे खेळ करूंक फावना . 
पांडित्यपूर्ण अशी भासाभास पावसाच्या दडकांवरी झडटाली . कोर्ट 
निशब्द जाल्लें . सगळे जाण वकिलांच्या वागबाणांची खरसाण पळोवन 
चकासूर जावन उबे आशिल्ले . तोमून थंय जमिल्ल्या लोकांचे ध्यान आपले 
वाटेन ओडिल्लें . कुरूक्षेत्रांतल्या युद्धांत चक्रव्युहामदी एकटो एकसुरो 
अभिमन्यू झुजतालो तेच तरेन . 

देजप्पा शट्टीन आपणाले मुद्दे मांडप चालूच दवरलें “ समाजांतलो 
एक वर्ग दुसऱ्या वर्गाच्या श्रमांचेर केन्ना जगूंक ना अशे तरेची देख मानवी 
इतिहासांत खंय आसा ? पुराणा आनी इतिहासांत दोन वर्षांच्या अस्तित्वांचे 
पुरावे आसात एका वर्गाचे दुसऱ्या वर्गाचेर वर्चस्व आशिल्ल्याचे पुरावे 
मेळटात . हे एक पौराणीक आनी इतिहासीक सत्य . वर्तमानांतयबी हेच सत्य 
जाल्लें आसतना ताकाच क्रिमिनल म्हणप , ताचे फाटल्यान क्रिमिनल उद्देश 
आसा म्हणपाचो निश्कर्श काडप म्हणल्यार तें न्याय आनी सत्य हांकां 
विरोध केल्लेवरीच जाता . चेलुवय्या शेट्टीन देवाच्या कार्या खातीर जमीन 
मागून थंय धर्मीक म्हत्वाचे कार्य केलें जाल्यार ताका आनी हे क्रिमिनल 
आगळिकेक संबंध आसा असो अर्थ लावप म्हणल्यार पौराणीक आनी 
इतिहासीक अभिप्रायाचें एक हानिकारक अशें कर्तुप जावन उरतलें . मुंडकार 
पद्धत ही आमचेमदीं आशिल्लें एक कायदो आनी धर्म हांचें सांदप . तातूंत 
पापय ना आनी अनितीयबी ना . द्वेश , भेदभाव , युद्ध ह्यो मानवी सहज 
प्रक्रिया . तेच तरेन असमानताय , एकट्याच्या स्वातंत्र्याचे दुस - यान अपहरण 

करप , एकट्यान आपणाले प्रभुत्व दुस - याचेर थापप हे सगळे मानवी जीवन 
चक्राच्या चलनाची एक सहज प्रक्रिया . त्या आधाराचेर असल्या हीन अपराधाच्या 
पंचांगाक पोलिसांच्या तपासाची जोड नासतना कोर्ट कशें कितें ही केस 
उबी करूंक शकतलें ? ह्यो सगळ्यो आडखळी कोर्टान मतींत धरच्यो . 
तोमू : “ लोखणाच्या सांखळ्यानीं तुमचे वेवस्थेन एका मनशाचे हातपाय 

बांदिल्ले आसतना त्यो सोडोवन घेवपाचे आपणाले यत्न तो 
करीत रावता . विरोधकांक नश्ट करता . गतिरोधक स्फोट करून , 
फोडून ताकत लावन मुखार वचपाचे यत्न करीत रावता आपणाले 
सुटकेचे दिकेन . तेन्ना समाज आनी कायदो खंय आसता ? ती 
परिस्थिती वाटावन वचपाक ताका सुटकेचे दरवंटे आसात ही 
वस्तुस्थिती दाखोवंकच जाय . उज्याचे आडमेळे आयलें तरी तें 
हुपून वचपाची वाट दाखोवपाची वेवस्था लोकशायेंत आसूंक 
जाय . संविधान आनी विंगड विंगड कायद्यानी एकवटीतपणान 
प्रजाप्रभुत्वाचे वेवस्थेत उपरासपी सगळ्या दुखण्यांचेर उपाय करपा 
खातीर एक मेकळी वेवस्था निर्माण करूंक जाय . जंय मुक्तताय 
ना आनी धन्वंतरीचे तांकीन त्या अभावाचेर उपाय करूंक जी 
लोकशाय उणी पडटा ती लोकशाय आपणेच तयार केल्ल्या 
स्फोटकांच्या संचयांतल्यानच एक दीस शक्तीशाली स्फोट जावन 
नश्ट जातली . शोशण , असमानताय , दुश्टपण , हातूंत जर वायट 
कांय ना आनी तांणी राज्याची पुराय शासनयंत्रणा जाय तशी 
वापरली आनी कायदो हालयलो जाल्यार हो गोंदळ निर्माण करता 
तसलें संविधान जाय कित्याक ? हे संविधान जबरदस्तेन म्हज्या 
ताळ्यांत चेपिल्ल्या घांसावरी जावंक फावना . आतां आमकां तुमच्या 
कायद्याक धरून न्याय जाय . इतलेंच हांव सांगूक सोदतां ” . 

मॅजिस्ट्रेटान सगळे आयकून घेतासर तेन्ना पांच वरांचो वेळ जाल्लो . 
कोर्टाचे काम तांणी थांबवलें आनी निर्णय दुसरे दिसाक दवरलो . 

दुसरे दिसा दिसाळ्यांनी पयल्या पानाचेर व्हडली खबर आशिल्ली . 
" कायद्याचें सिमोलंघन - अरिश्ट वाटावपाक कायद्याच्या दिग्गजांचो संघर्श , 
मुंबयचे उद्येजग कायद्याच्या जबड्यांत ” पूण वार्ताहरांनी हांगा जावपी भिरांकूळ 
खून , भूय धारण वा भूय सुधार कायद्याचेर दिसा धवळ्या पडिल्ल्या रोड्या 
विशीं कोणाक कांय पडिल्ले दिसलें ना . श्रीमंत हे खरे सज्जन आनी दुर्बळ 
लोक गरजे भायर गोंदळ घालपी आनी तंटेखोर अशी तांची भावना जाल्ली 
दिसताली . अमेरिकेत खबरांपत्रां अध्यक्षाक आनी नागरिकांक समान नदरेन 
पळयतात . अन्याय वा कसलेंय अवैध काम कोणेय केल्लें आसल्यार ताका 
न्यायान दोशी थारावन वायट गजाली उगताडार हाडटात . पूण आमच्या 
देशांत अवैध कामां जे कोण करतात तांचो समाजीक पांवडो खंयचो तें 
पळोवन ते प्रमाण म्हत्व दितात . एखाद्रो दुर्बळ घटकांतलो मनीस आसत 
जाल्यार तो प्रामाणीक आसुनयबी ताका अप्रामाणीक थारायतात . धनीक 
अप्रामाणीक आसलो जाल्यारयबी तो प्रामाणीक आशिल्ल्याचे चित्र रंगयतात . 

काय दिसा आदी वयल्या वर्गांतल्या एका समाज सुधारकाक पोलीस 
स्टेशनांत एका अधिकाऱ्यान तापयलो तेन्ना त्या व्यक्तीच्या जाल्ल्या अवमाना 
खातीर हजारांनी लोकांनी विरोध करून पोलीस स्टेशना सामकारच पोलिसांची 
एक जीप लासली . ही प्रतिक्रिया त्या लोकांमदीं स्वयंप्रेरणेन घडून आयिल्ली . 
पूण हांगा पडियुरूंत बूदमुल्ल्याचेर , ऎता पंबदाचेर इतलो सगळो अन्याय 
जालो तरी नागरीक समाज ती सामान्य गजाल आशिल्लेवरी ओगी रावलो . 
दलीत आनी दुर्बळांचो प्रस्न येता तेन्ना लोकांची संवेदनशीलताय आनी 
क्रियाशील वृत्ती दिश्टी पडना . एके तरेचे कुड्डे शाणेपण तातूंतल्यान व्यक्त 
जाता . राज्याचे अधिकार यंत्रणेचेर एखाद्रो समुदाय प्रभुत्व मेळयता तेन्ना ती 
यंत्रणा क्रूर समुदायावटेन उबी रावता . ऎता पंबदा आनी बूदमुल्ल्याच्या 
प्रकरणांनी हे वस्तूस्थितीचो पुरावो मेळटा . अनेक गिरेस्त अधिकारी हातूंत 
प्रत्यक्षपणान आनी परोक्षपणान सामील आसुनयबी कोणाचेर कसलीच 
कारवाय जावंक ना . कायद्याचो हात कोणाचेरच पडूक ना . 

सकाळों कोर्टाचे काम सुरू जालें . बारा वरांचेर मॅजिस्ट्रेट भितर 
वचून अा वरान परतून येवन आसनस्थ जालो . लोकांनी खूब गर्दी केल्ली . 
पब्लीक प्रोझिक्यूटर आनी हेर वकील उलोवपाचो यत्न करूंक लागले . 
ऎता , लखन , कोरापोळ्ळू . एकेवटेन शांत उबी आशिल्ली . कोर्टाच्या परिसरांत 
वकिलांनी आनी अधिकाऱ्यांनी तयार केल्ल्या दबावाच्या वातावरणान ती 
मातशी काचाबूल जाल्ली . हांगा न्याय मेळ्ळोना जाल्यार दुसरे कडे खंयच 
मेळचो ना हाची तांकां खात्री आशिल्ली . भंय आनी दुबावान ती गोंदळांत 
पडिल्ली . 

मॅजिस्ट्रेटान सवकासायेन पूण स्पश्टपणान आपणालो निकाल दिवपाक 
सुखात केली . “ ही एक विशिश्ट प्रकाराची केस . इतलें हीन प्रकाराचें क्रौर्य 
घडून एक म्हयनो जालो . हत्या करपी लोक मुंबयंत , गांवांत राजरोसपणान 
भोंवले तरी सरकारी कायद्याचो हात तांका धरूंक पावना अशी स्थिती 
जाल्ली आसा . सरकारी हातच ह्या लोकां कडेन हात मेळोवन तांतू वांटेकार 
आसा अशें आज जी हांगा परिस्थिती उपरासली ताचे वयल्यान म्हणूंयेत . 
कायदो कुड्डो जाला म्हणूंयेत पूण कायद्याच्या बळिश्ट हातांक कळम 
येवंक फावना . तो असहाय जावन उपेग ना . पुराय सरकारी शासन यंत्रणा 
निश्क्रीय जाल्ली आसतना ह्यो क्रूरतायेच्यो घडणुको पळोवनय ती मूक 
साक्षी जावन रावतकच न्याय संस्था कर्तव्याक फाट करून रावूक शकना . 
सेक्शन सी.आर.पी.सी. हे कलम सरकार असहाय जातकच न्याय संस्थेक 
जागोवपी घांट . ती हातांत घेना ती न्याय संस्था प्रयोजनहीन थारता . आतां 
चलणुकेंत हाडला तो कायदो अभूत पूर्व थारला आसूयेत . हाका आदल्यो 
देखी घडये नासतल्यो . पूण हो एक अनिवार्य निर्णय . कायद्याचे पुराय चक्रच 
उद्देशपुर्वक थांबोवन धरून जिल्ल्याच्या पोलीस अधिका - यांनी हातू सक्रीय 
वांटो घेतला . हांतूल्यान ते सुटूक शकनात . पोलीस खात्याचे निश्क्रीयतेची 
ही एक देख . त्याच खातीर हांवें ही केस सेक्शन 204 सी.आर.पी.सी.प्रमाण 
दाखल करून घेतल्या . एक फावट दाखल करून घेतले उपरांत वॉरंट केशी 

जाल्ल्यो आशिल्ल्यान अनिवार्यपणान चेलुवय्या शेट्टी आनी जिल्ला पोलीस 
अधिकाऱ्याक जामीन रहीत वॉरंटांचेर फुडल्या , हियरिंगां वेळार हाजीर 
रावंक जाय . ” हो मॅजिस्ट्रेटाचो निर्णय आयकून पुराय कोर्ट हॉल थंड पडून 
अजापान कांपलो . तोमू आनंदान रोमांचीत जालें . अशे तरच्या 
न्यायाधिशांकडच्यानच कोर्टा वयलो लोकांचो विश्वास तिगून उरतलो अशें 
दिसून तोमून पूर्ण समाधानान उस्वास सोडलो . 

भायर यो जाल्यार कोर्टाच्या परिसरांत स्मशान शांतताय आशिल्ली . 
तोमू जिखलें तरीयबी ताची तोखणाय करूंक वा ताचे अभिनंदन करूंक 
कोणूच वकील थंय नाशिल्लो . तें जिखलें तरी वकिलांच्या कोंडाळ्यांत तें 
एकटें पडिल्लें . 

बसवण्णांची समाजीक चळवळ जंय जाली त्या बसवकल्याणांत 
लखनाची जीण बरी सुखा समाधानाची आसूंक जाय आशिल्ली . पूण थंय 
ताका खूब त्रास सोसचे पडले . एके स्त्री डॉक्टराचे उपेक्षेक लागून ताची 
घरकान्न तनियारू मानसीक रोगी जाली . भुरगें अपंग जालें . लखन स्वता 
कामावयल्यान निलंबीत जालो . हायकोर्टात रीट पेटीशन घालतकच मंत्री 
आनी सरकाराक दोशी थारावन लखनाक परतून बसवकल्याणांत तहशीलदार 
पदाचेर नेमपाचो आदेश दिलो . लखन परतून आपणाल्या कर्तव्याक जागून 
प्रामाणीकपणान काम करूंक लागलो . पूण थोड्याच दिसांनी ताका असीस्टंट 
कमिशनर पदार पदोन्नती दिवन मंड्याक धाडलो . एकाच सप्तकाभितर ताच्या 
आदल्या पदाचो ताबो घेवंक दुसरो तहशीलदार आयलो . 

तनियारूचेर एके तरेचे निरशेणेचें सांवट पातळ्ळे . खूब फावटी गरजे 
भायर लखनाचेर राग काडप , रातीकडेन घोवाक कळनासतना न्हिदेच्यो 
गुळयो घेवप , कारणाशिवाय रडप , पुताक मारप , कांयच ना जाल्यार एकलेंच 
चिंतेस्त बसप असली चलणूक ताणे आपणायल्ली . पूण लखनान आपणालो 
समतोल हालूंक दिलो ना . आपणाक असिस्टंट कमिशनर पदार पदोन्नती दिवन 
मंड्याक वर्ग केला ही खबर सांगतकच तनियारू परतून विचलीत जालें . पदोन्नती 
जाली जाल्यार दुसरेकडे वचचे पडटलें हाची ताका चिंता जाली . “ हे सगळे घडटा 
तें तुज्या नास्तीकपणाक लागून –आवयक व्हगडायली , म्हाका पिशें करून दवरलें , 
म्हजो पूत अपंग जल्मलो , आनी आतां निमणेकडेन आमचेरच गांव सोडून वचपाचें 

म्हणून आमचो 

पूत असो 


अरीश्ट आयला . अशे तरेन तें चिडचिडीत जाल्लें . “ ना , तनियारू , तूं सगळ्या 
घडणुकां खातीर दैवाक दोश दिता . दर एके गजालीक कारण आनी परिणाम " 
असो संबंध आसता . इतली दैवभक्ती केल्लो ऐता आवयचो जीव वाटावंक शकलो 
ना . तूं इतले देव देव करून जीव तळमळायता आसतनाय तुज्यान ह्यो कोडू घडणुको 
वाटावंक जाल्यो ? डॉक्टरान सारकी जतनाय घेतलीना 
अपंग जालो . तुका पिशें लांगला अशें कोण म्हणटा ? तशें हे सगळे घडला तें 
दैवाचे रागेणेक लागून अशें म्हणून म्हाका कित्याक दोश दिता तूं ? लखनान 
मनांतलो खेद उगतायलो . 

“ सोड खबर , तुजो विस्वास तुका , म्हजो विस्वास म्हाका . पूण मंड्याक वचचे 
पयलीं म्हजें एक आयकता ? आमी गावांत वचून एक सप्तकभर पडियूरूंत रावयां 
आनी मागीर मंड्याक वचुयां ? " तनियारून मनयलें . लखन ताका ना म्हणूक शकलो 
ना . ताचो आपणालोसो एक विस्वास . तांतूय बी केन्ना केन्नाय चमत्कार शक्त 
आसता . अशें लखनाक दिसले . “ हे पळय तनियारू , शास्त्रज्ञाक हे जग म्हणल्यार 
एक प्रयोगालय ” . पूण ज्ञानी मनशाक हे एक अलौकीक मायेचें आनंद भवन . 
प्रत्येकाचो वेगळो वेगळो दृश्टीकोन . पूण दैवी अणभव एकच . आमच्या पुताचें 
अपंगूळपण हे डॉक्टराचे बेपर्वायेक लागून जालें हें तू कितलेंय सांगल्यार मानूक 
तयार ना . ह्या सगळ्याक पंज्युब कोड्मणिताय हांचो कोपूच कारण म्हणटा . तूं एक 
शिकिल्ली स्त्री . कशो समजून घेना तूं ह्यो गजाली ? तूं म्हणटा जाल्यार आमी 
पडियूरूक वचून येवयां . जालें न्ही ? " 

एके तरेन तनियारूच्या मनांत उपराशिल्ली उचांबळाय , कळवळो आनी 
अस्वस्थताय पळोवन ताकाच सांबाळून घेवचे पडलें . “ तूं मंड्या वचूंक 
गेल्यार हांव गांवाक वतलें ” तिणे ताका सांगलें . भुरग्याक घेवन गावांक 
वचपाचो आपणालो निर्धार घोवाक सांगपाची तिणे तयारी केल्ली . एके 
तरेचो दृढ संकल्प तिणे पक्को केल्लो . हाली हाली ताची जगपाची उमेद 
ना जाल्ली . पुरो आतां , आनी आनी जगप नाका अशें दिसतालें . प्रत्येक 
गजालींतली आसक्ती ना जाल्ली . लखन पडियूरूक वचूंक तयार जावंनाशिल्लो 
जाल्यार ताची मानसीक संतुळा हालपाचीच . चडच हताश जावन ताचेर 
मानसीक आघात जावंयेतालो . 

आपणे तनियारूचें मन समजून घेवपाचो यत्न केलो ना हे गजालीचो 
लखनाक पश्चताप जाल्लो . आपणालें पुरुश प्रभुत्व तिचेर थापपाचो आपणे 
यत्न केलो अशें दिसून ताका ताचें वायट दिसले . तिच्योय बी अपेक्षा 
आसात , तिची आपणालीं सपनां आसात . आपूण , आपणालो घोव , पूत , 
परिसर , कुटुंब , फुडार हांचे विशीं चिंतपी ताचें मन आपणे समजून घेतलें 
ना . आपणाल्याच शा आदर्श जगाची निर्मणी करपाचेर आपणे आपणाले मन 
केंद्रीत केलें . पूण विश्व कुटुंबाच्या बरेपणाविशीं मनापासून चिंतपी तनियारूच्या 
उदात्त मनोभावने मुखार आपूण खूब मोटवो थारलों अशें ताका दिसले . 
आतां ताका सवकासायेन ते गजालीची जाणविकाय जाली . अपंग भुरग्याचे 
लालन पालन करपांतली तिची आसक्ती दुख्खाच्या कळवळ्याची खोलाय 
समजुपाची संवेदनशीलताय आपणाकडेन ना हाचीय लखनाक जाणविकाय 
जाली . हे चिंतून येतालें तेन्ना ताच्या काळजाक पीळ पडिल्लेवरी जातालें . 

रात दीस हजारांनी वेंचू आपणाक कुसां मारतातशें , शेंकड्ययांनी 
भाले सगळेवटेंतल्यान येवन तोपतातशे आनी ताका लागून खूब वेदना 
जातात अशें तनियारूक जातालें . हातूंल्यान मुक्तताय मेळोवप तिका खूब 
गरजेचेंशे दिसतालें जाल्यार आपणाले कर्तव्य , भोवसाच्यो प्रतिक्रिया आनी 
लोकांची दुख्खां कमी करपाची व्हड जबाबदारी होच सगळो लखनान 
आपणलो प्रपंच मानिल्लो . ताचो अपंग पूत दोळे उगडून पळयतालो तेन्ना 
काकुळट हाडपी ताची असहाय नदर एकेक फावटी ताका विचलीत करताली . 
तरी पूण परतून आपणाल्या कर्तव्यांत मग्न जातकच तो आपणाल्यो घरांतल्यो 
राटावळी विसरतालो . पूण तनियारूच्या नदरे मुखार पुराय आपणालो प्रपंच 
आसतालो . तें ताका पावला पावलाक बेजार करतालें . असल्या प्रतिकूल 
परिस्थितीचेर ताबो मेळोवपाच्या ताच्या निश्चेवाक कोंब फुटून एका रोंप्यावरी 
आनी मनाखोलांत मुळावण घेवन व्हड रुखावरी तो वाडटालो . 

बसवकल्याणांतल्यान सुटिल्ली तांची कार मंड्यावाटेन वचपाचे सोडून 
पडियूरूवाटेन वताली . लखनान पयले फावट तनियारूचे अपेक्षेचो मान 
राखलो . मानवतेच्या शेवण्यान पांखाटे फुलोवन पयले फावट उडपाक सुरवात 
केली . अन्ताक तनियारूचे मोगाचे शक्तेन लखनाचेर जैत मेळोवन ताका 
आपणालोसो करून घेतिल्लो . असहाय जाल्ले एके अस्तुरेचे असह्यतेचे 
न्हयेचो बांद फुटून प्रवाह गती घेता तेन्ना दादलो मनीस ताचे विरुद पेंवन 
वचूंक शकना . 

एके अस्तुरेक जेन्ना खंयच्याय अनवळखी परिसरांत वचून नवे परिस्थिती 
कडेन जुळोवन घेवचें पडटा तेन्ना तिच्या काळजा मनाचेर सोसपाभायलें 
दडपण येता . अशे तरेचो अणभव दादल्याक येना . पुरूश प्रधान वेवस्थेत 
केंद्र थळार आसपी दादलो आपणाक परिपूर्ण मानून हांवपण गाजोवन 
अस्तुरेचो दुय्यम व्यक्तींत आसपाव करता . दादलो आपणाल्या जल्मा वांगडा 
आपणाली खाशेली वळख घेवन येता . पूण अस्तुरेक देहीक आनी समाजीक 
स्थित्यंतराक फुडो करून आपली वळख घडोवपाक संघर्श करचो पडटा . 

लखन आपणे तनियारू कडेन कशे तरेचो वेव्हार केलो , कशे तरेची 
चलणूक आपणायली हाचे विशीं चिंततालो . आदर्शाची फाट धरीत आपूण 
रात दीस आपणालें सरकारी काम हेच सर्वस्व मानून आशिल्ल्या कारणान 
घर , घरांतलें तनियारू हांचेर ध्यान दिवंक पावलों ना . मध्यान रातीर येवन 
ताका उठोवन जेवन न्हिदे सुवादीन जातालों . ताका घेवन एखादा सिनेमाक 
वचपाकय सवड काडिना जाल्ल्यान , आयताराय बी खंयीं भोंदूक वेळ 
मेळनाशिल्ल्यान एकसुरेपणाचे भूत तनियारूक पिडूक लागलें ताका आपूण 
कारण थारलों - अशी चिंतनां एकार एक येता आसतना ताका आपणाले 
चलणुकेंतली उणेपणां दिसूक लागली आपणाली कामां , कर्तव्यनिश्टा 
कितलीय म्हत्वाची आसली तरी आपणाल्या कुटुंबाक , घरकान्नीक पुरायपणान 
कुशीक काडून आपूण मेळयतां तें समाधान कसले ? कचेरी , हांगा थंय 
भोंवप , तपासण्यो करप , चवकशो करप , आदेश दिवप - घेवप , सदांचें काम 
अशे तरेन खिणाचीय फरसत नासतना धावपळीचें काम आशिल्ल्यान जिणेत 
रोमांचक अणभव आनी खरें समाधान मेळटालें . पूण तनियारूचें कितें . 
दोगांचे जेवण करतकच ताणे कितें करप ? उलोवंक घरांत कोण ना , माया 
दाखोवपी कोणा ना , उलोवंक करूंक इश्ट - सोयरीं ना , कोणाक कितें 
सांगूंक वा विचारूंक लोकां कडेन संपर्क ना , अशें जावन तें मौन जाता , 
मोनें , भेरे , कुड्डे जाता , ताचेर ध्यान दिवंक आपणाक केन्ना येवजलें ना 
हाचें ताका दुख्ख जातालें . ' हाउसवायफ सिन्ड्रोम ' हे एके मानसीक पिडे 
विशीं ताणे खंय तरी वाचिल्लें . पूण तें कितें आसता ताचे विशीं तो नकळो 
आशिल्लो . आतां मात ताका थोडे थोडे कळूक लागलें तेंयबी तनियारुच्या 
दुखण्याक लागून . ताच्यो यादी जाग्यो जायत रावल्यो . 

तनियारू गुरवार आसतना म्हाका म्हजें सरकारी काम म्हत्वाचे दिसतालें . 
घरा येवंक , ताची खबर घेवंक , ताका वेळावेळार वखद विरसद करूंक , बरी 
डॉक्टरी सेवा मेळोवन दिवंक , सुविधा मेळोवन दिवंक वा हेर कितेंय 
चिंतपाकय म्हाका वेळ नासतालो . आता मानसीक संतुलन मातशें हालिल्ल्यान , 
तनियारू आपणाल्या अपंग पुताक उखलून घेवन केन्ना हांसता , केन्ना रडटा 
तेन्ना हांव हांसुंकय शकना , रडूंकय शकना . 

लखन संवसारी कर्तव्याचे जाणविकायेच्या दर्यांत पेंवून तडीक पाविल्लो . 
शाळेत शिकिल्ले विद्येन वा उपरांत वाचिल्ल्या ग्रंथांनी जावं भासाभास 
केल्ल्या पंडितांनी ताका असल्या वास्तव जिणेंतल्या ज्ञानोदयाचे दिकेन 
केन्ना व्हरूंनाशिल्लो . तनियारूच्या जिणेच्या अणभवान लखनाच्या मनांतलें 
धुके निवळ करून ताका स्त्री संवेदनेचो परिचय घडयलो . ह्या अणभवाच्या 
झरीच्या ओघान लखनाच्या मनांतलें धुके खरेपणी धुवन उडयलें . ताका 
आतां स्त्री संवेदनेचे म्हत्व कळ्ळे . तनियारू ताका अणभवान शिकोवपी 
ताचो गुरू जालें . नवे जाणविकायेचें सातरंगी धोणू काळ्या कुपांनी धांपिल्ल्या 
ताच्या मनाच्या मळबांत उदेवन ताका ताचे जिणेची नवी दिगंत दाखयली . 

लखन आनी तनियारूक घरा आयिल्ली पळोवन ऎता आनी चेन्नूचे 
खोशयेक शीममेर उरली ना . ती दोगांय गाड्थेतल्यान देंवली तेन्ना ऐताचो 
दोन वर्साचो पूत सोमू धांवत येवन तांकां हाताक धरून घरांत घेवन गेलो . 
लखनाचो पूत शामू आवयचे हांडेवयल्यान एकसारको सोमूक पळयत 
आशिल्लो . सोमू ताका धरपाचो यत्न करतालो . हे पळयत आशिल्ल्या 
ऐताचें काळीज कडलें आनी ताका चुरचुरे दिसले . वेळ करिनासतना ताणे 
तनियारूच्या हांडेवयल्यान शामूक घेतलो . भुरगो आपणाल्या चुलत्याक 
तोंड उगडून पळयत तकली ताचे छातयेक तेंकयत ओंठयें हांसलो . 

रातच्या जेवणा उपरांत लखन आनी ऎता गजाली करूंक बसले . खूब 
वर्सानी हुसक्या मेकळे एकठांय बसून उलोवपाची हीच पयली फावट 
आशिल्ली . लखन गांवाक येवनयबी आपणाल्याच विचारांत मग्न आसतालो . 
ऎताक भावाकडे खूब उलोवंक जाय कशें दिसले तरी ताचेकडें उलोवंक तो 
मातसो भिडेतालो लखन अण्णाविशीं ताका खूब अभिमान आशिल्लो . 
एकेक फावट नदर काडिनासतना तो भावाक पळयत बसतालो . लखनाकय 

ऐता विशीं तशीच एक ओड आशिल्ली . ऐता म्हणल्यार कितें तरी एक 
धनाचो खजिनोच आशिल्लेवरी ताका व्हडविकाय दिसताली . ताचे विशीं तो 
खूब मायेमोगान उलयतालो . पूण विचारांनी दोगूयजाण उत्तर आनी दक्षीण 
धूव कशे . हे दोगूय उलयता आसतना शामू ऐताचे मांझेर भोव खोशयेन 
बशिल्लो - तोयबी इल्लीय संवकळ नाशिल्ल्या कडेन . कित्याक काय तो 
बापायवाटेन वळुनय पळयनाशिल्लो ! आवय सोडून कोणाचकडे वचपी न्ही 
तो भुरगो ऎताकडेन खोशयेन खेळटा तो पळोवन लखनाक एकत्र कुटुंबांतल्या 
सुखाची जाणविकाय जाली . 

“ अण्णा , तुवें सरकारी काम धरलें आनी घराकडच्यान पयस जालो . 
तशीच तुका आमच्या जाणटेल्यांच्या कामाव्यवसाया विशीं गोडी ना . हाका 
लागून तुबें गांवांक येवप कमी केलें . आदी आमचे जाणटेले एकठांय 
रावताले , एकमेका कडेन उलयताले , कामां वांटून घेताले . अदींमदीं झगडी 
जाली तरी आपणा भितर न्याय निवाडो करून एकवटान जीण सारताले . " 
ऐतान म्हणलें . 

“ हय ऍता , आतां आमी पोटा खातीर गांव सोडून आपापणाल्या 
कामांत बुडून गेल्यात . वर्साक एकदांय गांवांत येवंक फुरसत मेळना . जल्मल्या 
घरांत वर्साक एकदा तरी थोडे दीस एकठांय येवन खोस मनोवन परतून 
जंयचे थंय गेले जाल्यार कितलें बरें जातलें . आतां एकच घरांतले आसुनय 
आमचे उलोवणे वेगळे तरेचें जाता . एकट्याचे उलोवणे दुस - याक सारके 
समजना . उलोवणे फकत एक उपचार जाला . लखनाचे उलोवणे खरे समस्ये 
भितर प्रवेश करपाचो यत्न करतालें . 

“ हेच हांव खूब दिसांसाकून चिंततालों . एकाच घरांत एकेच आवयक 
जल्मल्ले आमीच अशे वळख नाशिल्ले कशे उरले जाल्यार हेर विंगड विंगड 
थळांचेर वेगळ्या वेगळ्या आवय बापांयगेर जल्मल्ले एकठांय येतले तरी 
कशे ? ” मनशांच्या संबंधांच्या समस्येचो गंभीर विशय ऎतान खूब सुलभ 
तरेन मांडलो . 

" आमच्या आदल्या एकवटीत कुटुंबाक परतून पुनर्जिवीत करप कठीण 
गजाल . पूण कुटुंबांतल्या मनशांक परतू परतून एकठांय येवपाच्यो , उलोवपाच्यो , 
भासाभास करपाच्यो चड संदी मेळूक जाय . गांव सोडून शारांत आयिल्ल्या 

लोकांक शारांतले सुलभताये वांगडा गांवांतले लोकदृश्टीचो परिचय जावंक 
जाय जाल्यार अशे तरेचे एकठांय येवप खूब गरजेचें . वचनकारांच्या काळांतल्या 
अल्लमा प्रभूचे अनुभव मंटपाचे कल्पने फाटल्यान हो एकठांय येवन 
भासाभास करपाचो उद्देश आशिल्लो . आतां त्यो सगळ्यो कथा जावन 
पडल्यात ” लखनान कसले तरी एक नवें सत्य पळोवपी एका दार्शनिकावरी 
पळयलें . 

“ अशे तरेन कुटुंबांतल्या मनशांनी जमप ही बरी गजाल . तशे तरेन 
लागी येतात तेन्ना वेगवेगळ्या विशयांचेर उलोवंक जाय . एकठांय आयले , 
जेवले आनी परतून शिंपडून गेले अशें करून काय फायदो ना . आतां 
पळय , तुमी शारांत गेल्ले लोक सत्य आनी असत्य हे नीट नाका सामकार 
पळोवन थारायतात . दुदाचें दूद आनी उदकाचे उदक अशे तरेन खरें फट हैं 
सोपेपणी थारावन मेकळे जातात . पूण ती गजाल तितली सोपी ना . ” ऎता 
समुदायाचे संवेदनशीलते विशीं उलयलो . 

" म्हणल्यार कितें ? सत्य म्हणटात तें एके व्यक्ती कडेन संबंधीत 
ना ? आमच्या कोटींनी जे सोदून काडटात तें सत्य न्हीं ? " लखनान सत्या 
विशीं जिज्ञासा उगतायली . 

“ हे पळय अण्णा , म्हज्या व्यवसायांत भूत दैवतांक सत्य म्हणटात . 
म्हणल्यार कितें तर ' तूं मानता तें सत्य हांव . ' अशी आसता भुताची भास . 
' आमी मानतात तें सत्य तूं ' अशी आसता भक्तांची भास . ' धा आवयांच्या 
भुरग्यांक , सोळा जातींच्या लोकांक एकेच आवयची भुरगी आशिल्लेवरी 
सांबाळ करपी सत्य तें हांव . ' ही जमिल्ल्या ग्रामस्थांक उद्देशून उलोवपाची 
भास . हांगा पळय दैव आवयसमान , ग्रामस्थ भुरग्यां समान . ते सोळा 
जातींचे आसूयेतात . तरी आसतना ते एकेच आवयची भुरगी . हांव म्हणटां 
तें हैं . हाचे फाटल्यान आशिल्लो संदेश म्हणल्यार पुराय गांव एक कुटुंब 
कसो लेखप . अशे तरेन वेगवेगळ्या कुटुंबांतल्या लोकांक , जातींच्या लोकांक 
एकाच कुटुंबाचे अशे मानून परस्पर प्रेमाच्या नात्यान चलून जीण जगप हे 
भुताचे सत्य . ” 

“ पळय ऐता , हे सत्य आदर्श रुपान खूब बरें आसा . हे चलणुकेंत 
हाडलें जाल्यार एका कुटुंबाक , एका गांवाक , इतलेंच कित्याक एका देशाक 

लेगीत हो एक अपरुप असो आदर्श . पूण समस्या आसाती तशे तरेच्या 
सत्याचे केंद्र आमकां खंय मेळटलें ही . ” लखनान ऎताच्या म्हणण्याक तेंको 
दितनाच आपणालो दुबावय व्यक्त केलो . 

“ तुजो दुबाव वस्तुस्थितीक धरून आसा पूण परतून आमच्या गांवांतल्या 
भुताची भास कशी आसा ती आयक . भूत म्हणटा “ आवय जावन दुदाक 
धरपी , मामा जांवन ज्ञान आनी बुद्द दिवपी सत्य हांव . पुराय गांवांक एकठांय 
दवरून एके फुलांचे बागेवरी , ममतेचो आडो घालून सांबाळपी सत्य हांवे . 
अण्णा , ममतेन स्तनपान करप , ममतेचो आडो घालून सांबाळ करप हे 
उद्गार ध्यानात घे . हे आमच्या मनांतले ममतेक , मनातले सुरक्षेक संबंधीत 
उदग्गार . आमचे कामधंदे , व्यवसाय कसलेय आसू , आमच्यो वृत्ती कसल्योय 
आसूं , आमच्यो प्रवृत्ती कसल्योय आसूं , आमी सगळ्यांनी आमची मनां 
उगती करून पळयलीं जाल्यार आमी एकामेकाक पळोवंक पावतले , निकटचे 
भावबंद जावंक पावतले . मायेस्त आवयचे दूद पिवंक आमी सुरू केलें 
जाल्यार आमी कोणच रक्तपात करूंक प्रवृत्त जावचे नात . माये मोगाचो 
आडो करूंक शिकले जाल्यार आमकां कोण हिंसेचे बळी करचे नात . ही 
आमचे कडच्यान तुमचे वाटेन व्हावून वचूंक जाय अशी शक्ती . ” ऎता दैवी 
भार आयिल्ले वरी बोमलेच्या देंटांतल्यान उलयतालो . ताची नदर खयतरी 
पेल्यान एके मोखीर लागल्याशी दिसताली . लखनाक ऎता एक रुशी कसो 
दिसलो . ताचें उलोवणे एका तत्वगिन्यानी मनशाचे आशिल्ल्याची ताका 
भास जालो . 

लखनान म्हणलें “ ऐता तूं म्हणटा तें सगळं खरें . अणू क्रांती परस 
मनाची क्रांती व्हड . स्वताक पुरायपणी समजून घेवप आनी दुस - यांक 
सारके वळखप हो परिवर्तनाचो खरो बीजमंत्र . तुवें आतां सांगिल्ल्या भुतांच्या 
उद्गारांनी आमच्या तत्व गिन्यानी लोकांच्या शेंकड्यांनी सुंभाशितांचो आपरोस 
भरला . गांधीजींचो संदेश हाचे परस वेगळो ना . भारतीय तत्वगिन्यानाच्या 
शेंकडोभर पुस्तकांतलें तत्वगिन्यान आमच्या गांवांतल्या लोकांच्या दैवतांक 
संबंधीत मौखीक प्रयोगांतल्यान सार रुपान आकलन जाल्लें आसा . ह्या 
मौखीक तत्वगिन्यानांतल्या ज्ञानाचो आमचे शिकिल्ले लोक जेन्ना अर्थ 
समजून घेतले तेन्नाच आमचे सगळे गांव फुलांच्यो बागो जावंक पावतले . " 
लखन कवीचे धुंदीत उलयलो . 

अनपेक्षीत आसलें तरी सत्य . लखन आनी ऐता बौद्धीक पांवड्यार 
लागी आयिल्ले . नव्या बदलाक गरजेचे अशें आदर्शाचे चान्ने सवकासायेन 
सगळे वटेन पातळटालें . हे दोगय जाण अशे तरेन उलयत बशिल्ले आसतनाच 
शामू ऎताचे मांवेर आड पडून न्हिदिल्लो . तनियारून येवन पळयलें तेन्ना 
ताका अजापावांगडाच समाधानय जालें . ताका मांडये वयल्यान उखललो 
जाल्यार तो जागो जातलो अशें चिंतून ऐतान तनियारूक कुरवेन रावयलें 
आनी सवकासायेन ताका उखलून घेवन आपणाल्या हातरुणार घालून 
थापटून न्हिदायलो . आपूण ताचे कुशीक आड पडलो . ऎता आनी चेन्नूमदीं 
शामू शांत न्हिदलो . हे वटेन सोमू लखन आनी तनियारूच्या वेंगांत 
न्हिदलो . बापूय कोण , आवय कोण , कोणाचें भुरगें हे सगळे प्रस्न चान्यांत 
विरगळून गेले . 

सकाळी भिणभिण्यार जाग आयली तेन्ना शामूची याद जावन तनियारू 
ताकतिकेन उठलें . कुशीक पळय जाल्यार शामू ना . तो ऎता कुशीक न्हिदिल्लो 
ती ताका याद जाली . ताकायबी खूब दिसांनी शांत बरें न्हिदूंक मेळ्ळं . शामू 
संबंदांतल्यो कसल्यो कसल्यो यादी आनी हुसक्यान ताची न्हीद पाड 
जाल्ली . काल राती कित्याक जालें ना तशें ? एक दीर्घ श्वास सोडून शामू 
कितें करता तें वचून पळय जाल्यार चिन्नू आगणांतले देवळेक प्रदक्षिणा 
घालतालें . ' शाम खंय ? ' तनियारून चेन्नूक विचारलें . शामाक घेवन हे 
कोड्मणिताय देवस्थानांत गेल्यात . ” ताणे जाप दिली . हे आयकून तनियारू 
धांवत थंय वचूंक लागलें . ऎता सकाळी पांच वरांचेर शामाक घेवन 
कोड्मणितायाच्या देवळावटेन गेल्लो . कोड्मणिताय देवूळ आनी ताचे 
कुशीक वडाचे झाड आशिल्लें आनी नंदिनी न्हंय व्हांवताली . ऐताचे 
साधनेचो हो पवीत्र वाठार अती निर्जन असो आशिल्लो . थंय एके हारेन 
आशिल्ल्या रुखांमदल्यान सळसळ असो आवाज येतालो . झुळझुळ आवाज 
करीत व्हांवपी नंदिनीक भायल्या प्रपंच्याची जाणविकायच नाशिल्ली . 

धांव धांव करून येवपी तनियारू थंयचो देखाव पळोवन मंत्रमुग्ध 
जालें . नंदिनीच्या मध्य प्रवाहांत ऎता भुरग्याक घेवन उबो आसा . कांठार 
उबी आशिल्ल्या तनियारूचे थंड वाऱ्यान आंग शिरशिरतालें . ऐता कसल्या 
तरी झाडपाल्याचो रोस भुरग्याच्या आंगाक लायतालो तें ती पळयत रावली . 
भुरग्याचो देह पाचवो पाचवो दिसतालो . भुरग्याच्या चेयचेर कसलीच 

भंयाची सया दिसनाशिल्ली . ताका काचुल्यो जाल्लेवरी तो किट किटून 
हांसतालो . ऎतान भुरग्याक दोनूय हातांनी उखललो आनी झुप्प करून 
उद्कांत बुडोवन व्यर काडलो . अशें तिनेक फावटी केलें . 

हे सगळे एक चित्तान पळयत उबी आशिल्ले तनियारून आपणालो 
प्राणच गेल्लेवरी व्हडली किळांच मारली . उदकांतल्यान वयर काडटनाच 
शामान एक वेगळोच आवाज काडलो . तनियारून ताचे आदी केन्नाच ताचो 
तसलो आवाज आयकुंनाशिल्लो . ताणे आपणाले दोळे चोळ्ळे आनी आपूण 
सपनांत बी ना मूं म्हणपाची खात्री करून घेतली . तीन फावटी भुरग्या 
वांगडा उद्कांत बुडून ऎता वयर आयलो . माथें आंग बी पुशिनासतनाच तो 
शामाक घेवन कोड्मणिताय देवळा वाटेन चलूंक लागलो . तांचे नदरेक 
पडनासतना तनियारू फाटोफाट गेलें . भुरग्याक घेवन ताणे आंगवण भेटोवपाच्या 
थळार आड पडून चक्राकार तीन फेरे काडले . भुरगो इल्लोय भिलोना . 
थंयच्यान उठून तो कोड्मणिताय दैवता मुखार येवन दोळे धांपून ध्यानमुद्रेत 
थोडो वेळ उबो रावलो . मागीर ताणे पुजा केली आनी भायर आयलो . 
पुजा - यान दिल्ली प्रसाद शामूक खावयलो , आपणेय खालो आनी आतां घरा 
वचूंक भायर सरता म्हणटनाच तनियारू धांवत थंय आयलें आनी ऐताचे 
पांय धरून ताका साश्टांग नमस्कार घालो . 
ऐता : शी , शी ! अशें करूंक फावना तुवें . व्हडली व्हनी तूं म्हजी आवय 


समान . 


तनियारू : 

मज्या पुताक पुनर्जल्म दिवपी तूं म्हजे खातीर देवा समान . 
ऐता : 

म्हजी देवा कडेन तुळा करूं नाका . दैव साक्षात्काराचो मार्ग 
कठीण आसता . तनियारूच्या तोंडातल्यान एकूय उतर भायर फुटना 

जाले : झाडाच्या सुक्या खोडावरी में स्तब्ध उबेंच रावलें . 
ऐता : 

पळयशीत तूं , तुज्या भुरग्याचे हे अपंगत्व थोड्याच काळाचें . 
सुर्याचे प्रभेन साळीक फुलता तशे तरेन कोड्मणितायाचे कृपेन 

शामू बरो जातलो . 
तनियारू : भुरगो बरो जाय मेरे हांव हो गांव सोडून वचचे ना . अशें 

थारावनच हांव हांगा आयला . 

ऐता : 


ना , तशें करूं नाका तूं . लखनाची साधनाय बी एक म्हत्वाची 
तपस्याच . तो आपणाले सेवेंत सत्याचें बिम्ब पळयता . आमची 
दोगांयची मोख एकूच . हांव देवाच्या प्रतिबिम्बांत देव पळयतां 
इतलोच फरक . आमी दोगांमदीं अण्णाचो पांवडो वयर कारण 
ताचे जग खूब व्हडलें . म्हजें ल्हान . तुजो सांगात ताका गरजेचो . 
ताची मानसीक शांती तुवें इबाडूंक फावना . ती इबाडली जाल्यार 

म्हजे साधनेचे फळ म्हाका दुर्लभ जावंये . 

तनियारूक आपूण खंयच्या तरी नव्या जगांत विहार करतां अशें 
दिसूक लागले . घोवाची शांती इबाडटली म्हळळ्या विचारान तिका वायट 
दिसलें . ऐताकडच्यान आपणाल्या घोवाचे म्हत्व आनी ताचे उदात्त चलणुकेची 
तिका जाणविकाय जाली . ताचे वयलो राग , ताचो दुबाव , भंय , असमाधान 
असल्यो भावना भिणभिण्या वयल्या धुक्या वरी विरगळून वचूंक लागल्यो . 
स वर्सी चलत आयिल्ले वाटेर फाटीं वळून पळयतना ताका स्वताचे करणेचोच 
वीट आयलो . पिशावरी तें धांवट घरा आयलें . 

लखन न्हावन बी आंगणांत बशिल्लो . खरशेत धांवत येवपी तनियारूक 
पळोवन पयल्या पयलीं मातसो भिलो . बायलेच्या दोळ्यांत दुकां भरिल्ली . 
पातळशे चिंतेचे भाव आसले तरी चे यावयलो हुसको , भंय , दुख्ख असमाधान 
पयस जाल्ली दिसताली . शामू खातीर गेल्लें रित्या हातांनी आयिल्लें पळोवन 
ताका मातसो भंयूय दिसलो . तें घोवा म्ह - यांत आयलें आनी छातयेर पडून , 
ताका घट्ट धरून म्हणूक लागलें “ चुकलें हांव , तुका समजून घेवंक 
शकलेंना हांव . ह्या स वसति हांवें स्वताकच त्रास करून घेतले आनी 
तुकायबी त्रास दिले . ” अशें म्हणत तें रडूंक लागले . 

" कित्याक म्हणटा कितें जालें ? शामू खंय ? " अशें लखन ताका 
विचारता आसतनाच शामाक घेवन ऎता थंय पावलो . ऎता आनी शामाक 
पळयना फुडें लखनाच्या जिवांत जीव आयलो . 
ऐता : अण्णा , तूं आनी व्हनी आयचे आज मंध्या वचात . तुवें करपा सारके 

हांगा कांयच ना . मंड्या हेच तुजे साधनेचे शेत . जिणेत आमकां 
वेळ खूब थोडो आसता . इतल्या वेळा भितर आमी समुदाया खातीर 
में कितें करूंक शकतात आनी ताची उदरगत करूंक शकतले 

तितलीच निमाणे मेरेन आनी त्या उपरांत उरतली . शाम म्हजेकडेन 
रावतलो . तो थंय हांव . ताच्या रुपान जे सत्य म्हज्या वांट्याक 
आयलां ताकाच हांव देव मानता . म्हजे खरे जिणेचो साक्षात्कार 
तोच . ताका म्हजे सुवादीन करून वतात न्ही तुमी ? 

लखन खीणभर मोनोच जालो . तो कांयच उलयना तें पळोवन आपणाक 
कोणे तरी पाताळांत धुकळून घाला असो ताका खीणभर अणभव आयलो . 
खंय तरी वेदना जाली . तितल्यान थंय आयिल्ले चेन्नून म्हणलें " भावोजी 
तांचे मन कित्याक दुखयतात तुमी ? नाका म्हणूं नाकात . ताणी कितेंय मनार 
घेतिल्लें जालें ना जाल्यार ते मागीर खूब दुख्खी जातात . " 

“ उपकार करात , हां म्हणात तुमी . शामाकय खूब ओड लागल्या तांची . 
चिंतू नाकात तुमी , म्हजो पूत सोमू येतलो तुमचे बरोबर . " 

कितें ! त्या दोन अपरूपशा बुदवंतांमदीं लखन आनी तनियारू बालबुद्दी 
थारली ? बुटकी जालीं ? 

ऐतान म्हणलें “ शाम दिसलो तेन्नाच्यान हांव ताचे भितर स्वताक 
पळोवंक लागलों . एका विशाल छप्परावयलें पावसाचे उदक जे तरेन घस 
घस करून बारीक पनेळांतल्यान भायर येता ते तरेन दैव मानव नांवाच्या 
पनेळांतल्यान भायर येता . हे हांव मानतां तें सत्य शामाच्या माध्यमान भायर 
आयला . " 

लखन , तनियारू , सोमू मंड्या वचूंक भायर सरली . शामाक फाटी 
दवरून वताना आपूण आपणालो जिवांतलो जीवच दवरून वतां अशें 
तनियारूक जाल्ले तरी पूण तशें करप गरजेचे आशिल्लें . श्रीकृष्णाक आनी 
बलरामाक मथुरेक घेवन वचपाक अक्रूर वृंदावनांत आयलो . ते रथाचेर 
चडले तेन्ना गोपींनी रथाची चाकां पुराय शक्तेन घट्ट धरली आनी ताका 
हालुंकच दिलोना . फकत चाकांनीच हो रथ मुखार वता हयतर ? मायेक , 
शंबर चाकां आसतात . हांगाची ती वात्सल्याची चाकां . तनियारूची तीव्र 
अशी ओड आनी वात्सल्य प्रयाण रथाची चाकां हालूंक दिनाशिल्ली . पूण 
रथ मुखार वचुंकच जाय आशिल्लो . सोमू खूब खोशी जाल्लो . आपूण नव्या 
जगांत प्रवेश करतां म्हळ्ळे उपाट उमेदीन . आपूण आवय बापायक सोडून 
वतां हाची ताका जाणविकाय नाशिल्ली . 

स्टेजीचेर लोककला महोत्सवाच्यो कार्यावळी चालू आशिल्ल्यो . 
तातूंत गोरव नृत्य , डोळ्ळू नृत्य , मोहरम नृत्य , चौडिके , वीरगासे , लंबाणी 
नृत्य , हलक्की , सुग्गी नृत्य , हुत्तरी , कोलाटा , बोळकाटा अशे एका फाटल्यान 
एक लोक नृत्याचे आनी लोक कलेचे हेर प्रकार स्टेजीर प्रदर्शीत जाताले . 
पदन्यास वाद्यांचे गोड वादन , कुकायो घालप , गायनां , संवाद ह्या सगळ्यांनी 
रंगमंदिरांत गर्दी केल्ली लोकांचे दोळे आनी कान तृप्त जाताले . बेळ्ळूरचे 
उगते रंगमाचयेर अखील कर्नाटक लोक कला प्रदर्शनाची कार्यावळ घडोवन 
हाडिल्ली . ती पळोवपाक दादले , बायलां भुरगीं अशे सगळे पिरायेचे लोक 
चोम्या चोम्यानी गर्दी करताले . आपणे केन्नाच नांव आयकुनाशिल्ल्या , 
आयकल्लें जाल्यार तो प्रकार केन्नाच पळोवंनाशिल्ल्या अशा कलाप्रकारांची 
सोबाय पळोवन जमिल्ले लोक जेवण न्हीद विसरून आनंद घेताले . कन्नड 
कला आनी संस्कृती खातें आनी थळाव्या शासनाच्या जोड पालवान 
आयोजीत केल्लें हें कलाप्रदर्शन बेळ्ळुरा खातीर अखील कर्नाटक कूडल 
संगम जाल्लो . खूब दिसांच्या परिश्रमान सरकारी खात्यांनी थळाव्या संस्थांच्या 
आदारान हो महोत्सव घडोवन हाडिल्लो . उत्साही तरनाटो असिस्टंट 
कमिशनर लखनाची संघटन शक्त आनी उमेदी व्यक्तिमत्व हे कार्यावळीच्या 
येसाक जापसालदार आशिल्लें . पंगड वेंचून काडपाच्या कामांत लखनाचो 
हात नाशिल्लो . संस्कृती खात्याच्या कर्मचाऱ्यांनी कला सादर करपी पंगडांक 
वेंचून काडिल्ले . कार्यावळीचे संयोजन लखनान केल्लें . प्रेक्षकांचे पयले 
वळींत बशिल्ल्या लखना कुशीक लोककलेचे जाणकार प्रो . नीळकंठप्पा 
आनी तांच्या सांगातान थळावे मानेस्त , लेखक बी विद्वानांनी कार्यावळीक 
सोबा हाडिल्ली . पळयतां पळयतां तांका स्टेजीर दिश्टी पडलें भुताराधनेचे 
नृत्य . चेयक हळडीचो लेप , ताचेर तांबडया , निळ्या , हळडुव्या रंगाची 
चित्रावणी , माथ्याची आभुशणां , फाटीचेर प्रभावळ , कमराक जित्या चुडटाची 
तिरी पांयांक वाळे हातांत तलवार तेम्बरेच्या ( धोलके ) नादाचेर आवेशपूर्ण 
नृत्य करीत भूत प्रदर्शन करपी पात्र रंगमाचयेर येतकच लखनाच्या पोटांत 
तळमळे उठले आनी तकलेंत चक्रव्यूह चालू जालो . खीणभर आपणालें 
अस्तित्व विसरून विस्मृतीत गेल्लो लखन बशिल्ले खुर्चेचे हात घट्ट 
धरून एका कांट्यांच्या आसनाचेर बशिल्लेवरी बसून रावलो . सोडलें 
जरी म्हणले हांवे तरी ताचे भ्रम साथ सोडिनात ' हे वचन घुगरां , वाळ्यांच्या 

नादा वांगडा ताच्या कानांत किण किणटालें . खीणभर दोळे धांपिल्ल्या 
लखनान दोळे उगडटा जाल्यार माची रिती जाल्ली . 

दोळे दिपकावपी झगझगीत दिवे पेटिल्ले . आपवावुरपी सभे खातीर 
मेजां कदेलां मांडूक लागिल्ले . ती मांडावळ जाली आनी रोखडीच मायकाचेर 
एक कळोवणी जाली . “ भौ . आमदार श्री . मैलारप्पा , लोक कलेचे अभ्यासक 
भौ . प्रा . नीळकंठप्पा आनी भौ . असिस्टंट कमिशनर श्री . लखनबाब हाणी 
माचयेर येवन आपापणाली आसना घेवची अशें नमळायेचे मागणे . ” नावां 
घेतिल्ले मानेस्त आनी तांचे फाटोफाट भिडेत भिडेत लखन स्टेजीर गेलो . 
भुताराधनेचे प्रदर्शन जशें पांवड्या पांवड्यान मुखार वता ते तरेन सभा फुडें 
सरूंक लागली . 

आमदार मैलारप्पान आपणाल्या पक्षाच्या सरकारान साध्य केल्ल्या 
विकासा विशीं ( तेल विडयान आरंभ करून ) सांगून लोक कला तिगून उरपा 
खातीर सरकारान आंखिल्ल्या येवजण्यांच्या प्रभावळीचे दर्शन घडयलें . 
असल्यो लोककला आमी सांबाळूक जाय आनी तांचो विकास करूंक 
जाय . ह्यो कला म्हणल्यार परंपरेचे व्हडलें भांडार . अशे तरेन तांचो पांवड्या 
पांवड्यान भाशणाचो आटाप मुखार वचत रावलो . आतां तुमचो चड वेळ 
घेना अशें म्हणुनय बी खूब गजाली सांगल्यो आनी आपणाल्या प्रदेशांत 
आपणे सादिल्ल्या विकास कामांचो पट वाचलो आनी एकदां भाशण सोपयलें . 

भाशणांचे भूतविधींतलें दुसरें भाशण आशिल्लें प्रो . नीळकंठप्पा 
हांचे . लोक कलेचो खाशेलो अभ्यास केल्ले प्रो . नीळकंठप्पा हांणी लोक 
कलेचो इतिहासीक आनी सांस्कृतीक आशयाचो संदर्भ घेवन हे कलेचें 
सौंदर्यात्मक विश्लेशण केलें . “ भारतीय सभ्य संस्कृतायेक समांतर अशी 
लोक कलांची संस्कृताय कशी म्हत्वाची आसा आनी कितली लोकजिणे 
कडेन संबंदीत आसा ते विशीं निकत्याच जाल्ल्या कला प्रदर्शनाच्यो देखी 
दिवन विसकावणी केली . समाजान असल्या लोक कलांचे संवर्धन करूंक 
जाय . तिचे कडेन संबंधीत कलाकारांनी आत्म विश्वास बाळगून कलेक 
पुनर्जिवीत करून सांस्कृतीक विकास घडोवन हाडूंक जाय . आमचे मानादीक 
लखन बाब ह्या प्रदेशांतले खूब शक्तिवंत अशे लोककलेची परंपरा आशिल्ल्या 
तुळुनाडू प्रदेशांत जल्मल्ले व्यक्ती . थंय पसवल्ली भूतकल्पना ही एके 

तरेच्या निरिश्वरवादी अस्तित्वाचो एक नवो प्रकार . तांचे वडील लोक ते 
कलेच्या मुळसांतल्यान वयर सरून त्या परिसरांत ल्हानाचे व्हड जाल्ल्यान 
आपणाल्या अणभवाचो तांणी आमकां परिचय करून दिवंक जाय . " 

हे भाशण मालिकेतलें पान सुपारी , गंध ( भुताराधनेच्या अंताचो 
विधी ) - निमणे भाशण करपाची पाळी आशिल्ली लखनाची . बरोच वेळ 
लखन आपणे जायत्या वर्सी आदी पळयल्ल्या भूतविधीच्या यादींनी घुस्पून 
गेल्लो . तांतूल्यान भायर येवपाचे ताचे यत्न चलिल्ले . निमाणेकडेन एकदांचो 
भुताचो अवसर आंगांत संचरचो तसो ताच्या तोंडांतल्यान ‘ मदिपू ' ( भुताचें 
निर्णायक उलोवणे ) चो ओघ सुरू जालो . 

" ह्यो लोक कला म्हणल्यार ग्रामीण लोकांच्या शोशणातल्यान तयार 
जाल्लें उत्पादन . वयल्या वर्गांच्या लोकांनी दलितांचें आनी सकयल्या वर्गांतल्या 
लोकांचे सतत शोशण केले . तें शेंकड्यांनी वर्सी साकून चलत आयला . 
आपणाली वट्ट चालचलणूक आनी क्रौर्य कला संस्कृतायेच्या रंगां आनी 
वेशां फाटल्यान लिपोवन तांचो नृत्य , आराधना , कला अशा नांवांनी प्रचार 
केलो . ही सत्य फाटभूय पळयल्यार तांचे वैभवीकरण करप चूक . संस्कृतीक 
आनी धर्मीक संदर्भ कुशीक काडून तांचें सार्वजनीक तरेन माचयेर प्रदर्शन 
करप कितलें योग्य हाचे विशीं म्हाका दुबाव आसा . हांव तसो ह्या क्षेत्रांतलो 
तज्ञ न्हीं . पूण विव्दानांक कलेच्या रंगा फाटल्यान आशिल्ले बारीक काळे 
दाग जर दिसूंक शकले जाल्यार आमचे संस्कृताये भितर नव्यान नदर मारप 
शक्य जातलें . 

लखन फुडें उलोवंक लागलो “ जातीय वसाहतशायेच्या शोशणाक 
लागून अनेक ग्रामीण लोक मूक पशुंची जीण जगतात . अज्ञान , दैन्य आनी 
दास्याच्या न्यूनगंडांनी जिणेंतल्या कठोर सत्यांक फाट करपाची तांचेर अनिवार्य 
अशी पाळी हाडल्या . तांचे जिणे भोंवतणेत आशिल्ल्या दाट रानाच्या रौद्र 
मौनान तांच्या तनामनार भयांचे आवरण घाला . सुख आनी स्वातंत्र्याच्यो 
आकांक्षा वागां , शिंवांच्या गुरगुरण्यांवरी भितरले भितर गुरगुरतात . तासो , 
तेम्बरे , समेळ आनी हेर वाद्यांचे ध्वनी तांच्या कानांनी झंकारत आसतात . 

लखनाच्या उलोवण्यांत जीण , मरण आनी काळाकडे संबंधीत प्रस्न 
ही तड ती तड नासतना निरंतरपणान प्रवाहीत जाल्ले . 

परतून उलोवणे फुडें व्हरतना ताणें म्हणलें “ एक फावट भव्य रुपान 
नदरेक पडून नदरे आड जाल्लें जग परतून उठून येवंक शकता . कालाग्नीत 
लासून गोबोर जावन गेल्लेवरी दिसले तरी परतून नवीं राज्यां उदयाक 
येवपाचो संभव आसा . शांतीची अपेक्षा धरून , कालवश जाल्ले पुर्वज त्या 
खातीर आंवडे बाळगून गांवांतल्या देवळांकडसून दोंगरां पर्वतां मेरेन नदर 
लावन रावल्यात आसतले . सोपेपणी व्हांविल्ल्या आमच्या मनशांच्या रगतांत 
खुन्यांचेंय रगत एकामेकांत भरसून रस्त्यांचेर तुंबून व्हावूक लागता . आमचे 
पुर्वज आपणाली अपूर्ण उरिल्ली सपनां आमचेर सोपोवन गेले . ती म्हाका 
दिश्टी पडटात . म्हजे तुळुनाडाचे जिणेत मरण ना . जिणेचो निरंतर प्रवाह 
हांगा चलता . तांच्या वाट्याक येवपी मरण म्हणल्यार अव्यक्त आनी अदृश्य 
जिवीत इतलीच खबर . हांगा जगिल्ल्या मनशांच्या धमन्यांनी पुर्वांचे 
रगतच व्हांवता . म्हजो हो प्रदेश फळबागेतल्या विशाल दोळ्यांच्या एका 
हरणावरी आसा . कलापूर्ण रितीन कोंरातून तयार केल्ल्या तेंबरेवरी तो मलय 
मारुताच्या ( दक्षिणी वारो ) चुंबनांनी पुलकीत जाल्ल्या पाचव्या तणान भरिल्लें 
एक विशाल देंगण . 

प्रो . नीळकंठप्पाक लखनाच्या उलोवण्या विशीं उमळशीक , ओड आनी 
तोखणाय दिसली . आपणाक जायते फावटी पिडपी प्रस्न एका रेवेन्यू अधिकाऱ्या 
कडच्यान आयले तें पळोवन तांकां अजाप जालें . परस्पर निरोप घेता 
आसतना प्रो . नीळकंठप्पान म्हणलें . “ तुजेकडेन ह्या प्रस्नाचेर म्हाका भासाभास 
करपाची आसा . आनी केन्नाय मेळयां . " 

एक दीस वीज मंत्री मुद्दे गौडा मळवळ्ळी शारा कुशीक आशिल्ल्या 
दोड्डर हळ्ळी खेड्याक भेट दिवपाचो आशिल्लो . त्या खातीर मोठो राजकी 
मेळावो जावपाचो आशिल्लो . बावटे बंदेरां रस्त्याचे एके वटेन लावन 
सजावट केल्ली आनी दुसरे वटेन पोलीस बंदोबस्त आशिल्लो . बॅनर , 
पोस्टर लायिल्ले . खंय खंय आडखळी उब्यो करून रस्तो आडायल्लो . 
जिल्लाधिकारी आनी असिस्टंट कमिशनर लखनान मंड्याचे शिमेर मंत्र्यांक 
येवकार दिलो . मंत्र्याचे गावे फाटल्यातल्यान खूबशो गाड्यो आनी जिपी 
लायनीन येताल्यो . मळवळी शार फाटीं सोडून खेडे गांवांत प्रवेश जावपाक 
आनी सगळ्यो गाड्यो जिपी , झुप्प करून रावल्यो . पोलिसांनी जीप थारावन 

कितें जालां तें पळय जाल्यार ते वटेन तांकां उजो दिश्टी पडलो . कोण तरी 
फातर शेवटिताले . खोंपी , गोठे बी पेटटाले . पोलीस सुपरिटेंडेंट आयलो 
आनी मंत्र्याची गाडी आनी हेर थोड्यो गायो ताकतिकेन बेंगळुराक परत्यो 
धाडल्यो . 

कितें घडलां तें विचारपाचीय बी मत्र्याक धिटाय नाशिल्ली . ताका 
गायेची आनी स्वताची सुरक्षितताय म्हत्वाची दिसली . मान्यवर आयिल्ले 
तशे फाटी परतले . लखनान तिडकल्ल्या लोकांमदीं वचून कितें घडला तें 
समजून घेतले . लोकांक शांत करपाचो ताणे यत्न केलो . येदो वेळ मेरेन 
दलितांच्या शंबरेक खोपींचो लासून गोबोर जाल्लो . खूब जाण दलीत 
हुलपल्ल्यान आनी हेर तरेन जखमी जावन वळवळटाले . लखनान त्या 
सगळ्यांक हॉस्पिटलांत घालपाची वेवस्था केली . तांचेकडच्यान ताणे दंगल 
घडून येवपाक कितें कारण जालें त्या संबंदातली म्हायती पुंजायली . बसवय्या 
नांवाच्या एका वृद्ध दलिताक खंय एका कॉन्स्टेबलान “ कुशीन सर थंयचो , 
वाटेर उबो रावनाका . मंत्री मुद्देगौडा हेच वाटेन येवपाचो आसा खबर ना 
तुका ? " अशें म्हणून तापयलो . “ आमच्या कपलांतच हे असलें बरयल्लें 
आसा ! ना जाल्यार असली अपमानाचीं उतरां कित्याक आयकुपाक जाय 
आसलीं ? " थंय हाजीर आशिल्ल्या दलीत तरनाट्यांनी तें आयकलें आनी 
तांच्यो शिरो तापल्यो . तांणी कॉन्स्टेबलाचेर प्रस्नांचो शिंवोर केलो . “ तुमकां 
निवळ करपाक , सगळी वेवस्था करून दिवंक , सभेक गर्दी करूंक आमी 
जाय ? आमची मतांय तुमकां जाय ? पूण मंत्री येता तेन्ना रस्त्यार उबे 
आसल्यार आमी अस्पृश्य ? जल्मान दलीत म्हण आमी अपमान सोंसपच ? 
तुमी अधिकार पदार पावनाफुडें आमचो स्वाभिमान तुमी न्हयकारपाचो 
तुमकां हक्क मेळटा ? जल्मान दलीत निर्धन दुर्बळ जाले ही आमची चूक ? 
कोणाच्या शापान अस्पृश्य जाले आमी ? तकली वयर काडून तांणी केल्ले 

हे प्रस्न लागी आशिल्ल्या हेर दलीत तरनाठयांच्या कानार पडले 
आनी तेय थंय जमले . हे पळोवन सवर्ण तरनाटे थंय जमले . तोंडाक तोंड 
जालें आनी वाद वाडलो . दलीत युवकांनी तिडकीन रस्त्यारच बसकण 
मारली . एके व्यानींतल्यान आयिल्ल्या पोलिसांनी केस्तांव मेटवपा बदलाक 
तडक लाठी चार्ज सुरू केलो . सवर्ण तरनाटयांनी फातर शेवटुपाक सुखात 
करतकच काय फातर पोलिसांचेरय पडले . तिडकल्ल्या पोलिसांनी कसलीच 

शिटकावणी दिनासतना फायरींग सुरू केली . सुमार पंदरा दलीत गुळयो 
लागून मेले . एकटो सब - इन्स्पेक्टर आनी दोगां कॉन्स्टेबलांचो फातोर 
लागून जीव गेलो . पळयतां पळयतां दलितांच्या शंबरेक खोपींचो मरण होम 
पेटलो . 

शक्तिवंत लोक जाय जाल्लें करपाचो आपणाक हक्कच आसा अशें 
मानतात . दुबळ्यांक मारझोड करपाची दांडगाय करून परपिडेंतलें सूख 
घेतात . अधिकाराचे सूत्र हातांत घेतिल्ले राजकारणी जाल्यार पुराय संवेदन 
हीन जावन गेल्ले आसतात आनी तांकां भोंवतणेत कितें घडटा ताचो 
पत्तोच आसना . हाचे कारण अशें की ह्या पिडीत समुदायाचो जावपी 
अपमान आनी तांच्या दळदिराचो प्रत्यक्ष अनुभव ह्या सत्ताधाऱ्यांक आसना . 
तांचेमदी उजवो आनी दावो अशे पंथ नात ; पवित्र वा अपवित्र अशेंय काय 
ना . धर्मीकता वा कट्टरपंथी चलणूक ना . खंयच्याय फुडायान संप वा 
बंदाचो उलो मारलो जाल्यार कसलेंय लुकसाण वा दुख्ख वेदना सोसतात 
तातूंत श्रीमंत आसनात , अधिकार वा हक्क फावो जाल्ले बळवंत आसनात 
तर त्या बदलाक दुर्बळ आनी चिड्डल्ले माड्डिल्लेच आसतात . श्रीमंत , 
अधिकारी , राजकी फुडारी आनी तांच्या कुटुंबातले लोक गर्देच्या , बुरशा 
आनी फोण पडिल्ल्या रस्त्यांचेर वचचेना . जाल्यार ते वातानुकुलीत थंड , 
काळे हारशे लायिल्ल्या गाडयांनी भोंवतात . पूण मंत्री वतात त्या रस्त्यान 
सामान्य लोक गेले जाल्यार तांकां पोलीस शिकारी कुत्र्यांवरी मारून 
धांवडायतात . 

फुडाऱ्यांच्या बायलांक रेशन दुकानाचेर वचून गरजेचो दाणो गोटो 
घेवपाचे काम नासता कारण तांचे खातीर ए.सी.डिपार्टमेंटल स्टोअर्स 
आसतात . तांकां वा तांच्या कुटुंबांतल्यांक सरकारी हॉस्पिटलांनी वचपाची 
गरज ना . तांचे सेवेक आफयतकच येवपी सरकारी वा खाजगी स्पेशालीस्ट 
डॉक्टर आसतात . तांच्या भुरग्यांक अनाथालयां सारकी आसपी मुनसीपल 
वा सरकारी शाळांनी वचचें पडना . तांचे खातीर अत्याधुनीक सुविधा आशिल्ल्यो 
शाळा आसात . असल्या थळांचेर गरीब दुबळ्यांक अपमान सोसचो पडटा . 

असल्या वेवस्थांक लागून गरीब दुबळ्यांच्या स्वाभिमानाच्यो किटी गोबोर 
माखिल्ल्या इंगळ्यांवरी जाल्ल्यो आसतात . कसलेय एक ल्हान कारण मेळ्ळ्यारय त्यो 
भग्ग करून पेटून समाजाकच भस्म करपाची तांक आशिल्ल्या होमखणाचे रूप 

घेतात . त्यो भगभगूंक सुरवात जाली जाल्यार तो उजो पालवप कोणाकच 
शक्य जावचें ना . राजकारणी आनी शासनात आशिल्लो वर्ग आपणाक आशिल्ल्या 
वा नाशिल्ल्या योग्य वा अयोग्य अधिकाराचो उपेग करून गरिबांचो आनी 
पिडितांचो आत्म सन्मान नश्ट करतात हे दुबळे आनी पिडीत सामके काकुळटेचे 
दशेक पावले उपरांत तांकां ते गुलाम करतात , ते जेन्ना अपमानाच्या अन्तीम 
तोंकांक पावतात तेन्ना तांच्यांतली मुल्यां नश्ट जावन ती परतून तांकां अलभ्य 
जाल्ली आसतात . 

अशे स्थितींत समाज व्यवस्थेची कर्तव्य बुद्धी , कितें सारके कितें 
चूक हे समजुपाची तांक , कर्तव्य , जबाबदारी पात्रताये प्रमाण दिवपाचो 
मान , पिरायेक फावो सारको मान भोवमान , विवेक , असली मुल्यां नश्ट 
जावंक लागल्यांत न्यायान चलून काय उपेग ना अशा निर्णयाक पाविल्ली 
व्यक्ती कठोरपणान संवेदना मारून उडयता आनी हिंसक प्रवृत्ती पसोवंक 
लागता . 

ज्या लोकांचेर सतत अन्याय जाला आनी जे बेजबाबदार शासन 
व्यवस्थेचे भकीक पडल्यात तांची चूक करूं नजो . ते लोक शांत आनी 
शिस्तीचे आसचे अशी अपेक्षा बाळगुपांत काय अर्थ ना . भ्रश्टाचार आनी 
बेपर्वायेचो असाध्य रोग जाल्ल्या भोवशीक जिणेंतल्या सरकारी सैतानांच्या 
नर्तनान लोक विटून गेल्यात . 

हालिंसाराक आमचे लोकशायेंत स्वाभिमान म्हणटात तोच दुर्मीळ 
जाला . प्रामाणीकपण , सभ्य चलणूक , भास , उलोवणे असले गूण आपणावप 
हे मुर्खपणाचें जावन पडला . हाका प्रमुख कारण अर्थीक , समाजीक आनी 
राजकी स्वातंत्र्याचे पतन . समाजीक न्याय , अर्थीक विकास आनी समुदायाच्या 
राजकी शक्तिवर्धनान कितलोय आवाज वाडयलो तरी पाताळांत फाटीं 
गेल्लो स्वातंत्र्याचो दिवो आपणालो उजवाड घालोवन बसलो तो परतून 
प्रज्वलीत जालोच ना . 

लखन चिंतूंक पडलो तें हैं की दलितांनी अपराध तरी कसलो 
केल्लो ? एक मंत्री येवचे पयलीं मुखेल रस्त्यार में कितें घडलें तो कितें 
इतलो व्हडलो कायदो भंगाचो अपराध आशिल्ला ? पोलिसान तापयतकच 
दलीत युवकांनी आत्मसन्मानाचे भावनेन ताका जाप विचारली ती चूक 
जाली ? गरिबेक लागून तांणी आपणाले हक्क व्हगडायले पूण आत्मसन्मान 
सांबाळपा खातीर तांणी दाखयल्ली तत्परताय , तांकां आनी तांच्या खोपीक 
ती काळाची धुरी थारली . लखनाक हे सगळे पळयल्लें आशिल्ल्यान आनी 
स्वता अणभव घेतिल्लो आशिल्ल्यान आपणालो आत्मसन्मान जपचे खातीर 

एक विशाल चळवळ जावप अनिवार्य जाल्लें आसा अशें दिसले . राजकी 
सत्ता चलोवपी आनी सरकारी कारभार पळोवपी स्वताक बुद्धिजिवी अशें 
म्हणोवन घेवपी वर्गा भितर कर्तव्य बुद्धी निर्माण करपाक आनी तांचे भितर 
कर्तव्य निभावपाची जाणविकाय जागी दवरपा खातीर ते चळवळीची गरज 
आसा अशें लखनाचे मत जाल्लें . 

लखनान खूब यत्न करुनयबी दोड्डेर हळ्ळींत क्रूर हिंसेक कारण 
आशिल्ल्या अपराध्यांक ख्यास्त करूंक वा कसलेय तरेची तांचेर केस 
घालूंकयबी ताका शक्य जालें ना . ही एक सामुहीक मनोवस्था आशिल्ल्यान 
कोणाकच ख्यास्त करप सारके न्हीं अशें सगळ्यांचे मत जालें . विवादाचे 
पॅडोराचे बॉक्स उगडूंक कोणच तयार नासतात . त्याच खातीर हे क्रौर्य कर्म 
चलतच रावता . जायत्यो न्यायीक तपास समित्यो , मॅजिस्ट्रेटी चवकशी 
समित्यो हे सगळे उपाय तात्कालीक भावोद्रेक शांत करपा खातीर आसतात . 
हाचे परस वेगळो कसलो हेतू आसना . शाश्वत उपाय येवजण वा प्रतिबंधात्मक 
वेवस्था न्हीच न्हीं . 

लखनाचेर जिणेत हार घेवपाचे अनेक प्रसंग आयले . ते येवनयबी 
ताणे तकली बागोवन शरण येवपाचें दुबळेपण केन्ना दाखयलें ना . एक दीस 
मळवळ्ळिगेच्या दलीत सघर्ष समितीची एक वांगडी मैलारय्या येवन लखनाची 
सरकारी प्रवासी बंगल्यांत भेट घेतली . 
मैलारय्या : आमी अनुसुचीत जातींतल्या सरकारी आधिकान्यांची संघटना 

घडोवपाची थारायल्या . तुवें तिचो एक सदस्य जावंक जाय . 
नेमणूक करता आसतना , पदोन्नती दिता आसतना खूब अन्याय 
जाता . आमी हाका विरोध करतले , सभा घेतले जाल्यार खूब 
खर्च आसा . म्हयन्याक पगाराचो दोन प्रतिशत वांटो दर वांगडयान 

आमचे संघटनेक दिवचो पडटलो . 
लखनाक अजाप जालें . हे एक भ्रश्टाचाराक उगते आफोवणे अशें 
ताका दिसले . 
लखन : आमी अशे तरेचे आंदोलन केलें जाल्यार प्रामाणीक अधिका 

यांकय भ्रश्ट करतले . प्रचार , मिरवणुको , पेपरांचेर निवेदनां 

दिवन समस्या सुटावी जावची ना . 
मैलारय्या : हे पळय लखन , आमचे जमातीचे विद्यावंत अधिकारी , विश्व विद्यालयांचे 

प्राध्यापक अधिकाराच्या स्तरार योग्य वांटो मेळोवंक शकले जाल्यारच 

दलितोद्धार जावंक पावतलो . आमकां अधिकार मेळटकच आमचे 

लोक समानतेच्या राजमार्गार येवंक शकतले . ना जाल्यार ना . 
लखन : 

म्हाका दिसता कायदे मंडळांत आनी शासन व्यवस्थेत फकत 
अठरा प्रतिशत आरक्षणा खातीर संघर्ष करून कांयच फायदो 
जावचो ना . तो जावंक जाय ही गजाल खरी . वा थोडया सरकारी 
कार्यावळींनी अठरा प्रतिशत भिक्षा दिली जाल्यार समाजीक , 
आर्थीक वा राजकी अधिकार आमकां मेळचो ना . आमचे जमातीक 
हे हक्क आरक्षीत केल्लेच आसात . आतांचे वेवस्थेत काय 
जाण अधिकारी , शासक , मंत्री , न्यायाधीश जावन आपापणाल्या 
संबंधितांची परिस्थिती सुधारप साध्य जावंये पूण आमचेर 
पातयेवन आशिल्ल्या समाज बांधवांक कितलेशेच फाटीं सोडून 
आमी आयल्यात . ते आजून सामाजीक न्याय , अन्न , आसरो , 
प्राथमीक मानवी हक्क , मानान जगपा खातीर आजून तळमळटात 
थंय आसात . तांका मनीस म्हणून जगप हे एक मृगजळच 

जावन उरलां . 
मैलारय्या : तुगेल्यो भावना खो आसल्यो तरी त्यो साध्य जावप कठीण . 

ही मोख साध्य करपाचो तुजो आंवडो दिकाहीन आनी पयसुल्ले 

शक्यतायचो म्हणचो पडटा . 
लखन : लोकांची हळशीक धुवन , ते हळशिकेतच जीण घालोवप्यांची , 

अस्पृश्यतेच्या शापाक बळी पडिल्ल्यांची आमी सुटका करिनासतना 
आमची असहायता व्यक्त केली जाल्यार में काम आनीक कोणे 

करपाचें ? ताचेर उपाय सोदप ही आमची पयली जबाबदारी . 
मैलारय्या : कोणाकच सोपेपणी साध्य जावंक कठीण अशा विशयाचेर 

भासाभास करून कसलो पुरुषार्थ करूंक पावतले आमी ? 
लखन : स्वावलंबन , स्वाभिमान आनी ज्ञान संपादन ह्यो तीन गरजो 

साध्य करपा खातीर वावरप हे आमचे पयलें कर्तव्य . आमचो 
लोक जमनीचें हांतरूण , मळबाचें पांगरूण करून रानावनांनी 
भोंवतात . उदक , जमीन , गांव हांचे पसून पयस . कश्टांची 
सांखळ सतत हातां पायांक घुस्पल्ली आसता आनी ते वाट - 
पळयतात सुटकेची . तांकां मागली म्हणून सुटका मेळची ना , 

करुणेन येवची ना . आपणाले शक्तेनच तांणी ती सुटका झोमून 
घेवंक जाय . संघर्षाची पावलां मारतना पांयांनी कान फुटपा 
सारके आवाज करपी घुगुरवाळे बांदूंक जाय . थोडी पदां मेळोवपा 
खातीर , एक दोन म्हशी मेंढे मेळोवपा खातीर रांको लावन हात 

पातलावन उबे रावून हे साध्य जावंचे ना . 
मैलारय्या : ही पदां आमच्या समुदायाक इत्साशक्त दितात . हेच फुडारांतल्या 

आमच्या समाजाच्या उत्कर्शाक कारण थारतले . 
तुमचो वैचारीक मुद्दो सम ā येत . पूण खरेपणी कितें घडटा ? 
ती पदां ( हुद्दे ) मेळिल्ल्या खूबशा जाणांनी समुदायावटेन फाटी 
घुवूनयबी पळयलें ना . ऎक्यान संघर्ष केलोना , जो वर्ण आनी 
जाती व्यवस्थेन शेंकडयांनी वर्मा साकून जर्जर जाल्लो त्याच 
समुदायान आपणा भितर दावो - उजवो , जाती वर्ण बी भितरले 
पंगड आनिकय बळीश्ट करून तांणी आपापणाल्या स्वार्थाचे 
कोट बांदले . ही मुक्ततायेची वाट न्हीं तर अशे तरेचे प्रवृत्तीक 
लागून चडूच दुर्बळ जावन आपणाचेर येवपी दुश्टचक्र आडावपाची 

शक्त ते घालोवन बसतात . 
मैलारय्या : ते सगळे सरकारान करपाचें . आदींच दुबळो जाल्लो हो समुदाय 

कितें करूंक शकतलो ? 
सरकारां लेगीत करचींनात . आतां समाजीक चळवळी सामुहीक 
मानसीकतायेक बळी पडल्यांत . आमच्या खंयच्या फुडायन 
चंपारणा सारकी चळवळ केल्या ? हरिजनांचेर जाल्ल्या अमानूश 
क्रौर्या विरुद्ध आमच्या कितल्या लोकांनी आयोगां मुखार , कोर्टी 
मुखार साक्ष दिल्या ? इतलें जें क्रौर्य जालें त्या खातीर कितल्या 
जाणांक ख्यास्त जाली ? खंयचे दलीत फुडारी , अधिकारी , 
विश्व विद्यालयांचे वायस चॅन्सलर , प्रोफेसर व्याख्याते असल्या 
उद्देशां खातीर खरो उपास , सत्याग्रह करून मेल्यात वा हॉस्पिटलांत 
पडल्यात ? परिसराक संबंधीत , उरिल्ल्या नागरीक हक्कां संबंधीत 

' संघर्ष करून कोणे बंदखण भोगल्या , अन्न उदकाचो त्याग केला ? 
मैलारय्या : आमी बऱ्या हुद्यांचेर आशिल्ल्यांनी कसलोय संघर्ष केलो जाल्यार 

आमचें त्या हुद्यावयल्यान उच्चाटन करतले . राजकी अधिकाराचेर 

आशिल्ले लोक संघर्ष करूंक मुखार सरले जाल्यार फुडारांतले 
वेंचणुकेंत जण एकल्याचो पक्ष ताका तिकीट न्हयकारतलो . ना 
जाल्यार पक्षा पक्षा मदलो भेद विसरून जात विसरून सगळे 
मेळून ताका , हारयतले . मंत्री आसल्यार तांचेर ' भूसा प्रकरणा ' 
सारकी चळवळ करून तांकां राजिनामो दिवंक लायतले . 
फुडाऱ्यांकच जर फुडारी वाटावंक शकना जाल्यार सामान्य 
लोकांची गत कितें ? 
आमचेमदी कायद्याची जागृताय जावंक जाय . आमचेर जावपी 
अन्यायाक सगळ्या माचयांचेर - न्यायालय धरून परिणाम कारक 
रितीन फुडो करपाची शक्त येवंक जाय . खंयचोय दलितांचो 
संघर्श हे तरेन निरन्तर चलतलो तेन्नाच दलितांच्या आंगांत 
सघर्ष शक्ती प्रतिकाराचे बळगे घेवन तकली वयर काडून एका 
अद्भूत शक्तेच्या रुपान उबी रावंक शकतली . दया - दाक्षिण्याची 
अपेक्षा धरून कितेंच साध्य जावंचे ना . एक फावट आमच्या 
फुडायांक जातीच्या आदारान मेळपी फायदे मेळ्ळे म्हणटकच ते 
तांचो फायदो घेतात आनी समुदायाक तांचो फायदो करून दिवपाक 
विसरतात . ही त्या समुदायाचे नदरेन दुख्खाची गजाल . उदकाचे 
बोमाडे वयर सरतात तेन्ना जशे नदर ओडून घेतात तशो दलीत 
चळवळी सुखेक नदरेंत येतात पूण ते बोमाडे थोड्या वेळान 
फुटटात आनी ना जातात . तशोच ह्यो चळवळी विसरायेर पडटात 
आनी परिणामी जे लोक खरे अपराधी आसतात तेच फुडारी 

जावन वयर येतात आनी स्वताचो विकास करून घेतात . 
मैलारय्या : विशय खरो आसलो तरी आमी असहाय जाल्ले आसात . 

आम असहायतेंतल्यान आमी आसा ते स्थिती कडेन समझोतो 
करप योग्य न्हीं . केन्ना तरी आमी एकवटान आंग मोडून संघर्ष केलोना 

जाल्यार कितलेय शेंकडे गेले तरी फुडें सरूंक जावंचे ना . 
मैलारय्या : पूण आमच्या वाट्याक तें अदृश्ट ना . कोणेतरी करून दवरिल्ले 

वाटेर चलुनच आमकां संवंय . वाट आसुनय नाशिल्ले वरी 
स्थिती . आमकां वाट जाय म्हणुनयबी ते वाटेचेर चलुचलून हे वाटेचो 
सहवासच नाका म्हणून आसात थंयच चिकटून रावपांत गोडी . नक्शांत 
वाट सोदुसोदून एका उपग्रहावरी कक्षे भितरच ध्रुवतात . 

तशें न्हीं मैलारय्या , रस्त्याक दुसरे फांटे फुटटात त्या जाग्यार 
उबे रावतकच आमकां भय दिसता . दाव्यान वचचे काय उजव्यान 
काय नीट वचचे असो मनांत गोंदळ जाता . आशिकुशीक कोण 
नाशिल्ल्यान तो भंयांचे रूप घेता . पूण आमीच रस्तो करपी 
आसले जाल्यार हो गोंदळ जायना . तेन्ना पर्वतारोही भशेन 
आमी केल्लो रस्तोच उपेग पडटा . तो मनीस तयार आशिल्ली 
वाट सोडून आपणाक हिताची दिसता ते वाटेन जाय त्या तेमकार 
चडूंक शकता , फातरांतल्यान , कांटयांतल्यान वचूंक शकता . 

थारायल्ली तेमकाची मोख गांठूक शकता . 
मैलारय्या : जनसामान्यांक हे कशें शक्य आसा ? 
लखन : 

तां आमी शिकिल लोक प्रशासनांत , सरकारां आनी 
न्यायालयांत कामां करपी आमी सगळेच दावो - उजवो , स्पृश्य- 
अस्पृश्य भासाभाशेंत पडनासतना एकवटान आमच्या हक्कां 
खातीर सामान्य लोकांक तयार केले जाल्यार कितेंच असाध्य 
म्हणूक जावंचे ना . पूण तातूंतल्यान जावंये अशा कसल्याय 

परिणामाक फुडो करपाक तयार रावूक जाय . 
मैलारय्या : आदी शेंकडयानी वर्सी असुरक्षीत जीण जगिल्ल्या लोकांमदीं 

सुरक्षीततायेची भावना खंयच्यान येतली ? असाध्य गजाल ती . 
संघर्षचो विचार स्पश्ट आसूंक जाय . सामकार संघर्षाची वाट 
आनी मोख दिसल्यार रोमांच उबे जावंक जाय . तेन्नाच आमचो 
समुदाय चलनशील जातलो . स्थीर जाल्ल्या समुदायाक एक 
मेज्यर सर्जरी करपाची गरज आसा . तेन्नाच समुदाय परिवर्तनाचें 

काम सोपे जातलें . 
मैलारय्याक लखनाचे उलोवणे समजिकायेचे दिसले . तरी आपणे 
थारायल्ली अधिका - यांची संघटना घडोवपाचे आपणाले सिमीत कक्षे 
भायलें जग पळोवपाची ताची इत्सा नाशिल्ली . ताका आपणाले विचार 
पटोवपांत लखनाक अपेस आयलें तरी आपणाली वाट आनी मोखी विशीं 
पक्को विस्वास आशिल्लो . दोड्डेर हळ्ळीचे घटनेन असहाय समाजाचें 
नवें दर्शन ताचे भितर उदयाक हाडिल्लें . 

नंदिनी न्हंय व्हांवत आसा . कितले खीण , कितली वरां , दीस , म्हयने , वर्सी 
सोपली हाचो कोणेच हिशोब दवरूंक ना . उदकाचो झुळ झुळ आवाज , तेंबरे 
वाजयल्ल्याचो आवाज हे सगळे आयकतच लखन , तनियारू , ऐता , चेन्न , तोमू , 


लखन : 

सोमू , शाम वाडत रावली . दर एकट्याची उंचाय वेगळी , वजन वेगळे , 
आवाज वेगळो दर एक सभावगूण वेगळो . ऎता आतां गांवाच्या आशिकुशींनी 
सगळ्यांक गरजेचो असो एक वैद्य जाल्लो . ताचेकडे खोकली , कामीण , 
गुरवार बायलांक , आवयांक , भुरग्यांक जावपी दम्यासारक्या रोगांचेर वरवदां 
आसात . ऎताचो हातगूण बरो अशें लोक मानतात . एक फावट ताणे झाडपाल्याचे 
वखद घालनाफुडें कसली बादा ना . पळोवन करून , प्रयोग करून , अणभवान 
हे वैद्यक ताणे कमयल्लें . एखादें आयकून , एखाने स्वता करून , आतां तो 
खंयचेय वनस्पतीक उलोवंक लायता , खंयच्याय मुळाक गावंक लायता . 
झाडांक , मुळांक एक भितरली शक्त आसता हाचो ताका अणभव आयला . 
सत्य आनी शक्ती हीच ऎताची जीण घडयतात . भूत प्रदर्शन करप , भुताची 
भास ’ उलोवप , भूत भांडार , न्यायाचो निर्णय दिवप हाचे खातीर अंतरांतली 
शक्ती हेच ताचे भांडवल . तो एक मांत्रिकय बी कारण ताच्या उतरांक 
अनुभवाची शक्त आसा . ताच्या भुताच्या आवेशांतले भाशेक सत्याचो 
आकार आसा . अशे तरेचो हो कलाकार ऎता . वैद्य ऐता , आपणाले जिणेचो 
ध्वनी गाजयत आपणाल्या घरांत , वाठारांत , गांवांत सगळ्याकच जाय 
दिसपासारक्या रुपान फुललो , वाडलो . 

चेन्नू ऐता सांगातान वाडून एक संवसारी अस्तुरी जालें . ताच्या 
भुताराधनेतल्या रंगां भेसांच्या कामांनी आदार दिवन ऐताचे जिणेचो वांटो 
जालें . ताचे जिवीत पूर्ण केलें . ऎताच्या वैद्यकाच्या वखदांचे भांडार भरपाचें 
सांबाळपाचे काम तें करतालें . ताका पाळांमुळांचीयबी पुराय म्हायती आशिल्ली . 
ऐताचे जिवीत ताणे गिरेस्त केल्लें . त्या भायर ताका स्वताचीय वळख 
आशिल्ली . ताचें तेम्बरे वाजोवप नाजूक आनी मोगाचो स्पर्श आशिल्लें 
आसतालें . ताणे गायिल्ली संदी - पाड्दनांत खाशेले गूण आशिल्ले . तातूंतल्यान 
अस्तुरेची सुख दुख्खां व्यक्त जाताली लग्न जालें तेन्नाच्यान ताणे ऐताचे 
वाडीक पुराय आदार दिल्लो . दोगांयची तुळा केल्यार ऐता एक भोवशीक 
व्यक्तित्व जाल्यार चेन्नू पानांमदीं लिपिल्लें फळ वा मातये पोंदा उरपी मूळ . 

लखनाच्या आवाजांत जाणवपासारको एक ध्वनी तयार जाल्लो . त्या 
ध्वनीक खरसाण , किरकिरसाण ना . तरी पूण एका नर्तकाच्या तयार पदन्यासाचें 
दमदारपण तातूंत आसा . भुताच्या व्हड पांवलां वांगडा सान पांवलांय बी 
लखनाच्या जिवितांत आयल्यांत . तनियारून ताचे जिणेक एक नवी संतुळा 
दिल्या आनी आदलें सुकेपण कमी केला . समाजाक नवें रूप दिवपा सारके 
नवें गिन्यान लखनान हातासलां आनी लोकांच्या काळजांनी स्थान मेळयला . 

वेगवेगळ्या नात्यान वेगवेगळ्या आवाजांची तांक ताका आयल्या . सरकारी 
कामांतली निश्ठा , एक घरकार , एक बापूय , एक व्हडलो भाव ह्या नात्यांतली 
प्रिती , ममता , वात्सल्य अशे सगळे ध्वनी आपणावन ते तरेन पावलां घालूक 
तो शिकला . हे ध्वनी म्हणल्यार जिणेचे विडंबन न्हीं , आनी त्या खातीर ताका 
कसलो खेद ना . वैविध्यपूर्ण अशा जिणेतल्या शक्यतायांची ती सोबा . 

तनियारू आतां पयलीं सारके हांसता . घोवाकडे मोगान उलयता , 
पंज्युर्लीची पुजा करता आनी भोंवतणच्या भुरग्यांक जमोवन तांकां खेळ 
आनी गायन शिकयता . जांकां जाय तांकां तें आतां पंबदा जमातीची पारंपारीक 
कला शिकयता . घोवा विशीं मोग आनी ताचे जागरूक चलणुकेचो ताका 
अभिमान दिसता . शाम आनी सोमू हे दोगय आतां ताचेच पूत आनी 
शेजारचे भुरगे ताका आतां शामा सारकेच दिसतात . मांयची कलाकुशळटाय 
आनी घोवाची कर्तव्य बुद्धी हांचो तिणे आपणा भितर सुमेळ घडोवन 
हाडला . सोमू आनी शाम आतां सान सान पावल्यो मारीत भोंवतात . शाम 
सोमू सारकोच वाडला . ऎता झाडपाल्याचो रोस काडटालो आनी ताच्या 
माथ्याक लायतालो , ताका न्हयेत न्हाणयतालो आनी कोड्मणिताया - मुखार 
व्हरून ताका घेवन जमनीर आडपडून स्वता भोंवतणी तीने फेरे काडटालो . 
ती चित्रां शामाच्या मनाचेर कोरांतिल्ली आसात . आतां खंयचे वाटेन वचप 
ऐताचे काय लखनाचे हो प्रस्न सोमू आनी शामान थारावपाचें आसा ह्यो 
दोनूय गरजेच्यो दोगांयच्या फुडाराच्यो वाटो . पारंपारीक धर्माचे मानवीय 
मूख आनी अधुनीक विज्ञानाची आरपार नदर . ह्या दोन बारीक वाटांनी 
सोमू - शाम चलूंक लागल्यात . 

अशे तरेन लखन - तनियारू , ऐता - चेन्नू , शाम - सोमू ह्या जोडयां 
वांगडा आनीक एक कुटुंब वांगडी आसा तें तोमू . ते आपणाले वाटेन 
एकटेंच चलता . नंदिनी न्हयेवरी तें मुखार वता , फातरां , खडपांवयल्यान 
उडयो मारता आनी रानां वनांतल्यान वाट काडटा . तें अन्याया विरुद्ध बंड 
करता आनी न्याय मागतल्यांक सानुभुती दाखयता . ताणे खर आनी मवाळ 
अशे दोनय आवाज पसयल्यात . वकिलाच्या नात्यान तें दादल्यांचे अत्याचार 
सोंसपी अस्तुर्यांवतीन नेटान मुद्दे मांडूंक शकता . तिगेल्या संघर्षाच्या दर्याक 
जायत्यो न्हंयो येवन मेळटात . नारी संघटनेची ती क्रियाशील वांगडी . हे 
संघटने मार्फत तें हेर वांगडयांच्या सांगातान जंय बायलांची दुकां गळटात 
थंय पावता . जेन्ना दुर्बळ आनी दलीत फसवणुकेच्या जाळ्यात सापडटात 
तेन्ना तोमू एकटेंच कोर्टात वचून झगडटा . ताका आतां लग्नाची चिंता ना 
आनी इत्साय ना . पूण ती सोमू - शामाक मायेन पोशेता , तांचे वांगडा खेळटा . ह्या 


212 


सगळ्या वांगडा तें एक कलाकारय बी . पूण तें आतां फकत विरोध आनी 
प्रतिकाराची गायनां गायता . 

पडियूरूंतले तेम्बरेचे बोल आतां गांवाची शीम हुपून शारां आनी 
नगरांनी पावल्यात आनी तांची ल्हारां आनी प्रतिध्वनी सगळ्याक पातळ्ळ्यांत . 
ह्या ध्वनींचे स्त्रोत वेगळे आनी ल्हारांची लांबाय वेगळी . ध्वनींची लय , ताल 
जात वेगळी . पुरूश , स्त्री , भुरगें हांचे आवाज वळखप कठीण . कितले 
म्हणून आवाज त्या एका तेम्बरेंत . भूतांच्या - संदींचे घुगुरवाळे तांच्या नृत्याच्या 
पदन्यासांचे , सान सान पावलांचे , नृत्याची पदगती वाचनाचो ओघ , गिताचो 
नाद , रागाचो खर आवाज , ममतेचो मृदू आवाज , अशे भायर येवपी शेंकडयांनी 
आवाज . पडियूरू आज एक सान गांव उरूंक ना . तो वाडत कार्कळ , मंगळूर , 
बसवकल्याण , मंड्या , बेंगळूर असो आनी कितल्या कितल्या गांवांनी प्रतिबिंबीत 
जाला . पंज्युब वरी दुकरा पिल्यांच्या रुपान गांवां गांवांत भोंवून थंय वस्ती 
करून रावला . पडियुरूच्या भुरग्यांनी गांव गांव भोंवत रावून आपणाले 
सुरक्षीत राबिते मेळयले . 

चान्नी रात . पडियुरूंत ऐताच्या घराचें आंगण . एका व्हडल्या तेम्बरेन 
आंगण भरून उडयलां . शंबर लोक ताचेर नाचले तरी आनीक तितल्या 
लोकांक नाचूंक वाव आसा असो तेम्बरे तो . पळयता पळयतां तेम्बरेंतल्यान 
एकेक व्यक्ती चडून वयर आयलो . हय - शाम , सोमू , चेन्नू , तनियारू तोमू 
ऐता आनी लखन . ती वयर येतकच पुराय तेम्बरे व्यापलो . तांचे पाय वयर 
येतात , तेम्बरे वाजयतात . कसलो नाच तो ? कसलो विधी ? वळख मेळूक 
कठीण . एका पदन्यासासारको दुसरो ना , एका नादा सारको दुसरो ना . एका 
स्वरान गायन सुरू जाता , दुसरो लागता , मागीर तिसरो आनी वेगवेगळ्या 
सुरांनी पुराय वाठार भरता . स्वर संवाद जाता , स्वर विसंवाद जाता . सगळीच 
नाचतात ? हय सगळीच . 

दोळ्यांची वीज , पांवलांचो गडगड , पाड्दनांचो मवाळ आवाज , कित्याक 
लागून तरी भंय सो निर्माण जाता . भिरांकूळ गायन तें ? कोणाक खात्री ना . 
तांचे हावभाव कितें तरी सांगतात . आशिर्वाद दितात काय ख्यास्त ? कृपा 
काय शाप ? सगळे मोठे गतीन आलटून पालटून घडटा , कोणूय खोशी 
जायत वा घुस्पून वचत एकाच वेळार . इतल्यान ह्या सगळ्याचो मेळ घडून 
नवेंच संगीत तयार जाता . शांती , शांती ! तेम्बरे वेग वेगळ्या वेळार वेगवेगळे 
आवाज काडटा . निशेणेचो स्वर , ओंठयें हाशें , बारीक आवाज , बंडाचो 

भरता , 


उलो ! आज मेरेन खंय लिपून आशिल्ले तेम्बरेंतले आवाज ? खंयच्यान 
आयले हे स्वर ? गावपी जावं वा नाचपी कोणाकच खबर ना . पूण तो तेम्बरे 

तेम्बरे ते विशी सगळे जाणा . पळयात तेम्बरे व्हडलो जाता . ताणे ऎताचें 
आंगण हुपलां आनी पडियुरू व्यापला . मागीर तो गांव आनी हो गांव तुजें 
नगर आनी म्हजें नगर वाडटात वाडत रावतात . तेम्बरे सगळ्यो रित्यो सुवातो 

सगळे कडेन . 

फांतोड जाल्या सुर्याची हजारानी किरणां संवसाराचे उमे घेतात 
आनी हो चमत्कार मनयतना फोगेट्यो पेटनात . अणुबॉम्बाच्या स्फोटाचो प्रचंड 
आवाज जायना . नंदिनीच्या ल्हारांचेर उफेत उफेत , तेम्बरेचेर नांचत , गायत ती 
येतात . ती पळयात ! भुंयेचे दिगंतेर नवी प्रभा वयर वयर सरत येता . आसमंतांत 
तेम्बरेचो आवाज पातळ्ळा . ताचे वांगडाच एक कोमल , मवाळ आवाज . तो 
कोगळाचो कुहू , कुहू न्हीं , मोहन मुरलेचेंय गायन न्हीं : 

ओ ... डेन्ना ... डेन्नान ... डेन्ना ... डेन्नान ... डेन्ना ... डेन्नानये SSS 


' भूसा ' प्रकरण : कन्नडांत भूसा हाचो अर्थ भाताचो कुंडो . 1970 राच्या कर्नाटकांतल्या 

राज्य सरकाराचे श्री देवराज अर्स मुख्य मंत्री आसतना श्री बसवलिंगप्पा 
हे एक ज्येश्ठ मंत्री आशिल्ले . एके जाहीर सभेत तांणी कन्नड साहित्य 
म्हणल्यार भूसा ( अर्थहीण ) अशी टिका केली . रोखडीच तांचे विरुद्ध 
मोठी निदर्शनां जावन तांकां मंत्रीपदाचो राजिनामो दिवचो पडलो . 

afhaftalt = 1442177T 

*** 
जोसमासानन्दादिदायक निकालेध 
" जानिकोनिल कुमार विश्रांडेसाभानियावामनबापदेवा 
32794434HAZTUA 1-773749 
Tagatuletea na mwanamk3137 
" तमनसायकालावसिमानारिजीनियरची 
vir Tegrataterte 
मानकोणमानकापडालोचन्यायाबीनाईयो 
7. ਜੋ ਚ i - 2 £ ਜਜ਼ਰ ਆੜ ਹੈ ਤਾ ਜੋ ਹਾਉ । ਜ 
» « ন সিনিমাম ট্য w tar ! 
जन्य बादल नागरबमान बदला मी 


The above testimonium in Konkani Language , is published in 
“ Hortus Indicus Malabaricus ” , a comprehensive treatise that 
deals with the medicinal properties of the flora in the Indian 
state Kerala . The book in Latin was conceived by Hendrik Van 
Rheede who served as a Governor of Dutch Malabar between 
1670 and 1677. The testimonium certifies the authenticity of 
medicinal information recorded in 12 Volumes . It has been 
inscribed in Konkani Language , duly signed by Ranga Bhat , 
Vinayaka Pandit and Appu Bhat , three Konkani Physicians who 
were the prominent contributors to the stupendous work . Apart 
from Latin , Malayalam and Arabic , the plant names have also 
been recorded in Konkani Language in these volumes . 

तुळुनाडूंतले भूताराधनेचे प्रथेतलो भूतभार खेळोवपी पंबदा समुदायांतल्या लोकांचे 
जिणेच्या गर्भात रूपकार घेवन नव्या सहस्रकांतल्या स्वप्नलोकांत व्हरपी संस्कृती 
चिंतनाचेर वीरप्पा मोयिली हांची ' तेंबरे ही कादंबरी आधारिल्ली आसा . समाजांतलो 
एक वर्ग आनी ताचो प्रदेश , सत्य आनी न्याय , परंपरा आनी आधुनीकताय , अशा 
परिकल्पनांचो आदर्श आनी वास्तव हांच्या संदर्भान हांगा परामर्श घेतला . तांकां हांगा 
नवे अर्थ फावो जाल्यात . पोषण आनी शोषण हांच्या प्रस्थापीत वेवस्था अपणाल्यो 
चौकटी मोडून भायर सरल्यात आनी तांच्या अंतरसंबंदां मदल्या सूक्ष्मतायांचेर हांगा 
उजवाड पडला , मोंटा , पिजिना , मैरे हांचे भूत लखन , ऐता , तोमू हांचे वर्तमान भरून 
उडयतात आनी ' तेंबरे आमच्यो अपेक्षा पार करून व्हड जाता . सोमू आनी शामूक 
भविष्याच्या नव्या उजवाडावटेन वाचपाक ती नव्यो वाटो दाखयता . आमी आतांमेरेन 
आयकूक नाशिल्ले आनी कल्पनाय करूंक नाशिल्ले अशे तरेकवार आनी नवे ध्वनी 
पंबदांच्य तेंबरेंतल्यान आयकूक दिवप हेंच हे कादंबरेचे प्रमुख जैत . लोकवेदाचें क्षेत्रकार्य 
( फील्डवर्क ) , राजकारणांतलो अणभव , कायद्यांतली निपुणताय हांच्या सांगातान 
दलीत संवेदना आनी स्त्रीवादी दृष्टिकोनान हांगा शास्त्रीय सिद्धांतांचें दिखाऊपण कडेक 
सारून एक नवी लोक नदर निर्मिल्या . सानपणासाकून आज मेरेनच्या मोयिली हांच्या 
शेकड्यांनी अणभवांच्यो यादी काळ , प्रदेश , व्यक्ती जाती हांच्या यथास्थीतपणाचो 
त्याग करून रासवळपणी ही तेंबरे ' कादंबरी नावारूपाक हाङपाक उपेगी पडल्यात . 
संस्कृती प्रवाहाचे नंदिनी न्हयेत तरंगत मुखार वचपी ' तेंबरे ही चालू सहस्त्रकाच्या 
संक्रमणा कडेन जुळोवन घेवपी अशी एक कादंबरी . 


डॉ . बी . ए . विवेक रै 

